

**THE BOOK WAS
DRENCHED**

UNIVERSAL
LIBRARY

OU_194636

UNIVERSAL
LIBRARY

OSMANIA UNIVERSITY LIBRARY

Call No. **M 81.6 / T53R** Accession No. **M 3661**

Author **तुकपुर्क, गो. वि.**

Title **रुक्मिणी हरण**

This book should be returned on or before the date
last marked below.

सामराजकविविरचित

रुक्मिणीहरण

[उपोद्धात, शब्दकोश, अर्थनिर्णायक व अवांतर टीपांसहित]

संपादक

गोपाळ विष्णु तुळपुळे, एम्. ए.,

मराठी विषयाचे अध्यापक, नौरोसूजी वाडिया कॉलेज



कर्नाटक पब्लिशिंग हाउस, मुंबई २

[दुसऱ्या आवृत्तीचे सर्व हक प्रकाशकांच्या स्वाधीन]

द्वितीयावृत्ति : १९४०

Printed by M. N. Kulkarni, at the Karnatak Printing Press
Chira Bazar, Bombay and published by him at the
Karnatak Publishing House, Chira Bazar, Bombay 2.

प्रस्तावना



सामराजासारखा एक अज्ञातवासांत पडलेला प्रतिभासंपन्न कवि काव्यप्रेमी रसिकांच्या समोर यावा या हेतूने त्याच्या 'रुक्मिणीहरणा'ची सटीप आवृत्ति मी १९२४ साली प्रसिद्ध केली. ती प्रसिद्ध होतांच बऱ्याच शाळांच्या व विश्वविद्यालयांच्या मराठीच्या अभ्यासक्रमांत तिचा समावेश झाला, व त्यामुळे आतां या कवीची मराठी वाचकांना चांगली ओळख झाली आहे. आज या काव्याची दुसरी आवृत्ति काढण्याचा योग आला आहे.

पहिली आवृत्ति कै. विनायकराव भाव्यांच्या 'महाराष्ट्रकवि' मासिकांतील प्रती-बरहुकूम छापली होती. मूळ हस्तलिखिताच्या अभावीं भावे-प्रतींतील अपपाठ व अशुद्धें या पहिल्या आवृत्तींत तशींच ठेविलीं होती. काहीं दुर्बोध स्थळें होतीं तीं टीपांत निदर्शित केलीं होतीं. मी आपल्या प्रस्तावनेंत कै. भाव्यांची प्रस्तावना जशीच्या तशी उद्धृत केली होती. एका दृष्टीनें भावे-प्रत ही पहिली प्रत असल्यामुळे ही प्रस्तावना अभ्यासकांना महत्त्वाची आहे. यासाठीं ती पुढें तशीच दिली आहे.

“या 'रुक्मिणीहरण' काव्याच्या आम्हांस दोन प्रती मिळाल्या. दोन्ही प्रती रा० रा० जगन्नाथ रघुनाथ आजगांवकर यांजकडून आल्या. यांपैकी पहिली प्रत सुमारे दीड वर्षापूर्वी मिळाली. हिची लांबी ८ $\frac{१}{२}$ इंच व रुंदी ४ इंच असून पानें १३९ आहेत व दरएक पानावर ८ ओळी असून त्या स्पष्ट व सुख्या अक्षरांनी लिहिल्या आहेत. या प्रतींतला पहिला सर्ग-पहिलीं आठ पानें-गहाळ झाला आहे, व दुसऱ्या सर्गापासून पुढें शेवटपर्यंत पोथी शाबूत आहे. प्रतीचे शेवटीं 'शके १६६६ ॥ रक्ताक्षीनामसंवत्सरे पौष शुद्ध प्रतिपदा तद्दिनी समाप्त ॥' असा प्रतीच्या काळाचा उल्लेख केला आहे. याच प्रतीवरून आम्हीं हा ग्रंथ छापण्यास सुरवात केली व दोन ते आठ सर्ग छापून पुरे केले. आठव्या सर्गाचे शेवटीं सर्गसंख्या १७९ असे शब्द आहेत. ते तसे नसून १७९ हा या आठव्या

सर्गांच्या पद्यांचा वाचक असा आंकडा आहे. १८० वा श्लोक केवळ उपसंहारात्मक आहे.

या प्रतीवरून ग्रंथ छापल्यावर रा० आजगांवकर यांस दुसऱ्या प्रतीचा शोध लागला, व ही प्रत थोड्याच दिवसांत आमचे हातीं आली. ही प्रत ८ $\frac{१}{२}$ इंच लांब व ४ इंच रुंद असून हींत १४३ पानें आहेत व हीवर दर पृष्ठास ८, कचित् ९, याप्रमाणें ओळी लिहिल्या आहेत. हीहि प्रत पहिल्या प्रतीमाप्रमाणेंच स्पष्ट आहे. दोन्ही पूर्वकाली खर्ची कागदावर पोथीवजा लिहिल्या आहेत. दुसरींत शेवटीं 'शके १७२४ हुंदुभीनामसंवत्सरे श्रावणकृष्णत्रयोदश्यां तदिनी समाप्तं हस्ताक (?) क्षर स्मार्तोपनामक धोंडभट्टेन लि(खि)तं शुभं भवतु' असा उल्लेख आहे. या दोन्हीही तिसऱ्या एकाच प्रतीवरून केलेल्या नकला असाव्या असें दिसतें.

या येवढ्या मोठ्या काव्यांत कवीनें आपल्या स्वतःबद्दलची माहिती किंवा ग्रंथरचनेचा कालही कोठेंच दिला नाही. इतकेंच नव्हे, तर आपल्या नांवाचाही तो उल्लेख करीत नाही. 'सामराज' अथवा 'साम्राज्य' या नांवाचा एक कवि महाराष्ट्र-काव्यवाचकांच्या परिचयाचा आहे. हा वामनाचा शिष्य असून आपणांस 'साम्राज्यवामन' म्हणवितो. 'बापु,' 'विश्वनाथ,' 'साम्राज्य' हे सर्व वामनाचे शिष्य, आपल्या गुरुचा उल्लेख काव्यांत स्पष्टपणें करतात. परंतु 'रुक्मिणीहरणाचा' कर्ता जो 'सामराज' यानें आपल्या संबंध ग्रंथांत वामनाचा उल्लेख कोठेही केलेला नाही. यावरून हा 'सामराज' वामनशिष्य जो 'साम्राज्य' याहून भिन्न पुरुष असावा असें वाटतें.

काव्याच्या भाषेवरून व दुसऱ्या अंतःप्रमाणांवरून हा वामनाचा समकालीन असून याचा वामनाच्या काव्यांशीं चांगला परिचय असावा असें दिसतें. कोल्हापूरप्रांतीं पुढेंमार्गे याचे आणखी कांहीं ग्रंथ व माहिती मिळण्याचा संभव आहे."

माझी पहिली आवृत्ति प्रसिद्ध झाल्यानंतर या काव्यानें विद्वान अभ्यासकांचें लक्ष वेधलें. प्रो. वामनराव जोशी ह्यांनीं प्रथम पाठभेदांची चर्चा 'विविधज्ञानविस्तारांत' सुरू केली. त्यांच्या मागोमाग श्री. कानिटकर, प्रो. पंगु, प्रो. चितामणराव जोशी, श्री. पुरंदरे व श्री. राजोपाध्ये ह्या विद्वानांनीं आपआपल्या प्रकारें पाठभेद व दुर्बोध स्थलांचे अर्थ सुचविले. विशेषें करून श्री. कानिटकर यांचें संशोधन विशेष परिश्र-

माचें व चिकित्सेनें केलेलें असल्याकारणें अधिक महत्त्वाचें आहे. प्रो. पंगूनीं 'रुक्मिणीहरणा'चा चांगला अभ्यास केला आहे. या दोघांच्याहि पुस्तकांचा 'रुक्मिणीहरणा'च्या अभ्यासकांना उपयोग होईल. त्याचप्रमाणें श्री. गोविंद रामचंद्र राजोपाध्ये यांची 'मुद्गलाख्याना'ची सटीप प्रत उपयुक्त वाटेल. या तिन्ही विद्वान अभ्यासकांचा मला 'रुक्मिणीहरणा'ची प्रस्तुत आवृत्ति तयार करतांना पुष्कळ उपयोग झाला हें नमूद करतांना मला मनापासून आनंद वाटतो. त्यांनीं सुचविलेले दुर्बोध स्थलांचे अर्थ व पाठ सर्वच ठिकाणीं पसंत पडले असें नाहीं. तथापि ते जेथें योग्य वाटले तेथें त्यांचा उल्लेख केला आहे. 'रुक्मिणी-हरणा'ची ही आवृत्ति काढतांना मला या तीन अभ्यासकांच्या व इतर विद्वानांच्या कामगिरीचा फायदा मिळाला त्याबद्दल मी या सर्वांचा आभारी आहे. तसेंच श्री. मंगेश नारायण कुळकर्णी ह्यांनीं ह्या काव्याच्या द्वितीयावृत्तीचें प्रकाशनाचें कार्य अंगीकृत करून तें अल्प कालावधींत उत्तम प्रकारें पार पाडलें याबद्दल मी त्यांचे आभार मानतो.

नौरोसूजी बॉडिआ कॉलेज, पुणे }
१ जानेवारी १९४०

गोपाळ विष्णु तुळपुळे

अनुक्रमणिका

				पृष्ठें
उपोद्घात	१—१७
रुक्मिणीहरण काव्य	१—११७
टीपा व स्पष्टीकरण	१—४०
कठिण शब्दांचे अर्थ	४१—५५

उपोद्घात



प्रख्यात वाङ्मयसेवक कै. विनायकराव भावे ह्यांनीं १९०५ सालीं सामराजाचें रुक्मिणीहरण काव्य 'महाराष्ट्रकवीत' छापून प्रसिद्ध केलें. त्यानंतर १९२४ सालीं मीं या काव्याची एक सटीप आवृत्ति काढली. सामराज कवीसंबंधीं त्यावेळीं उपलब्ध असलेल्या माहितीपेक्षां आतां कांहीं अधिक माहिती मिळाली आहे, व या मिळालेल्या माहितीवरून या कवीच्या कालासंबंधीं अनुमानें निघालीं आहेत. या सर्व कामगिरीचें श्रेय श्री. प्रल्हाद धोंडो कानिटकर, बी. ए., एल्.एल्. बी. व श्री. गोविंद रामचंद्र राजोपाध्ये, बी. ए. ह्या अभ्यासकांना दिलें पाहिजे. उभयतांचाहि अभ्यास परिश्रमपूर्वक केलेला असून तो सखोल व विवेचक झाला आहे.

सामराजाच्या 'मुद्रलाख्यानां'त त्यानें स्वतांविषयीं फक्त एकदां शेवटच्या श्लोकांत उल्लेख केला आहे. तो श्लोक असा :—

शाकल्यान्वयसागरीं जनि असे ज्याची महा शुद्धता,
आल्हादी द्विजराज लक्ष्मण सुधी जाणा जयाचा पिता, ।
काशी हे विमळा जयास जननी, मंदाकिनी सोदरी,
केली मुद्रलदैवतस्तुति पहा त्या सामराजें बरी. ॥ १ ॥

मुद्रलाख्यान, श्लो. २६०

वरील श्लोकांत कवीनें आपलें गोत्र शाकलय, वडील लक्ष्मण, आई काशी, वहीण मंदाकिनी व कुलदैवत मुद्रल असा उल्लेख केला आहे. श्री. राजोपाध्ये व श्री. कानिटकर ह्यांनीं आपले लेख प्रसिद्ध करीतोंपर्यंत या माहितीपलीकडे सामराजासंबंधीं सर्वस्वीं अज्ञान होतें असें म्हणण्यास हरकत नाही. श्री. राजोपाध्ये यांनीं ह्याच कवीचें 'मुद्रलाख्यान' विस्तृत प्रस्तावना व यथायोग्य टीपा देऊन १९३० सालीं प्रसिद्ध केलें. कोल्हापूरचे श्री. आप्पासाहेब राजोपाध्ये यांकडून मिळालेल्या 'मुद्रलाख्याना'च्या पोथीचा, सामराजाच्या वंशावळीचा व इतर माहितीचा राजोपाध्यांनीं आपल्या 'मुद्रलाख्याना'च्या प्रतींत उपयोग केला आहे. त्यामुळें आतां आपल्याला सामराजासंबंधीं पुढील माहिती मिळते.

सामराजाच्या वंशाचे मूळ पुरुष श्रीमुद्रलाचार्य गोसावी हे असून वंशांतील तेरावा पुरुष लक्ष्मण यास दोन बायकांचे दोन मुलगे होते. वडील पत्नीचा मल्हार-भट व धाकटीचा शामभट. मल्हाररावापासून सातारच्या पंडितरावांची शाखा सुरू झाली व शामभटापासून कोल्हापूरच्या राजोपाध्यायांच्या शाखेला आरंभ झाला. कोल्हापूरच्या शाखेस प्रथम पन्हाळकर असे नांव होते व ते या शामभटापासूनच पडले. हाच शामभट 'मुद्रलाख्याना'चा व 'स्वमीणीहरणा'चा कर्ता सामराज. हे घराणे ऋग्वेदी आश्वलायन सूत्री शाकल्य गोत्राचे आहे. तुळजापुरची देवी व जेजुरीचा मळारी ह्या घराण्याचीं कुलदैवतें आहेत. आधींचा मुद्रलेश्वर हाहि यांचें कुलदैवत किंवा कुलस्वामी आहे.

ह्या घराण्याचे मूळ पुरुष मुद्रलाचार्य गोसावी हे उदेपूरच्या भोसल्यांचे घराण्याचे पुरोहित होते असें म्हणतात. शिवाजी महाराजांचे पणजे बाबाजी भोसले यांचेबरोबर शामभटाचे आज्ञे मल्हारभट हे होते. यांचे पुत्र लक्ष्मणभट ह्यांनीं मालोजी भोसल्याचें लग्न फलटणचे निंबाळकर नाईक देशमुख यांच्या बहिणीशीं ठरविलें. लक्ष्मणभट मालोजीबरोबर खानदेश, नगर, सातारा वगैरे प्रांतीं फिरत असतांना शामभट त्यांचेबरोबर होते. राज्याभिषेकापूर्वीं शिवाजी महाराजांनीं बाळंभट नांवाच्या ब्राह्मणाची पूजा केल्याचा उल्लेख सभासदी बखरींत आहे. या बाळंभटास शामभटाचे वंशांतील रामेश्वरभटांचे चिरंजीव प्रभाकरभट ह्यांनीं दत्तक घेतलें होतें. हे दत्तकपत्र शके १५९६, आनंदनाम संवत्सर, आषाढ शु० ११, शुक्रवार, या मितिचें आहे. या कागदावरच्या साक्षीदारांच्या सख्यांत शामभटांची सही आहे. त्यावरून ते शिवाजी महाराजांचे दरबारीं गेले असावे.

'मुद्रलाख्यानां'त सामराजानें तीर्थयात्रा प्रकरण घातलें आहे. या तीर्थयात्रेचें इतकें सुसंगत वर्णन कवीला स्वतां यात्रा किंवा प्रवास केल्याशिवाय करतां आलें नसावें. पुढें शामभट राजाराम महाराजांबरोबर पन्हाळ्यास गेले, व त्यावरून त्यांना पन्हाळकर हें नांव पडलें. शेवटीं ते राजाराम महाराजांबरोबर सिंहगडास गेले व तेथेंच त्यांचा अंत झाला.

भोसले वंशांतील बाबाजी, मालोजी, शहाजी यांचे समकालीन त्यांच्या उपाध्यायांचे वंशांतील मल्हारभट, लक्ष्मणभट व लक्ष्मणभटाचे चिरंजीव मल्हारभट हे अनुक्रमें होते. हे सरासरीनें समवयस्क मानण्यास हरकत नाहीं. श. १५७५ च्या

सुमारास, म्हणजे 'राधामाधवविलासचंपू'त वर्णिलेल्या शहाजीच्या दरबारच्या कालाचे सुमारास शहाजीचें वय, त्याचा जन्मशक १५२४ धरल्यास, अदमासें ५० वर्षांचें होतें. शहाजी मालोजीस प्रौढ वयांत झाला होता. तो मल्हारभटापेक्षां वयानें थोडा लहान असावा. मल्हारभटाचें वय ५७।५८ असावें. त्याचा सावत्र भाऊ शामभट हा त्याच्यापेक्षां १५।२० वर्षांनीं लहान असल्यास शामभटाचें वय ४०।४२ धरावें. यावरून त्याचा जन्म श. १५३५ च्या सुमारास झाला असावा. मालोजी व शामभटाचे वडील लक्ष्मणभट हे समवयस्क मानल्यास लक्ष्मणभटाचें वय ५५।६० असावें. मल्हारभट श. १६१० चे सुमारास निवर्तला. त्याचें वय ९०।९५ असावें. शामभट श. १६२२ च्या सुमारास कैलासवासी झाले. त्यांचें वय त्यावेळीं ९० चे सुमारास असावें.*

श्री. राजोपाध्यांनीं सामराजाच्या कालाविषयीं दिलेली माहिती व तिच्यावरून त्यांनीं काढिलेली अनुमानपरंपरा विचारणीय आहेत यांत शंका नाही. यांनीं आपला कालनिर्णय श्री. आप्पासाहेब राजोपाध्ये यांच्याकडून मिळालेल्या सामराजाच्या वंशावळीवर व इतर माहितीच्या आधारावर केला आहे.

श्री. प्रल्हाद धोंडो कानिटकर ह्यांनीं आपला कालनिर्णय ठरविण्याकरितां इतर साधनांचा उपयोग केला आहे. तो असा.

(१) 'रुक्मिणीहरणा'च्या तिसऱ्या सर्गांत लग्नाच्या तयारीचें वर्णन करतांना सामराजानें फळांच्या वर्णनासाठीं ४८ व ४९ हे दोन श्लोक घातले आहेत. अशाच प्रकारचीं फळांचीं वर्णनें नागेश कवीच्या 'सीतास्वयंवरां'त (श्लोक ९५, ९६, ९७) व समर्थाच्या 'ब्रह्मारण्यवर्णनां'त (ओव्या ३-१०) आलीं आहेत. नागेश कवि कै. भाव्यांच्या म्हणण्याप्रमाणें सोळाव्या शतकाच्या तृतीय पादांत झाला. समर्थाचें 'महाबळेश्वरवर्णन' श. १५६६ सालीं केलें आहे. तें 'शिवचरित्रप्रदीपां'त दिलें आहे. या तिन्ही कवींच्या फळांच्या यादींत 'बादाम' व 'कविठ' हीं दोन नांवे महत्त्वाचीं येतात. हल्लीं या फळांना आपण 'बदाम' व 'कवठ' म्हणतो. हीं फळांचीं वर्णनें पाहतां व 'बादाम' व 'कविठ' हीं विशिष्ट रूपें लक्षांत घेतां हे तिघेहि कवी समकालीन असावेत असें दिसतें. समर्थाचें वर्णन श. १५६६ मधलें आहे. नागेशाचें श. १५७०-७५ च्या सुमाराचें. त्याच सुमारास सामराज

झाला असावा. नागेश व 'राधाविलासचंपू'चा कर्ता जयराम पिंढ्ये या दोन्ही कवींची भाषापद्धति समकालीन असावी. 'राधाविलासचंपू' श. १५७५ ते १५८० च्या दरम्यान झाला असावा असें कै. राजवाड्यांचें मत आहे. त्या अनुरोधानें नागेशाच्या 'सीतास्वयंवरा'चा काल धरला आहे. सामराजानें 'रुक्मिणीहरण', नागेशानें 'सीतास्वयंवर', जयराम पिंढ्ये यानें 'राधामाधवविलासचंपू' व परमानंदानें 'शिवभारत' असे ग्रंथ लिहिले. 'शिवभारता'चा काल श्री. दिवेकरांच्या मते श. १५८३ ते १५९६ असावा. तेव्हां हे चारी कवी समकालीन दिसतात. ह्या सर्व कवींचे कांहीं उल्लेख अगदीं सारखे आहेत. त्यांवरून सामराजाचा काल ठरविण्यास मदत होते.

(२) स्त्रियांचे अलंकारवाचक शब्द सर्वकाळीं सारखे नसतात. निरनिराळ्या काळांतील काव्यांत त्यांचीं भिन्न भिन्न वर्णनें येतात. तसेंच कांहीं अलंकार विशिष्ट प्रांताचे असतात. अलंकारवाचक शब्दांमुळे तसेंच वस्त्रादिकांच्या वर्णनांमुळे लेखकाचा काळ ठरविण्यास मदत होते. वरील कवींच्या काव्यांत नासालंकाराकरितां पर्याय-वाचक शब्द आलेले आहेत. त्यांत 'मोर' हा अलंकार सर्वांनीं दिलेला आहे. सामराजाच्या काव्यांत 'नथ,' 'बेसर,' 'मोती' व 'मोर' हे शब्द आढळतात; नागेशांत सामराजाचे चाऱ्ही शब्द असून त्यांशिवाय तो 'फुली' हा आणखी एक शब्द वापरतो; जयराम 'मोरा'चा निर्देश करतो; व परमानंद 'मयूरिका' (मोर) असा त्याच अर्थी संस्कृत शब्द योजतो. नागेश भृंगीपूर (भिंगार) येथें राहणारा, जयराम नासिकप्रांतीं राहणारा व कवींद्र परमानंद निधिवास (नेवासें) येथील राहणारा. यावरून 'मोर' हा अलंकार ह्या कवींच्या काळीं नगरनाशिकप्रांतीं प्रचारांत होता. तेव्हां सामराजही त्याच प्रांतांतला व त्या काळचा असावा.

(३) सामराज, नागेश व जयराम ह्या तिघांच्याही काव्यांत फार्शी शब्द आढळतात. जयरामाच्या काव्यांत मराठी भाग थोडा आहे. नागेशाच्या काव्यांत फार्शी शब्दांचें प्रमाण अल्प आहे. त्याच्या चौपट पांचपट शब्द सामराजांत सांपडतात. ही बाब महत्त्वाची आहे. तिच्यामुळे सामराज श. १५५०-१५७५ च्या सुमारास झाला असावा ह्या विधानाला पुष्टि मिळते.

(४) तुळजापूरची देवी तुकाई इचें महात्म्य शहाजीराजे भोसले यांच्या काळीं फार वाढलें व तत्कालीन काव्यांत तिचा उल्लेख होऊं लागला. सामराज ('र. ह.')

सर्ग ३, श्लो. ९६; सर्ग ६, श्लो. १०८), नागेश व जयराम या तिघांच्या काव्यांत या देवीचे उल्लेख आहेत. 'शिवभारत' तर शिवचरित्रात्मक. त्यांतील उल्लेखांस या दृष्टीनें महत्त्व देतां येत नाहीं.

(५) जयराम, नागेश व सामराज या तिन्ही कवींनीं विशिष्ट शब्दांनीं यमकें साधलीं आहेत.

नागेश :—

बोले जळस्वामि पहा तमासा । पळून गेला उदकांत मासा ॥

लावी महामारुत लोक झासा । गुंतोनि गेला मृग काय फांसा ॥

('सी. स्व.' श्लो. १०५)

जयराम :—

चखर अंतरिं अंबर घालुन कामजुवारिजु खोलतो खासा ।

यक्ष सुरासुर रक्ष चराचर लोक विळोकिति सर्व तमासा ॥

तारगणें मुगतापण दाउन जिति जगत्त्रय लाउन झासा ।

लावियला परिधींत सुधानिधि कांस्यामधें तेणें फेरुन फासा ॥ १ ॥

'रा. मा. वि. चं.' श्लो. ८१

सामराज :—

घातला दढ गुणत्रय फासा ।

लाविशी हरि किती मज झांसा ॥ 'रु. ह.' स. ४-११७

(६) सामराजाच्या 'रुक्मिणीहरणां'तील कांहीं वर्णनें एकनाथाच्या काव्य-सृष्टीतील—'रुक्मिणीस्वयंवरां'तील आहेत. त्या कल्पनांना सामराजानें फक्त निराळा पेहराव चढविला आहे. नाथांचे शब्द सुद्धां सामराजानें उचलले आहेत. श्री. कानिटकरांनीं बरेच उतारे देऊन सामराजानें नाथांचें अनुकरण किती हुबेहुब केलें आहे हें दाखविलें आहे; व शेवटीं एकनाथानंतर सामराज झाला हें सांगितलें आहे.

(७) तुकारामाचे अभंग चाळल्यास सामराजानें योजलेले बहुतेक फार्शी शब्द त्यांत आढळतात. वामन पंडित, बीडकर चिट्ठल व आनंदतनय ह्यांच्या काव्यांत फार्शी शब्दांचें प्रमाण फारच थोडें.

'रुक्मिणीहरण' काव्यांत समर्थवाङ्मयांतील तीन गोष्टींचा उल्लेख सांपडतो.

(१) लग्नाच्या तयारीतील फळांचें वर्णनांतील साम्य. (२) तिसऱ्या सर्गांत सामराजानें केलेल्या सायंकालच्या वर्णनांतील १०१ व्या श्लोकांतील “द्विजपति विसरेना सर्वथा स्वीय दीक्षा । कर पसरून मागे वक्त्रलावण्य भीक्षा ॥” ह्या चरणांत ‘द्विजपति’ व ‘कर’ हे शब्द श्लिष्ट आहेत. हा चरण वाचतांना, ‘ब्राह्मणाची नित्य दीक्षा । मागितली पाहिजे शिक्षा । ओम्भवति या पक्षा रक्षिले पाहिजे ॥ (दा० द. १४ स. २.) ह्या प्रसिद्ध ओवीची आठवण होते. (३) सहाव्या सर्गांत रुक्मिणीच्या विवाहाकरितां आलेल्या अनेक पंथांच्या ब्राह्मणांत ‘कित्येक तेथें अजपा जपेति’ ॥ ४५ ॥ असा उल्लेख आहे. समर्थानीं दासबोधांत (द. १७ स. ५) अजपानिरूपण केलें आहे. त्यास अनुसरून हा उल्लेख असावा असा भास होतो. वरील विवेचनावरून श्री. कानिटकरांनीं असे अनुमान काढलें आहे कीं तुकाराम महाराजांच्या अभंगरचनेचा काळ व समर्थांच्या ब्रह्मारण्यवर्णनाचा काळ लक्षांत घेतां श. १५७०-१५७५ चे सुमारास सामराजानें ‘रुक्मिणीहरण’ रचिलें असा निष्कर्ष निघतो.

(८) या कालनिर्णयाच्या दृष्टीनें आणखी एक दोन साधनें विचारांत घेणें इष्ट आहे. विठ्ठल कळपूरकर यानें “रासक्रीडा” नांवाचें काव्य श. १५३६ मधें लिहिलें. हें सर्व काव्य उपलब्ध नाही. तथापि त्यांतील आद्यंताचे कांहीं श्लोक कै. राजवाड्यांनीं ‘सरस्वतिमंदिर’ मासिकांत दिले आहेत. ‘रुक्मिणीहरण’च्या पहिल्या सर्गातील पहिल्या व तेहतिसाव्या श्लोकांत व ‘रासक्रीडे’तील पुढील श्लोकांत विलक्षण साम्य दिसतें. हा श्लोक असा :—

गणपतिवरदानें स्फूर्ति अद्भुत आहे । मृदुपदरचनेचे श्लोक साहित्य पाहे ॥

कुज म्हणतिल वाचा काय भाषा मराठी । परि सुरस जनातें प्रीति

होईल मोठी ॥ २२९ ॥

तसेंच,

जनक तूं जननी द्विरदानना । तुजविणें दुसऱ्यास भजेचिना ॥

हरिकथा वदतां कवि विठ्ठला । करिं कृपा शरणागतवत्सला ॥ २ ॥

ह्या ‘रासक्रीडे’च्या दुसऱ्या श्लोकांत व

‘जनक हे जननी मजला नसे । यदुपती मज आस तुझी असे ॥

‘रु. ह.’ स. ६-११३

या चरणद्वयांत साम्य दिसतें.

(९) जुन्नरचा रहिवासी ब्राह्मण लोलंबराज यानें जगन्नाथपंडिताप्रमाणें रत्न-कला नांवाच्या यवनीशीं लग्न केलें होतें. तिच्या अकालीं निधनानें त्यास उपरति होऊन तो महान साधु झाला. त्यानें श. १५५६ मध्ये 'वैद्यजीवन' नांवाचा ग्रंथ लिहिला. लोलंब राजाच्या "लोलंबराज व रत्नकलाचरित" या काव्यांतील भाषेची छाप 'रुक्मिणीहरणां'त दृष्टीस पडते. उदाहरणार्थ,

- १ अमृतमधुर ज्याचे श्लोक भूपाल नारी
पडत पडत कैसे कौतुके कीर सारी ॥
हरि हृदयचि तो हा रूपविद्याविलासी
उठ सखि मजपासी आणि लोलीमकासी ॥ १ ॥
- २ मजविण घडि कोठें जासि ना तूं रसाले
न पुसत परलोका केंचि गेलीस बाले ॥ २ ॥
- ३ चटपट सुटलीसे जीव कोठें न राहे
वदन धरुन हस्तीं एकली वाट पाहे ॥
करुनि सकल शोभा दर्पणीं रूप पाहे ।
पति अजुनि न ये कां हेंचि चिंतीत आहे ॥ ३ ॥

हे श्लोक व 'रु. ह.' सर्ग ३ श्लोक १०८-११० यांतील भाषा सारखी वाटते. लोलंबराज प्रसिद्ध होता. त्याचें काव्य सामराजानें पाहिलें असावें.

या सर्व विवेचनाचा निष्कर्ष श्री. कानिटकरांनीं असा काढला आहे. "एकनाथ, विठ्ठल कळपूरकर व लोलंबराज यांचेनंतर सामराज झाला असावा; तुकाराम, समर्थ, वामनपंडित, नागेश, जयराम पिंड्ये व शिवभारतकार परमानंद यांचा सामराज समकालीन असावा; तसेंच वेणूबाई, बिडकर विठ्ठल, आनंदतनय हे सामराजानंतर झाले असावेत."*

श्री. काचितकरांच्या वरील उल्लेखांचा विचार करण्यासारखा आहे यांत शंका नाही. तथापि फार्शी शब्दांच्या प्रमाणावर बांधलेलें अनुमान तितकें अचुक वाटत नाही. सामराजानें 'राजव्यवहारकोशां'तून आपले शब्द घेतले असें म्हणण्या-

* "रुक्मिणीहरण-निरीक्षण"-पृष्ठे १-२०

पेक्षां हा प्रतिभासंपन्न कवि या कोशापूर्वी (श. १५९६-९८) झाला असला पाहिजे असा विचार करणे अधिक सयुक्तिक होईल. त्याप्रमाणेच समर्थवाङ्मयांतील दर्शविलेलीं तीन साम्ये हीं तितकींशीं महत्त्वाचीं नाहीत. त्यांतील शेवटचीं दोन तर ओढून ताणून काढल्यासारखीं दिसतात. फळांचीं वर्णनेंही या प्रकारचींच. सामराजाच्या कालनिर्णयासंबंधी प्रो. पंगूचें मत ग्राह्य वाटतें. “सामराज वामनाचा समकालीन असून त्यानें पंडितांची काव्यकृति पाहिली असावी. यास अनुसरून श्री. राजोपाध्ये यांनीं गीताचंद्रिकेवरून श. १६०५ हा जो त्याचा काल ठरविला आहे तोच ग्राह्य वाटतो. अर्थात् १६०५ शके, हा सामराजाच्या उतारवयाचा काल होय, हें लक्षांत घेतलें पाहिजे. तस्मात् श. १५५०-१६०० या काळांत सामराजानें आपलें ‘रु. ह.’ रचलें असावें.”*

रुक्मिणीस्वयंवराच्या प्रसंगावर मराठी व महानुभावपंथीय कवींनीं तीस बत्तीस काव्यें रचिलीं आहेत. हा कथाभाग श्रीमद्भागवताच्या दशम स्कंदाच्या ५२ व ५३ या अध्यायांत आला आहे. सामराजानें आपल्या काव्याला हे अध्याय आधार म्हणून घेतलेच आहेत, पण त्यांशिवाय भागवत स्कंद १०, अध्याय ४१ व ५०, तसेंच ‘माघकाव्य’ सर्ग ३ व सर्ग १३, श्लो. ३१-४८, नैषधचरित्र सर्ग ४ व १५, रघुवंश सर्ग ७ श्लो. ५-१२ इत्यादि संस्कृत काव्यें व इतर सुभाषितें ह्यांचाहि उपयोग केला आहे. श्री. कानिटकरांनीं त्या त्या ग्रंथांतील उल्लेख दाखविले आहेत. (वि. ज्ञा. वि. वर्ष ५९, अं. ३).

संस्कृत ग्रंथांप्रमाणें मराठींतील नाथांच्या ‘रुक्मिणीस्वयंवरा’चा अनुवादहि केलेला दृष्टीस पडतो. यासंबंधीं लिहितांना, श्री. कानिटकरांनीं ‘सामराज जरी बऱ्याच उच्च दर्जाचा कवि आहे, तरी त्यानेंही नाथांच्या साहित्याची चोरी केली आहे,’ असें एक विधान केलें आहे. हें विधान त्यांनीं मुद्दाम जाणून केलें असेल असें त्यांच्या एकंदर लिखाणावरून व सामराजाविषयींच्या आदरावरून वाटत नाही. तथापि हल्लींच्या वाङ्मयवातावरणांत ‘वाङ्मयचौर्य’ या शब्दाला फाजील महत्त्व आल्यामुळें त्यांच्या उपयोगानें केव्हां केव्हां लेखकाविषयीं अवास्तव प्रतिकूल ग्रह उत्पन्न होण्याचा संभव असतो. सामराजाच्या अनुकरणाला ‘चोरी’ म्हणण्याचें कारण नाही. ग्रंथांचा उत्तम अभ्यास होऊन ते आवडते झाले म्हणजे त्यांच्या सतत वाचनानें

त्या त्या ग्रंथांची भाषा, त्यांतील कल्पना व शब्द आत्मसात् होऊन स्वाभाविकपणे केव्हां कळून, केव्हां न कळून त्यांचा अनुवाद लेखकाच्या लिखाणांत होत असतो. त्यांत त्यांना मूळ थोर ग्रंथकारांचा उल्लेख न करून आपल्या स्वतंत्र प्रतिभेचा ठेंभा मिरवायचा असतो असें नाही. सहज जातां जातां एक उदाहरण देतो. पंताच्या श्लोक-केकावलीच्या पद्धतीचा, भाषेचा, कल्पनांचा कितीतरी आधुनिक कवींनीं पंतांचा किंवा त्यांच्या काव्याचा नामनिर्देश न करतां अनुकरण केलें आहे. तथापि या कवींवर वाङ्मयचौर्याचा आरोप करणें वाजवी होणार नाही, व तसा कोणी केलेलाहि नाही. नसती योग्यता व महत्त्व मिळविण्याकरितां जेव्हां खरोखरीच एखाद्यानें वाङ्मयचौर्य केलें असेल, तेव्हां त्याला समाजापुढें अवश्य खेंचून आणावें. परंतु संवय किंवा धंदा म्हणून वेळीं अवेळीं ही कामगिरी अंगावर घेणें इष्ट नाही. सामराजानें आपलें सर्व ऋण एकदांच कबूल केलें आहे. तो म्हणतो,

जे बोलिली भावगतीं पुराणीं । विस्तारिली जी पुरुषीं पुराणीं ।

अशी भागवतांत सांगितलेली व पूर्वीच्या कवींनीं विस्तारानें लिहिलेली कथा मी रचतो. शिवाय नाथांचें 'रुक्मिणीस्वयंवर' हा ग्रंथ सर्वत्र पूज्य असून सर्वांच्या वाचनांतला असल्यामुळे सामराजानें त्याचा केलेला अनुवाद सहज ध्यानांत येण्यासारखा होता. आणखी एक गोष्ट अशी कीं सामराजाची दृष्टि लौकिक, कीर्ति मिळविण्यापेक्षां ईश्वरभक्तीकडे अधिक होती. तो सर्ग १, श्लोक ३३, ३४ यांत आवर्जून म्हणतो,

असे मन्हाटी निजदेशभाषा । न येत उक्ती बहुशा विशेषा ॥

तथापि जे कीं निजभक्त तूझे । न पाहती हे गुणदोष माझे ॥ ३३ ॥

अगत्य नाहीं जनरंजनाचें । लागें तुझें ध्यान निरंजनाचें ॥

आराधनीं अन्य उपाय नाहीं । समर्पितों याच उपायनाही ॥ ३४ ॥

अशा प्रकारें मोठ्या लीनतेनें आपल्याकडे कमीपणा घेऊन भक्तिपूर्वक परमेश्वर-कथा गाणारा हा कवि वाङ्मयचौर्याच्या आधुनिक भानगडींत कशाला पडेल ?

सामराजाचें 'रुक्मिणीहरण' वाचीत असतां या काव्याचे एकदोन विशेष सहज लक्षांत येतात. या काव्यांतील बराचसा भाग संस्कृत काव्यांच्या धर्तीवर रचलेला असून त्यावरून संस्कृत काव्य व साहित्यशास्त्र यांच्याशीं कवीचा दृढ परिचय असला पाहिजे, हें स्पष्ट दिसून येतें. एकंदर काव्याची अंतर्बोध्य रचना, त्याची ठेवण, सर्गाचीं

नांवें व त्यांची मांडणी, निरनिराळ्या प्रसंगांचीं संस्कृत काव्यांतील त्या त्या प्रसंगाशीं मिळणारीं वर्णनें, उदाहरणार्थ, दुसऱ्या सर्गातील आरंभीचें भीमक राजाचें वर्णन, त्याची प्रजापालन-तत्परता, त्यानंतर गरोदर रात्रीचें वर्णन इ. पाहिलीं म्हणजे कवीचा 'रघुवंशा'दि काव्यांशीं उत्तम परिचय दिसून येतो. इतकेंच नव्हे, तर रुक्मिणीच्या आईचें गर्भारपणांतील वर्णन करीत असतांना कालिदासाचें 'रघुवंशा'तील तिसऱ्या सर्गातील वर्णन कवीपुढें निःसंशय असलें पाहिजे. त्याचप्रमाणें तृतीय सर्गातील रुक्मिणीचा भाऊ रुक्मिणी यानें केलेल्या कृष्णनिंदेवरून 'कुमारसंभवां'तील बटूच्या शिवनिंदेची आठवण होते. तसेच पांचव्या सर्गातील १०७ व त्यापुढील श्लोकांत आलेले रुक्मिणीचें प्रत्यवयववर्णन पाहून 'कुमारसंभवां'तील पार्वतीच्या वर्णनाचा भास होतो. अशीं आणखीहि उदाहरणें देतां येतील.

सामराजाचा संस्कृत ग्रंथांशीं असलेला परिचय दुसऱ्याहि एका गोष्टीमुळें व्यक्त होतो. या काव्यांत पुष्कळसे संस्कृत शब्द, संस्कृतप्रचुर दीर्घसमास व कित्येक ठिकाणीं वाक्यरचना दृष्टीस पडतात. तसेंच कवीनें योजिलेल्या उपमा-दृष्टांतादि अलंकारांतील कल्पना संस्कृत-काव्यांत नेहमीं आढळणाऱ्या आहेत. या काव्यांत आलेल्या अनेक अलंकारांवरून कवीचें साहित्यशास्त्रातील प्राविण्य व्यक्त होतें.

अशा प्रकारें या काव्यांत जरी संस्कृताचें वर्चस्व सर्वत्र दिसत असलें, तरी त्यांत अशींहि कांहीं स्थळें आहेत कीं, त्या ठिकाणीं जुन्या, शुद्ध मराठी वळणाच्या काव्याची आठवण होते. मातापितरांना न जुमानतां कृष्णद्वेषी रुक्मिणी आपल्या बहिणीच्या लग्नाची तयारी करीत असतां त्या वर्णनांत येणाऱ्या वस्त्रपात्र, दागदागिने, जडजवाहीर, लग्नसाहित्य इत्यादिकांच्या लांबलचक ठराविक पद्धतीच्या याद्या इतर मराठी काव्यांप्रमाणें येथेंहि पहावयास सांपडतात. या याद्या वाचू लागलें म्हणजे संस्कृत काव्यवातावरण विसरून जाऊन आपण आनंदतनय, नागेश, विठ्ठल अशांच्या सारखें एखादें मराठी काव्य वाचीत आहों असा भास होतो. तसेंच पहिल्या सर्गातील भवार्णव व त्याचें दुस्तरत्व यांचें वर्णन, मराठी कवींच्या रिवाजाप्रमाणें काव्यग्रथनाचा उल्लेख, कवीचा परमेश्वर कथावर्णनाकडे ओढा, जुने प्राकृत शब्द, तशींच जुनीं, अपरिचित अशीं शब्दांचीं रूपें, वृत्तसुखास्तव अक्षरांच्या ऱ्हस्वदीर्घत्वाकडे कांहींसें दुर्लक्ष, व क्वचित् अशुद्ध शब्दरूपांची योजना वगैरे जुन्या मराठी काव्याचे बरेवाईट विशेष सामराजांत सर्वत्र आढळतात.

सामराजाच्या काव्यांतील मुख्य गुण प्रसाद. प्रस्तुत काव्याचें साधारणपणें कोणतेंहि पान उघडून वाचलें असतां त्यांत हा गुण सहज दृष्टीस पडतो. जुन्या अपरिचित शब्दांनीं कचित्प्रसंगीं काव्य दुर्बोध झालें आहे; ऋहस्वदीर्घाच्या दुर्लक्षामुळें कांहीं श्लोक कर्णकटु होतात; वल्लपात्रादिकांच्या याद्या नीरस व कंटाळवाण्या वाटतात. पण अशा प्रकारचे साधारणपणें जुन्या मराठी काव्यांत सरसहा आढळणारे दोष या काव्यांत एकंदर काव्याच्या मानानें थोडे आहेत. या लांब लांब याद्या कंटाळ-वाण्या व नीरस असल्या तरी तत्कालीन सामाजिक आचारविचार समजण्यास त्यांचा चांगला उपयोग होतो. एकंदरीनें पाहतां प्रस्तुत काव्य वाचकांना प्रासादिक व सुरस वाटेल. प्रसादाला प्रतिभेची जोडहि चांगली मिळाली आहे. पहिल्या सर्गातील संसारसमुद्राचें उत्कृष्ट रूपक, दुसऱ्या सर्गातील रुक्मिणीचा जन्म, तिची बाल्यावस्था व त्यानंतर तिसऱ्या सर्गात वर्णिलेली तारुण्यदर्शेतील श्रीकृष्णवियोगा-मुळें उत्पन्न झालेली विरहावस्था, चवथ्या सर्गातील सुदेव ब्राह्मण व त्याबरोबर पाठविलेली प्रणयपत्रिका, सुदेवाचें प्रवासवर्णन, त्याचा मनास उपदेश वगैरे प्रसंग कवीच्या प्रतिभेची व मनोरम वर्णनशैलीची साक्ष देतात. सामराजाच्या सृष्टिवर्ण-नाचा नमुना म्हणून पुढील श्लोक पाहण्यासारखे आहेत. त्यांवरून त्याच्या अंगचे प्रसाद व माधुर्य हे गुण व्यक्त होतात.

सायंकाळ वर्णन

वदत वदत ऐसैं सांज होण्यास आली,
दिनकरकरलक्ष्मी सर्व संक्षीण झाली ।
मुखकमल तियेचें म्लान अत्यंत देखे,
म्हणुनि कमलांचा बंधु बांधव्य राखे ॥ १ ॥

सहज दिनमणी हा अस्त होतांच, एकी
प्रियतमविरहानें क्रंदती चक्रवाकी ।
विधिविहितनियोगें वारुणी आदरीली,
म्हणुनि चरम संध्या काय आरक्त झाली ॥ २ ॥

तदुपरि उगवे हा चंद्रमा पौर्णिमेचा
अनभिलषित अर्थी होय हा उत्तमेचा ।

द्विजपति विसरेना सर्वथा स्वीय दीक्षा
 कर पसरुनि मागे वक्त्रलावण्य भीक्षा ॥ ३ ॥
 हिमकरकर जैसे कांतिपूर सवेती
 हळुच तसतसे ते चंद्रकांत द्रवेती ।
 क्षुधिततर चकोरां पारणें थोर जालें,
 मुकुलित कुमुदांला जन्मसाफल्य आलें ॥ ४ ॥
 तुहिनकर नव्हे, हें बीज चिंतालतेचें;
 विकसित अथवा हें पुष्प उद्वेगतेचें ।
 अभिनव मदनाचें छत्र किंवा उभारें,
 युवतिजन जयाच्या दर्शनें मात्र भारे ॥ ५ ॥
 नभ धवलित केलें, विश्व आनंदवीलें,
 परि विरहिजनाचें चित्त उन्मादवीलें ।
 क्षणभरि मज बाई याकडे पाहवेना,
 प्रलयदहनकल्प स्पर्श हा सोसवेना ॥ ६ ॥

(सर्ग ३)

संध्याकाल व चंद्रोदय यांचें हें वर्णन संस्कृत काव्यपद्धतीचें आहे. त्यांतील कल्पना संस्कृत काव्यांत नेहमी आढळणाऱ्या आहेत. सामराजानेंहि तेथूनच त्या घेतल्या असाव्यात. तथापि कवीनें त्या आत्मसात् केल्या आहेत. या वर्णनांत कवीची प्रासादिक वाणी व भाषाप्रभुत्व ही चांगली व्यक्त होतात. अशाच तऱ्हेचें एक प्रातःकालवर्णन पुढें आलें आहे. मराठी काव्यांत सृष्टिवर्णन मुळीच नसतें असें वाटणाऱ्या मंडळींनीं हीं वर्णनें अवश्य वाचून पहावीत. या ठिकाणीं एक गोष्ट कबूल केली पाहिजे कीं, इंग्रजी कवींप्रमाणें किंवा तदनुयायी आधुनिक मराठी कवींप्रमाणें स्वतंत्र काव्यविषय म्हणून जुन्या कवींनीं सृष्टि वर्णिली नाही, किंवा ती वर्णन करतांना उच्च कल्पनांच्या भरान्या मारलेल्या नाहीत. त्याचें कारण त्यांची काव्यविषयक कल्पना व काव्यध्येय भिन्नप्रकारची होती. तथापि मुख्य काव्यविषयांत ओघानें जर सृष्टिवैभव गाण्याचे प्रसंग आले तर ते ते वायां जाऊं देत नाहीत. मुक्तेश्वर मोरोपंतादिकांच्या काव्यांत अशीं सुंदर वर्णनें दृष्टीस पडतात. कांहीं उत्तम नमुने हवे असल्यास मुक्तेश्वराच्या महाभारतांतील आदिपर्व अध्याय २७ यांतील हिमालयवर्णन, अध्याय ३६ मधील रात्रीचें वर्णन, वगैरे पाहावीत.

स्थल, काल, प्रसंग इत्यादिकांचें यथायोग्य वर्णन करण्याची हातोटी सामराजास चांगली साधली आहे. तितक्याच सफाईनें तो मानवी स्वभावाचें चित्र काढतो. रुक्मिणीच्या आईला आपल्या लाडक्या लेकीच्या लग्नाविषयीं लागलेली काळजी, तिनें तेवढ्याकरितां निरनिराळ्या देवतांस केलेल्या प्रार्थना व नवस, मुलीचा श्रीकृष्णाशीं होणाऱ्या विवाहामुळे झालेला आनंद, रुक्मिणी आतां दुसऱ्याची होऊन आपल्याला कायमची अंतरणार, म्हणून तिच्या मातृहृदयाला होणारें वियोगजन्य दुःख, व शेवटीं देवीच्या देवालयाकडे जाण्याकरितां निघालेल्या रुक्मिणीला तिनें मातृप्रेमानें प्रेरित होऊन केलेला विनमोल उपदेश वगैरे वाचतांना खऱ्या प्रेमळ मातेची मूर्ति डोळ्यांपुढें उभी राहते. त्याचप्रमाणें श्रीकृष्णाकडे रुक्मिणीची पत्रिका नेणारा सुदेव ब्राह्मण व त्याची खाष्ट पत्नी यांची स्वभावचित्रे सरस उतरलीं आहेत. एखाद्या प्रसंगाचें किंवा व्यक्तीचें वर्णन करतांना बारीक सारीक गोष्टीसुद्धां सामराजाच्या निरीक्षणांतून सुटत नाहीत हें पाहिलें म्हणजे त्याचा अनुभव, सूक्ष्म निरीक्षण व मानवी स्वभावाचें ज्ञान प्रत्यंतरास येतात. श्रीकृष्णाला देण्याकरितां सुदेवाजवळ लिखित प्रेमपत्रिका देऊन तोंडी निरोप सांगतांना, श्रीकृष्ण 'कार्यातरीं रक्त असेल जेव्हां, करूं नको गोष्टी मदीप तेव्हां' तर, 'त्याचे मनी हा मज ठाव व्हावा, प्रसंग ऐसा वरवा पहावा', असें रुक्मिणी त्याला बजावून सांगते. सहाव्या सर्गांत विवाहाकरितां अनेक प्रांतांतून आलेल्या वऱ्हाडी मंडळींचीं विनोदी व मार्मिक वर्णनें आलीं आहेत. त्यांत निरनिराळ्या देशांतील रहिवाश्यांचे स्वभाववैचित्र्य, नैय्यायिक, वेदांती वगैरे मंडळींचा आपआपल्या पंथाविषयींचा अभिमान व त्यांच्यांतील वादविवाद वगैरे वर्णनें विनोदपूर्ण व मनोरंजक आहेत. सामराज मधून मधून विनोदाची झुळूक चांगली दाखवितो. विवाहसाहित्याचें तळण पडलें असतांना—

बसेत जेव्हां तळणें तळाया । तैं अर्भकें धांवति आतळाया ॥

आकांत होती बहु लेकरांचे । वाजेत तेथें धबके करांचे ॥

किंवा, जेवणानंतर आंचवतांना हाताला माती लावणारा सुदेव ब्राह्मण जेव्हां,—

सुरभि सलिल देती कस्तुरी आंचवाया,

स्थविर तदपि लागे मृत्तिका चांचपाया ॥

किंवा,—

शिखा युद्धासाठीं अतिशयित त्याची थरथरी ।

असें कलहप्रिय नारदाचें वर्णन वाचतांना त्यांतील विनोदानें कोणास हसूं लोटणार नाही ? हा सर्व विनोद स्वभावजन्य व अवोचक असून शुद्ध सात्विक वृत्तीनें केलेला आहे हें लक्षांत ठेवण्यासारखें आहे.

प्रस्तुत काव्यांत अलंकारांची इतकी रेलचेल झाली आहे कीं, पुष्कळदां आपण एखादें संस्कृत काव्य वाचीत आहोंत असा भास होतो. संस्कृत काव्याचा साम-राजावर किती परिणाम झाला होता हें मागें सांगितलेंच आहे. मोरोपंतांची 'केकावली' व रघुनाथपंडितांचें 'नलदमयंती स्वयंवराख्यान' या प्रख्यात काव्यांत असाच अलंकारांचा भरणा आहे. रघुनाथपंडितांचें काव्य पुष्कळ अंशीं सामराजाच्या 'रुक्मिणीहरणा'सारखें आहे. पण सामराजांत पंडितांपेक्षां प्रसाद अधिक असल्यामुळें रुक्मिणीहरणाची रचना अधिक स्वाभाविक व मनोहर वाटते. कृत्रिम रचनेमुळें दुसरें काव्य कांहींसें क्लिष्ट झालें आहे.

रुक्मिणीस्वयंवराच्या प्रसंगावर तीसबत्तीस कवींनीं ग्रंथरचना केली. त्यांत सामराजाच्या काव्याची पायरी फार वरची आहे. मूळ कथा जरी एकच असली, तरी तिला काव्याचा पेहेराव चढवितांना कवींनीं आपलें कौशल्य खर्च केलें आहे. आधीं मूळ कथानक फार गोड व काव्यविषय होण्यास अत्यंत अनकूल असून त्यांत शृंगारादि रस व स्वभाववैचित्र्य यांस पूर्ण अवसर आहे. शिवाय सामराजांनं कांहीं प्रसंग अगदीं स्वतंत्रपणें स्वतांचे घातल्यामुळें या काव्याचें सौंदर्य दुणावलें आहे. रुक्मिणीचा विरहसंताप, सुदेवपत्नीचा जळफळाट, सुदेव द्वारकेस जात असतां त्यानं केलेला मनास उपदेश, रुक्मिणी सासरी जातांना तिच्या आईची मनःस्थिति व तिनें लेकीला केलेला बहुमोल उपदेश इत्यादि भाग कवीचें स्वतःचे म्हणून दाखविण्यास हरकत नाही. उत्तम सुपीक जमीन पाहून एखाद्या कुशल मालाकारानें मोठ्या चतुराईनें तिच्यावर सुंदर बगीचा उठवावा, त्याप्रमाणें काव्याला सर्वतोपरी योग्य असा रुक्मिणीहरणाचा प्रसंग निवडून प्रतिभादि गुणांच्या जोरावर कवीनें हें उत्कृष्ट काव्य निर्माण केलें. त्यांतील वर्णनसौंदर्य मागें दाखविलेंच आहे. स्वभाववर्णनाची चतुराईहि आपण पाहिली. कवीचे कल्पनास्वातंत्र्य व्यक्त करणारे बरेच प्रसंग प्रस्तुत काव्यांत आहेत; पण त्यांची लांबलचक यादी न देतां त्यांतील विशेष बहारीचे प्रसंग आहेत, त्यांपैकीं थोड्यांचा येथें उल्लेख करतो.

पहिल्या सर्गांत कथेची प्रस्तावना करतांना कवीनें संसारार्णवाच्या दुस्तरत्वाचें वर्णन करतांना,—

आयुः पयाचा अति गोड प्याला । हळूहळू काळबिडाल प्याला ।

ही सुंदर व नवीन कल्पना आणली आहे. चवथ्या सर्गात सुदेवनामा ब्राह्मण रुक्मिणीची प्रेमपत्रिका श्रीकृष्णास नेऊन देतो. हा सर्ग शाकुंतल नाटकाच्या चवथ्या अंकाप्रमाणे साग्र मनोहर झाला आहे. त्यांत लिखित पत्रिकेशिवाय रुक्मिणीने कृष्णाला पाठविलेल्या तोंडी निरोपांत आपल्याला सत्वर घेऊन जाण्याविषयी विनविले आहे. हा सर्वच भाग मनोवेषक उतरला आहे. त्यांत कवीचें साहित्यनैपुण्य पूर्णपणे व्यक्त होतें, व वाचकाला कवीच्या “साहित्यस्वारस्य समस्त वेंचें” (सर्ग १-४६) या वचनाची सार्थकता पटते. तसेंच रुक्मिणीच्या स्वभावचित्रांतील तिची कृष्णभेटीविषयी मनाची आतुरता, लीनता, प्रेमळपणा, सारासारविचार, चातुर्य वगैरे गुणनिदर्शन पाहिलें म्हणजे कवीचें स्वभावनिदर्शनाचें कौशल्यहि दृष्टीस पडतें. या तोंडी निरोपांत रुक्मिणी शेवटीं कृष्णाला विनवून सांगते,

तूं सोडवी जीव विहंग माझा । होईल येणें पुरुषार्थ तूझा ॥

त्वन्नाममुक्ताफळमात्र चारा । तुझे पर्दीं केवळ यास थारा ॥ १ ॥

जैसें तुला मी नवरी न माने, । करूं नको ज्येष्ठ कदापि मानें ॥

मी धाकटी होइन धाकटीची । दासी करीं रे मज शेवटींची ॥ २ ॥

व शेवटीं सुदेवासहि अनुकूल काल पाहून कृष्णाला पत्रिका देण्याविषयी सुचविते. इतक्यांत सुदेवाला निरोप देऊन मंचकावर पडली असतां तिचा किंचित् डोळा लागतो व स्वप्नांत तिला कृष्णभेट होते. ह्या प्रसंगीचें कवीनें चितारलेलें शब्दचित्र फार बहारीचें आहे. इकडे सुदेव द्वारकेचा मार्ग आक्रमण करीत असतांना यदुपति भजनाची गोडी लागून तो पारमार्थिक विचारांत गुंग होतो. या प्रसंगीं त्यानें आपल्या मनाला केलेला उपदेश समर्थाच्या ‘मनाच्या श्लोकां’ची आठवण करून देतो. अर्थात् कवींच्या स्वभावभिन्नतेमुळे या दोन ‘मनाच्या श्लोकां’त सादृश्य कमी आहे. पांचव्या सर्गात रुक्मिणीची प्रेमपत्रिका आपल्याला वाचावयास सांपडते. तिचा पहिला भाग श्रीमद्भागवतांतूनच घेतला आहे. हे भाषांतर सरस उतरलें आहे. या पत्रिकेंत रुक्मिणीचें एकनिष्ठ प्रेम व परमभक्ति हीं निदर्शित केलीं आहेत.

सातव्या सर्गात रुक्मिणी कुलरिवाजाप्रमाणें देवीच्या दर्शनाला जावयास निघ-

तांना तिची आई तिला पतिशुद्धी कशी वागणुक असावी याविषयीं उपदेश करते. हा उपदेश इतका सरस व सुबोध आहे कीं तो प्रत्येक मुलीकडून पाठ करून घ्यावा. 'केरळकोकिळ' मासिकाचे संपादक कै. कृष्णाजी नारायण आठल्ये या कवींनीं 'सासरची पाठवणी' नांवाचें एक छोटेखानी सुंदर काव्य रचिलें होतें. त्यासारखीच पण त्यापेक्षां सर्वदृष्टींनीं सरस अशी ही सामराजाची 'पाठवणी' आहे.

'जाऊन तूं नांदसि सिंधुगर्भी; मी येकली राहिन ये विदर्भी;' 'पोटागीची माय मी दूर जालें; लागे आतां नांदणें त्याजखालें;' अशा मातेच्या विव्दल अंतःकरणाच्या हांकेनें या 'पाठवणी'चा आरंभ होतो. या विस्तृत उपदेशांत कितीतरी बोधप्रद गोष्टी कळकळीनें सांगितल्या आहेत. 'घालाघाली घालती नित्य सासा; टाकूं बाई नेदिती हा उसासा' अशा सास्वांपासून गडीमाणसांपर्यंत प्रत्येकाशीं कसें वागावें हें चांगलें दाखविलें आहे. 'सामू, दीर, जावा, नणंदा या सर्वांशीं नीट वागून व पतीच्या अर्ध्या वचनांत राहून त्याचें मन हस्तगत करून घे,' असा उपदेशाला आरंभ करून क्रमाक्रमानें त्याचें स्वरूप अधिक उदात्त व उच्च दाखविलें आहे.

'त्वां आपुलीं आवरिजेत मूळें । जें नित्य होती कलहास मूळें ॥

टाकून बाई अभिमान घावा । संसार हा गोड करून घ्यावा ॥

मिळोन जातें मन दंपतीचें । तरीच घेती सुख संपतीचें ॥

वगैरे हितोपदेश कोणत्या प्रेमळ मातेला आपल्या प्रथम सासरीं जाण्यास निघालेल्या कन्येस करावासा वाटणार नाही ? शिवाय हा उपदेश साधारणपणें सर्वत्र व सर्वदा लागूं पडणारा आहे. रुक्मिणीची आई येवढाच ऐहिक हित साधक उपदेश करून थांबत नाही. शेवटीं,

दुपाराची सायी समज अवधी संपति असे.

शहाणे हे कोणी धरितिच न यीचे भरंवसे ॥

असा पारमार्थिक उपदेश करण्यास ती विसरत नाही. याच्यापुढचे,—

'अये, ये लक्ष्मीची तिळभरहि नृष्णा न धरिजे,

इच्या त्वां वेचें करुनच यिची वृद्धि करिजे ॥

हे उपदेशामृताचे बोल किती अमोल आहेत ? असा सुंदर सुबोध उपदेश करून शेवटीं रुक्मिणीची आई तिला सांगते,

‘ हा तूज शिक्षाविधि मात्र केला । सर्वास बाई उपदेश झाला ॥

वर्तेत ऐशाच समस्त मूली । घरोवरीं मृण्मय जाण चूली ॥

यापुढील रुक्मिणीचें भाषणहि मजेदार आहे. ती आईला म्हणते,

जें जें मला तूं सिकवीस कांहीं । वर्तेन तैसी अनुमान नाहीं ॥

तूं सर्व, माते, समजेसि तत्त्वं । नसेत तूझीं वचनें कवित्वें ॥ १ ॥

माते चमत्कार अपूर्व पाहे । जगामधें वर्तेत एक आहे ॥

मूर्धा पुढें काढुनि ठेवियेला । तथापि नाहीं यश हें सुनेला ॥ २ ॥

सासू सुनेला सिकवीत आहे । वर्ते कशी आपण हें न पाहे ॥

कार्पण्य कारुण्यकटाक्षलेशीं । पांडित्य हें सर्व परोपदेशीं ॥ ३ ॥

‘रुक्मिणीहरणां’तील बराचसा भाग संस्कृतप्रचुर व संस्कृत पद्धतीचा असला तरी त्यांतही ‘पाठवणी,’ सुदेवाच्या मनास उपदेश,’ लग्नसाहित्याच्या याद्या, इत्यादि भाग शुद्ध मराठी स्वरूपाचे आहेत. या भागांवरून अभ्यासकांना तत्कालीन आचारविचारांची, राहटीची, शब्द, भाषासंप्रदाय वगैरेंची चांगली माहिती मिळण्यासारखी आहे. वस्त्रपात्र, जडजवाहीर, साहित्याचें इतर कार्य वगैरे वर्णन करतांना व इतरत्रही सामराज फार्शी शब्दांचा पुष्कळ उपयोग करतो. मधून मधून कानडी शब्दही आढळतात.

सामराजाच्या या काव्यांत गुणांप्रमाणें दोषहि आहेत. त्यांचा उल्लेख पूर्वीच केला आहे. पण एकतर ते जुन्या काव्यांत सामान्यतः आढळणारे आहेत. शिवाय ते गुणांच्या मानानें इतके अल्प आहेत कीं, त्यांचा विचार करण्याचें कारण नाही. कवीच्या अंगी कल्पनास्वातंत्र्य, पदलालित्य, प्रतिभा, सहृदयता, विनोद, बहुश्रुतपणा इत्यादि अनेक गुण वसत असल्याची हें काव्य साक्ष देतें; व त्यांवरून त्याची योग्यता व दर्जा अजमावितां येतील.

सामराजाच्या 'रुक्मिणीहरणा'च्या अभ्यासाकरिता उपयुक्त लेख व निबंध

- १ कै. विनायक लक्ष्मण भावे—' महाराष्ट्र सारस्वत.'
- २ श्री. प्रल्हाद धोंडो कानिटकर, बी. ए., एल्एल्. बी.—' रुक्मिणी-
हरण-निरीक्षण.'
- ३ प्रो. दत्तात्रय सिताराम पंगु, एम्. ए.—' सामराज.'
- ४ श्री. गोविंद रामचंद्र राजोपाध्ये, बी. ए.—' मुद्रलाख्यान.'
- ५ प्रो. वामन मल्हार जोशी, एम्. ए.—' विविधज्ञानविस्तार,' १९२७,
जानेवारी व मार्च.
- ६ प्रो. दत्तात्रय सिताराम पंगु, एम्. ए.—'रत्नाकर' १९२७, मार्च.
वि. ज्ञा. वि. ५९,९
- ७ प्रो. चि. वि. जोशी, एम्. ए.—वि. ज्ञा. वि., १९२७ फेब्रुवारी.
- ८ श्री. दि. ना. पुरंदरे,—वि. ज्ञा. वि., १९२७, ऑगस्ट.
- ९ श्री. प्र. धों. कानिटकर,—१ वि. ज्ञा. वि. ५९।७; ३;
२ भा. इ. सं. मं. त्रै. ९।१.
३ मुमुक्षु—वर्ष ८—सामराज कवीचा काल,
लेखांक १,२,३. शामगुसाई, शामभट
आबोकर व सामराज.
- १० श्री. राजोपाध्ये—मुमुक्षु वर्ष ८ जून-डिसेंबर—' सामराज कवीविषयी
वर्चा, मुमुक्षु वर्ष ९-६.

सामराजकविविरचित
रुक्मिणीहरण

सर्ग पहिला

वंदीं, मना, पाय गजाननाचे, । जे सिंधु कल्पद्रुमकाननांचे, ॥
जे वंदिल्या विघ्न पळोन जाती, । स्फुरेतही फार कवित्वजाती ॥ १ ॥
जे घेय हातीं बरवी विपंची, । जीच्या गुणें होय विधि प्रपंची, ॥
जे राजहंसावरती विलासे, । तीचे पदीं मस्तक ठेविलासे ॥ २ ॥
वात्सल्य मोठें तुजला विकासें, । जगद्गुरु, तूं मज लाविं कांसे ॥
आणीक कांहीं तुजला न मागें, । येईन आधार धरून मागें ॥ ३ ॥
वाचेस जे वाट कदा न फूटे, । जेथें मनाची गति नित्य खुंटे, ॥
अद्वैत ज्या आड दडोनि राहें, । त्याची किली तूज अधीन आहे ॥ ४ ॥
जे नित्य मायापट आड लावी, । ते पूति कैसी मज आडलावी ?
भवार्णवीं पाय तुझे जपावे, । तरीच हें ज्ञानसरोज पावे ॥ ५ ॥
कामानळें जीव महा अहाळे । याला परब्रह्म कसें न्यहाळे ? ॥
त्वन्मूर्ति चित्तांतुन हे गहाळे । नसे मला बोळखि ये रहाळे ॥ ६ ॥
हे बुद्धि माझी मजला चुकावी, । म्हणोन म्यां वाट तुझी चुकावी ॥
मदांध मी ये भरलों अब्हाटे । तूं लाविं आतां मज नीट वाटे ॥ ७ ॥
तूं आंधळ्याची अससील काठी; । हें पांगुळें बागचितोसि पोटीं; ॥
तूं द्रौपदीचा अति साहकारी; । असे तुझी दृष्टि परोपकारी ॥ ८ ॥

तां वाढवीला महिमा धुरूचा; । तां दीधला बाळकही गुरूचा; ॥
 तां सोडवीलें व्यसनीं गजेंद्रा; । उपेक्षिसी तूं मज कां, उपेंद्रा ? ॥ ९ ॥
 माझा तुला काय विषाद आला ? । किंवा कृपासागर शुष्क जाला ? ॥
 प्रसन्न नाहीं मन आजि तूझें ? । कीं आड आलें दुरदृष्ट माझें ? ॥ १० ॥
 कीं लागली हे तुज योगनिद्रा ? । न पावसी कां करुणासमुद्रा ? ॥
 करुनि दीनावरती कृपा हे । तूं आजि डोळे उघडून पाहें ॥ ११ ॥
 तूं आपणा दीनदयाळु ऐसें । जनामधें या म्हणवीस कैसें ? ॥
 मला प्रपंचांतुनि शीघ्र काढीं, । कीं आपुलें वीरुद आजि सोडीं ॥ १२ ॥
 असेत माझ्या अपराधकोटी, । तथापि मागें पसरून वोटी ॥
 मत्सारिखीं हे कितियेक वेडीं । तूझे घरीं काय असेत थोडीं ? ॥ १३ ॥
 अजामिळा पावन त्वांच केलें । पातित्य नाम स्मरतांच गेलें ॥
 तां तारिला व्याध महाभिमानी । तां बैसवीली गणिका विमानीं ॥ १४ ॥
 संहारिलें तां खरदूषणांला । तां दीधलें राज्य बिभीषणाला ॥
 तूं अर्जुनाचे तरि अश्व भूसी । तूं संकटीं पावसि तद्रूषसी ॥ १५ ॥
 अनेक इत्यादिक उद्धरीसी । मदर्थ कां संशय हा धरीसी ? ॥
 असेच जे जे तुज अंतरेती, । कोण्या उपायें जन ते तरेती ? ॥ १६ ॥
 आयुःपयाचा अति गोड प्याला । हळूहळू काळबिडाल प्याला ॥
 त्वद्योग तो या समयांत नाहीं । चुके कशी हे यमयातना ही ? ॥ १७ ॥
 शरीरसंरक्षणमात्र केलें । वेंचून वायां वय सर्व गेलें ॥
 आतां असे अंत समीप आला, ॥ म्हणोनि तूझा अवलंब केला ॥ १८ ॥
 तां घातलें ये मज मोहजालीं ॥ कमें मला बंधनरूप जालीं ॥
 हा वासनाबंध कदा सुटेना ॥ जन्मावळीचें विरडें तुटेना ॥ १९ ॥
 प्रपंच हा दुर्वह कोण वोटी ? । पदोपदीं यास पडेत वोटी ॥
 जेथें निर्धीचा समुदाय आटे, । करुपद्रुमांचें न पुरेत सांटे ॥ २० ॥
 स्वधर्म येथें न घडेच कांहीं । कधीं सुखाचा लवलेश नाहीं ॥
 महार्घ येथें परमार्थ जाला । विवेक दाखिदशेसि आला ॥ २१ ॥
 माया मला लागट हे न सोडी । अहो दुराशा मन नित्य ओढी ॥
 उभेच संकल्प विकल्प दोघे, । विरक्ति तेथें मज काय भोगे ? ॥ २२ ॥

तृष्णापिशाची बहु फार वाढे । त्रैलोक्यसंपत्ति धरून दाढे ॥
 क्षणेकही येथुन हे न फांके, । ब्रह्मांड जीच्या पदरांत झांके ॥ २३ ॥
 या वासनेची सुजि वीसजेना । पदानुसंधान तुझें सजेना ॥
 निवृत्ति कैसी मजला पचावी, । प्रपंच ईला जरि साप चावी ? ॥ २४ ॥
 हा क्रोधचांडाळ सदा विटाळी । संपर्क याचा जन कोण टाळी ? ॥
 देहीं वसे वाधिणिंसी अहंता । असेस तूं येक इचा नियंता ॥ २५ ॥
 आधार तूं स्थावरजंगमांचा । तूं भारही होसि भुजंगमाचा ॥
 अपार तूझा महिमा कळेना । स्वरूप तूझें मज आंकळेना ॥ २६ ॥
 असेत तूझीं चरितें विचित्रें । तसींच नामें सकळें पवित्रें ॥
 मदीय जिव्हेस अनेक कामें । कदापि ईला न वसे रिकामें ॥ २७ ॥
 परापवादे अथवा विटाळे । इला कसें नाम तुझें उटाळे ? ॥
 जे काटली नित्य महानृतानें । ते क्षाळिजे कृष्णकथामृतानें ॥ २८ ॥
 समस्त शास्त्रांस पडेत मौन । शुकादिकांही विपरीत भाणें ॥
 वेडावती वेद समस्त जेथें, । करूं तुझें वर्णन काय तेथें ? ॥ २९ ॥
 तथापि बांधेन कथा विचित्रा, । पदोपदीं पावन जे पवित्रा, ॥
 तुझे कृपेचा परि ईस पाया । पडे, तरीं हे नपवे अपाया ॥ ३० ॥
 जे बोलली भागवतीं पुराणीं, । विस्तारिली जे पुरूषीं पुराणीं, ॥
 पवित्रकर्ती सकळा जगा या, । आधार ही थोर असे जगाया ॥ ३१ ॥
 त्वद्वर्णनीं हे रसना कवीची । प्रवेशतां येति विवेकवीची ॥
 मिळेत ही अर्थ बरे नवेची । तो वंचलासे जन जो न वाची ॥ ३२ ॥
 असे मन्हाटी निजदेशभाषा । नयेत उक्ती बहुशा विशेषा ॥
 तथापि जे कीं निजभक्त तूझे । न पाहती ते गुणदोष माझे ॥ ३३ ॥
 अगत्य नाहीं जनरंजनाचें । लागे तुझें ध्यान निरंजनाचें ॥
 आराधनीं अन्य उपाय नाहीं । समर्पितों याच उपायनाही ॥ ३४ ॥
 करूं न जाणें बहुशा जपाशीं, । तथापि लागे मन तूजपाशीं ॥
 नेणेंच बालाबगलादिसेवा । जाणें तुजे केवळ पाय, देवा ॥ ३५ ॥
 माझा मना, तूं अससी बराडी । कां भीमकीचा नव्हसी वराडी ? ॥
 हा स्नेह नाहीं वरपंगतीचा । तूं लाभ घेयीं वरपंगतीचा ॥ ३६ ॥

असे हरीही निजसोयरा, हो । याच्या पदाची तुज सोय राहो ॥
 हें ब्रह्म नाना अवतारधारी । तथापि हा कृष्णच तूज तारी ॥ ३७ ॥
 सत्संग आवश्यक आजि पाहे, । जो ईश्वरप्राप्तिस हेतु राहे, ॥
 जो सज्जनांच्या निववी मनाला, । जो लाजवी, बा, वनचंदनाला ॥ ३८ ॥
 राजा असे थोर परीक्षिती, हो । कीर्ती सुधांशूस परीक्षिती हो ॥
 पुसे कथा तो मग हे शुकासी, । जीणें असे अत्यय पातकासी ॥ ३९ ॥
 द्वैपायना, योगिवरा, द्विजेंद्रा, । पौराणिका, सर्वकथासमुद्रा, ॥
 ज्या सांगसी कृष्णकथा उदारा, । त्या नाशिती नित्य मनोविकारा ॥ ४० ॥
 कथारसें या मन हें विटेना । श्रीकृष्णपार्यीहुनि, हो, सुटेना ॥
 कथा पुसे आणिकही नवीना । कां आपला संशय नाशवीना ? ॥ ४१ ॥
 हे रुक्मिणी देववरें वरोरू । नेली कसी द्वारवतीस भीरू ? ॥
 स्वयंवरीं कृष्ण कसा वरी ते ? । केलें कसें साहस सावरी ते ? ॥ ४२ ॥
 जिंकूनियां मागध, शाल्व राजे, । प्रताप ज्यांचा जगतींत गाजे, ॥
 तेणें विवाहीं विधि राक्षसांचा । केला कसा ? सांग उदार साचा ॥ ४३ ॥
 जाला असे जो उपजोन योगी, । क्षणेकही जन्मसुखा न भोगी, ॥
 न आतळे जो द्विज अंशुकासी, । कृष्णीं महा भक्ति जया शुकासी ॥ ४४ ॥
 कृष्णास तो वंदुनि विप्र भावें । प्रवर्तला तच्चरणप्रभावें ॥
 तत्त्वार्थ सांगेच परीक्षितीसी । असे कथा हे तुज रक्षितीसी ॥ ४५ ॥
 साहित्यस्वारस्य समस्त वेंचे । शब्दोदधीचे निवडून वेंचे ॥
 पवित्र हे कृष्णकथा रसाला, । जे नित्य आणी रस नीरसाला ॥ ४६ ॥
 गंगाप्रवाहोपम वोघ जेथें । न जाय हा काय अशेष तेथें ? ॥
 करुनि चित्तें अति सावधानें । हे आयकावी हरिसन्निधानें ॥ ४७ ॥
 जो हा महाविष्णु विराटरूपी, । चराचराची रचना निरूपी, ॥
 तो गर्भ राहे मग देवईला । संरक्षिती येउन देव ईला ॥ ४८ ॥
 सदा निराकार, निरीह भासे, । जें शुद्ध चैतन्यपणें विकासे, ॥
 निर्माण ज्यापासुन विश्व जालें, । तें देवकीचा उदरास आलें ॥ ४९ ॥
 अव्यक्त जें व्यक्तदशेस आलें, । कारागृहीं तें अवतीर्ण जालें ॥
 भासे अकस्मातच बाळसेंही । तत्काळ आलें मग बाळसेंही ॥ ५० ॥

हा बाळ सर्वाहुनि आगळा हो । गळेत त्या आपण आगळा, हो ! ॥
 तत्काळ जालीं उघडीं कवाडें । तो पावला गोकुळही निवाडें ॥ ५१ ॥
 येऊन पाजी स्तन मावशी हे । हा काय नेणे मग मावसी हे ? ॥
 हा मोडिला बाळपर्णीच गाडा । न भीतसे बाळक जो लिगाडा ॥ ५२ ॥
 करीं करी रत्नजडीत सिंपी । ते माय आगोदर पाय शिंपी ॥
 घालून पायांवर दूध पाजी, । ब्रह्मादि विश्वेश्वर ज्यासि राजी ॥ ५३ ॥
 उत्पन्न ज्यापासुन भूतसृष्टी, । काढी तयाच्या बहु फार दृष्टी ॥
 जो पूतनास्तन्यविषास प्याला, । ते माय देते गरळा तयाला ॥ ५४ ॥

करी जो विश्रांती श्वशुरसदनीं शेषशयनीं,
 कदा योगींद्रांचे क्षणभरि पडेनाच नयनीं ।
 पयःपानीं त्याचें मुखकमळ दुग्धें करिं भिजे
 सुखें ये मातेच्या करयुगुलतल्पावरि निजे ॥ ५५ ॥
 न जाणें प्राग्जन्मीं कवण तप मातेस घडलें ?
 यदीय प्रारब्ध प्रगटच असें हें उघडलें ।
 जयाचे हे ब्रह्मादिक विबुध लागेत चरणीं,
 तया बाळा घेते उचलुन कडे नंदगृहिणी ॥ ५६ ॥
 अलिंदीं नंदाचे घनरुचिर चैतन्य मिरवे,
 जयाच्या माथांचे नव कुरळ शोभेत बरवे ।
 निजच्छंदें रांगे, विमल तळहातद्वय मळे,
 पदस्पर्शें ज्याच्या तरयुगुल तत्काळ उमळे ॥ ५७ ॥
 अनंत ब्रह्मांडें यदुदरदरीमाजि दडती,
 जया चैतन्याचें स्तवन करितां वेद अडती ।
 जगत्कर्ता धाता सहज उपजे नाभिकमळीं,
 विकासे त्याचा हा रुचिर रहिवास व्रजकुळीं ॥ ५८ ॥

धरुनि हे अर्भकदेहलीला, । जे शोभवी प्रस्यह देहलीला, ॥
 हे लोक ज्याच्या उदरांत माती । तें ब्रह्म टाकी वदनांत माती ॥ ५९ ॥
 जें अंगणीं येउनि नित्य खेळे, । मनोदयें जें चिखलांत लोळे, ॥
 नंदाळयीं बाळक घोंग ज्याचें, । ब्रह्मादिकां दुर्लभ सोंग त्याचें ॥ ६० ॥

घरामधें अर्भकरूप रांगे, । पदोपदीं जो नवनीत मागे, ॥
 ज्याच्या पदीं होति पवित्र गोटे, । ज्याच्या भयें गोरस नित्य गोटे ॥ ६१ ॥
 हा आंगणीं घे अगणीत धांवा, । तथापि याच्या न पुरेत हावा ॥
 अग्रण्य भूमीरूह हा चडाया, । निष्णात गोपीगृह ऊघडाया ॥ ६२ ॥
 जो गोंविला बालकवांसुरांनीं, । करीतसे नित्य निवास रानीं, ॥
 मुखांबुजीं मंजुळ वेणु वाहे, । गोपांगनांची हरि वाट पाहे ॥ ६३ ॥
 वेणुस्वनें गोपसमूह मोहे । टाकून धनू वृषभास दोहे ॥
 त्या गोपिका होति समस्त मुग्धा, । प्रत्यक्ष ज्या कीं घुसळीत दुग्धा ॥ ६४ ॥
 घरोघरीं चौर्य करी मुरारी । कुलांगनांच्या भुलवी कुमारी ॥
 असे जरी आपण आलकाही । न देय येऊं पण आळ कांहीं ॥ ६५ ॥
 मिळोन तेथें मग गोपिकाही, । वदेत येऊन विरुद्ध कांहीं ॥
 आम्ही तुसीं काय वदों यशोदे ? । हा लाडका लेक घरीं वसो दे ॥ ६६ ॥
 कमें करी नित्य महा अचाटें । केलीं मुलें हीं अवधीं अचाटें ॥
 दारापुढें खेळतसे लगोऱ्या । लेकी, सुनाही भुलवील गोऱ्या ॥ ६७ ॥
 हा खेळ खेळे यमुनाकदंबीं । हा दृष्टि लावी ललनानितंबीं ॥
 असेत बाला सकला निरीहा । तथापि वोढी उगला निरी हा ॥ ६८ ॥
 पतिव्रता ज्या अति आगळाल्या, । निजव्रतापासुनि त्या गळाल्या ॥
 चौदाळिलें गोकुळ सर्व येण । हें लोक बोलों न सकेत भेणें ॥ ६९ ॥
 उन्मूळिलीं काय म्हणोन झाडें ? । हा नासला बाळ तुझाच लाडें ॥
 कसें असें काय तऱ्हीं अरिष्टें ! । या गोकुळा आणिलही अरिष्टें ॥ ७० ॥
 राम, कृष्ण, सखि, सोदर दोघे । वाढवीस सुत नित्य अमोघे ॥
 त्यांत हा वडिल फार गुणांचा । धाकटा चपळ हा अगुणांचा ॥ ७१ ॥
 सौगड्यांस उठवून पहांटे । नंदसूत सकळांत रहाटे ॥
 पाहतां हृदयतस्कर मोठा । नेतसे सकळ गोरसमोटा ॥ ७२ ॥
 देवडे पद, उभारुनि बाहे, । गोधनें सकळ हे हरि बाहे ॥
 उठोन त्याची जननी यशोदा । तत्काळ त्याच्या मग जाय शोधा ॥ ७३ ॥
 देखोन ईला हरि वावहावा । धरी यशोदा मग पाव डावा ॥
 बांधे तयाच्या उदरास दावें । सौभाग्य ईचें कवणें वदावें ? ॥ ७४ ॥

समर्थ मायार्गल ऊखळाया, । तो गोंविला बाळक ऊखळा या ॥
 मातेस अन्याय समस्त मागे । त्या गोपिकांचे अपराध सांगे ॥ ७५ ॥
 सस्नेह माता मग त्यास सोडी; । तथापि तो नित्य करीच खोडी ॥
 अघासुरा मारुनियां, बकाला, । तसेंच वत्सासुरधेनुकांला, ॥ ७६ ॥
 तृणापरी त्या तृणनामकाला । भंगूनियां सौख्यसुकाळ केला ॥
 सर्व प्रकारें व्रज रक्षियेला । प्रत्यक्ष हा पावक भक्षियेला ॥ ७७ ॥
 जो नांदवी उत्कट गोपवाडे, । गाती त्याचे बरवे पंवाडे ॥
 पीतांबर, श्यामलरूपधारी, । सवेत्रवंशीकर जो मुरारी ॥ ७८ ॥
 कृत्तिस्थ पादांबुज, माळ कंठीं । गोवृंद चारी यमुनोपकंठीं ॥
 माथां धरी रम्य मयूरबहे । कमें करी नित्य महा अनहे ॥ ७९ ॥
 वाहे सिदोरीस उदास अंसीं । उत्पन्न त्याचें भय होय कंसीं ॥
 अक्रूर तेणें मग धाडियेला । घेऊन दोवां मथुरेस गेला ॥ ८० ॥
 कंसांबरे लूटुन आणियेलीं । त्रिवक्र कुब्जा अति नीट केली ॥
 दारीं उभा उन्नत मत्त हस्ती । मारून ते दंत धरीत हस्तीं ॥ ८१ ॥
 चाणूर हा मुष्टिक दुष्ट जेठी । धाडीत मर्दूनि कृतांतभेटी ॥
 त्यानंतरें मातुल देखियेला । उडोनि कंसावरि कृष्ण गेला ॥ ८२ ॥
 धरून केशीं मग खालता हा । पाडूनि त्यासीं मग होय 'हाहा !' ॥
 कारागृहे सर्वहि फोडवीलीं । ते मायबापें मग सोडवीलीं ॥ ८३ ॥
 व्यापार हा कंसवधान्त केला । ते द्वारके श्रीहरि शीघ्र गेला ॥
 असे रिती हा हरि जन्मलासा । जाणोनि इच्छी कमळा विलासा ॥
 ज्याकारणें होय जळांत मच्छी । ते मानवी देह कसा न इच्छी ? ॥ ८४ ॥

कथा हे कृष्णाची सकलजगदानंदजननी

मनोभावें ईचें श्रवण करिजे नित्य सुजनीं


प्रसंगें श्रोत्यांचे सकलहि महादोष हरती

यदूत्तंसप्रेमें विषयरसगोडी विसरती ॥ ८५ ॥

इति श्रीमद्भगवद्भक्तपदानुरक्तकविसामराजविरचिते रुक्मिणीहरणकाव्ये

कृष्णजन्मो नाम प्रथमः सर्गः ॥ १ ॥

सर्ग दुसरा



उत्पत्ति हे आयिक भीमकीची । श्रीकृष्णपादांबुजकामुकीची ॥
दौश्रित्य जीच्या श्रवणेंच मोडे, । लक्ष्मीपतीचें घर थोर जोडे ॥ १ ॥
विदर्भदेशाधिप भीमनामा । राजा असे येक उदारधामा, ॥
जो धीर, गंभीर महाप्रतापी, । जो लोकपालांसहि नित्य दापी ॥ २ ॥
करीतसे पालन ये महीचें । नयेंच घे उत्तम हेम ईचें ॥
प्रजांपरी पालितसे प्रजांला, । निजान्वयीं जो कुलदीप झाला ॥ ३ ॥
असे तयाची मग मुख्य जाया । त्याला असे तत्पर ते भजाया ॥
विनीत अत्यंत, महाकुलीना, । कसें पतीचें मन आंकलीना ? ॥ ४ ॥
मूर्धन्य जे होय पतिव्रतांची, । जिला महा आवडि ही व्रतांची, ॥
तिच्या गुणांची बहु त्यास गोडी । तेही तयाचीं वचनें न मोडी ॥ ५ ॥
विभक्त त्यांचीं दिसतीं स्वरूपें, । असेंत चितें परि येकरूपें ॥
तीं होतिं येकेविण येक अंधें । चाले महाप्रेम ऋणानुबंधें ॥ ६ ॥
जे पाळिती नित्य अनेक इष्टें, । यथाविधीनें करितात इष्टें, ॥
जे सर्वकालीं करवीत पूर्तें, । नसे तयांचें तप हें अपूर्तें ॥ ७ ॥
क्रमेंच त्यांला सुत पांच झाले । कनिष्ठ हो चारि भले निघाले ॥
रुक्मी असे अग्रज दुष्टबुद्धी, । कदापि कांहीं न धरीच बुद्धी ॥ ८ ॥
घाली पिता नित्य तया पढाया । पदोपदीं लागतसे अडाय ॥
न जाय तो पुत्र कदापि साले, । न आयके वाक्य, सदा पिसाले ॥ ९ ॥
टाकून दे सुंदर गद्यपद्यें, । त्या यादवांचींच वदे अवद्यें ॥
म्हणे गुरू शिष्य नसे भलासा । याची तुम्ही सत्वर जीभ लासा ॥ १० ॥
हळू हळू तो बहु होय मोठा । आला असे काय कलंक पोटा ? ॥
करी अवज्ञाच सदा पित्याची । न पालटे रीति कदापि त्याची ॥ ११ ॥
निघे जरी त्यास बहूत दाढी । तथापि ते बुद्धि न येचि गाढी ॥
विवेक त्याचे हृदयीं वसेना, । अंधास आदर्श जसा दिसेना ॥ १२ ॥
पित्यास पोटांतुनि दुःख वाटे । तथापि त्याचे नव जाय वाटे ॥
संबंध त्यासी बहुसा न पाडी । त्याच्या विचारांतुनि चित्त काढी ॥ १३ ॥

चिंतावली माय तशोच त्याची । हा नायके बुद्धि तशीच तीची ॥
 पदोपदीं येउनि शीकवीला । तथापि तेणें उर पीकवीला ॥ १४ ॥
 ते त्रासलीसे सुतसंततीला, । कदापि नाहींच उसंत तीला ॥
 अपुत्र संसार म्हणे असावा, । कुपुत्र पोटीं सहसा नसावा ॥ १५ ॥
 निजोदरीं जे नवमास वाहे, । ते माय त्याचें मुखही न पाहे ॥
 कुलास जेणें अधमत्व येतें, । संतान ते शल्य कसें न हो तें ? ॥ १६ ॥
 ते त्या दिसापासुनि नित्य देवी । अनन्यभावे कमलेस सेवी ॥
 असे सुतेचीच तिला असोशी । त्या आत्मजाचें अति दुःख सोशी ॥ १७ ॥
 न सेविती हे जरि लोकमाता, । कोठें इंचा हा तरि शोक माता ?
 येके दिशीं फार विषण्ण झाली, । प्रत्यक्ष तीशींच वदों निघाली ॥ १८ ॥

“ महालक्ष्मी, माते, कमलनिलये, हांस मजला;
 मला तूझा आतां सकळहि मुदाही समजला ।
 स्वसा तूं धेनूची नियत असशी सिंधुदुहिता.
 वराकी जाणें मी, जननि, तुजला काय दुहिता ? ॥ १९ ॥
 भवांभोधीमध्ये असशि जननिर्वाणलहरी.
 परब्रह्माची वो नियत असशी तूं सहचरी ।
 महापापें, माते, न घडति मजला काय अनयें ?
 तुझीं आतां येथें प्रगट मजला होत अभयें ॥ २० ॥
 परब्रह्मच्छाये, कपटवनिते, होसि कमला
 प्रपंच्यामध्येही जरि दिसशि आकस्मित मला ।
 करीतें विज्ञप्ती सभय तुज, वैकुण्ठवनिते,
 कटाक्षप्रक्षेपें मज जिवविं, रत्नाकरसुते ॥ २१ ॥
 नसे हें निर्वाहें, जननि, मज सामर्थ्य भजनीं.
 कृपाशीले, हेला म्हणुन न करीं मद्भिधजनीं ।
 जगन्माते, येथें बहुत असती बाल तुजला.
 विचारें पाहातां तुजविण नसे माय मजला ॥ २२ ॥
 प्रसंगें हे झाली, जननि, मजला वोळखि तुझी.
 मनोवाक्यायें मी नियत न करीं स्वामिनि दुजी ।

तुझ्याही भक्ताला प्रतिपद पडे संकट जयीं,
जगन्माते, तूझा अविहित दिसे लौकिक तयीं ॥ २३ ॥

असो चिंता माझी, जननि, पुरती येथुनि तुला.
नसे माझा कैसा अझुनि पुरता भोग सरला ? ।

असारीं संसारीं बहुत भवदाधार धरिला,
कृपाभिक्षा घालीं पदर तुज म्यां हा पसरिला ” ॥ २४ ॥

अशी इची हे स्तुति आयकीली । प्रसन्न तेही मग तीस झाली ॥
स्वप्नीं तिला दर्शन दीधलें कीं । म्हणे, ‘तुझी होइन मीच लेंकी’ ॥ २५ ॥

त्यानंतरें जो तिस गर्भ राहे, । तें तेज ते शीतल कां न साहे ? ॥
क्लेशी करी तीस बहूत रुक्मी, । म्हणोनि आली उदरास लक्ष्मी ॥ २६ ॥

तत्काल आली तिस गर्भछाया, । प्रवेशली येउन आदिमाया ॥
आली तिच्या पांडुरता मुखाला, । ते काळिमाही कुचचूचुकांला ॥ २७ ॥

गजगति गमनीं ते पाउलें मंद टाकी,
प्रतिदिनि उठतां हे हात भूमीस टेंकी, ।
त्रिवलि मग तयेची स्पष्ट मोडोनि गेली,
अनुदिन दिननिद्रा तीस येऊं निघाली. ॥ २८ ॥

जथिंहुनि उदरीं हे गर्भ वाहों निघाली,
तथिंहुनि कमलांची प्रीति उत्पन्न झाली
यदुपतिभजनाचे डोहले तीस व्हावे,
प्रतिदिन मन तीचें द्वारकेमाजि धांवे ॥ २९ ॥

तो कांत आला सदनास तीच्या । पाहातसे हो वदना सतीच्या ॥
तें वक्त्र तेथें सुमुखी फिरावी । दोघांत लज्जा तिसरी शिरावी ॥ ३० ॥
तथापि तीची धरिली हनोटो, । तेही तयाचा मग हात लोटो ॥
प्राणेश आंगावरि हात टाकी, । ते आपलें सर्व शरीर झांकी ॥ ३१ ॥
ते बोलतां त्याजसमक्ष कोडें, । वेणीस जीचे विलसेत गोंडे ॥
सलज्ज जों जों बहु होय नारी, । तों तों हिच्या हेतुस हा विचारी ॥ ३२ ॥
उच्छून नीवीनिचयास देखे । तीचें समाधान बहूत राखे ॥
तेणें तिची आवडि हो पुसावी । क्षणेक तेणें मग ते रुसावी ॥ ३३ ॥

भूमंडळीं लभ्य तयास नाहीं । अशी नसे वस्तु कदापि कांहीं ॥
 ते कां न पावे मग डोहळ्यांला ? । करी तिच्या वल्लभ सोहळ्यांला ॥ ३४ ॥
 धरीतसे थोर निधान पोटीं । म्हणोनि तीची भरितात वोटी ॥
 औदुंबरी माळ गळां न घाली, । जें पुत्रजन्मास बहूत भ्याली ॥ ३५ ॥
 असेपरी हे नवमास गेले । प्रसूतिचे संनिध दीस आले ॥
 येके दिशीं मध्यम राति गेली । कन्या तिला उत्तम येक झाली ॥ ३६ ॥
 जे जन्मल्या माय कृतार्थ झाली । तें स्वप्न देवी विसरोनि गेली ॥
 अनिष्ट हें सर्व शरीर तीचें, । न आढले दूषण हें रतीचें ॥ ३७ ॥
 प्रवीण सर्वाहुनि हा विधाता । कदापि याच्या न कळेंत धाता ॥
 सर्वोपमा मेळविजे अहो ते । तरीच हे सुंदर मूस वोते ॥ ३८ ॥
 चातुर्य वेंचें चतुराननाचें, । घडीत आलें तंव आननाचें ॥
 आकारलें रूप असेल जेव्हां, । तो भूलला काय नसेल तेव्हां ? ॥ ३९ ॥
 वृत्तांत बापें मग आयकीला । तेणें तिचा उत्सव थोर केला ॥
 द्वारप्रवेशीं बहु होय दाटी, । द्विजांस नाहीं परि आडकाठी ॥ ४० ॥
 देती विप्रां कांचनं युक्त गाई । वादित्रांची होतसे थोर घाई ॥
 जे जे कोणी मागतो लोक येती, । त्यांच्या तेथें कामना पूर्ण होती ॥ ४१ ॥
 करी तिच्या उत्तम बारशाला । दे राव वर्ग्यास अपार शाला ॥
 ठेऊनि हे रुक्मिणि नाम तीचें । म्हणे पहा बालक हें मतीचें ॥ ४२ ॥
 नियोजिलीसे तिस येक दायी, । जे भूपतीनें करिजे निंदायी ॥
 तथापि ते वत्सल राजपत्नी । तें वाढवी लेंकि अनेक यत्नीं ॥ ४३ ॥
 तिणेंच ते प्रत्यह खेळवावी, । ते पाळणां सुंदरि हालवावी, ॥
 कडेसही घे बहु धाकटीला, । जे शोभवीते बहुधा कटीला ॥ ४४ ॥
 जे नित्य शोभे बहु लक्षणांनीं । ते वाढलीसे बहुलक्षणांनीं ॥
 आज्ञा करी हे मग पट्टराणी । धात्री नृपासन्निध तीस आणी ॥ ४५ ॥
 पित्यास जों जों बहु आवडावी, । तों तों तयासन्निध हे भिडावी ॥
 त्याभोंवतीं येउन नित्य खेळे, । त्याचेच मांडीवर नित्य लोळे ॥ ४६ ॥
 जे बोबडे बोल तिला सुचावे, । तसेच त्याला बरवे रुचावे ॥
 जे क्लेश पुत्रें करिं फार पावे, । ईच्या गुणीं ते मग हारपावे ॥ ४७ ॥

ते लाडकी होउनियां गुणांची । बहीण झाली परि दारुणाची ॥
 वेधा जिचे दूषणमात्र खोडी, । ते कन्यका काय करील खोडी ? ॥ ४८ ॥
 रुक्मी तिला बोल विरुद्ध बोले । बसेत तीच्या हृदयांत भाले ॥
 तथापि ते राजसुता शहाणी । विरुद्ध वाचेस कदा न आणी ॥ ४९ ॥
 मूहूर्त केले तिस पर्करांला । घोरोघरीं वादिति शर्करांला ॥
 केले अलंकार तिला नृपानें । तीं लेववीलीं श्रवणांस पानें ॥ ५० ॥
 नये शुकाची तुलनेस चोंची । ती नासिकाही मग माय टोंची ॥
 आणीक कांहीं तरि मायना कीं । म्हणोन घाली नथ माय नाकीं ॥ ५१ ॥

तदुपरि नितळे हे भीमकाची कुमारी

मदननृपति जाला यौवराज्याधिकारी ।

तदवयव किंचिद्दालभावासि टाकी

सभय हृदयदेशा अंचलें नित्य झांकी ॥ ५२ ॥

क्रमेंच तीचीं उजळेंत अंगें । हे पाजवीली छुरिका अनंगें ॥
 हळू हळू यौवन हें झळंवे । ईला कसें शैशवही विसंवे ? ॥ ५३ ॥
 मुखेंदु जों जों बरवा सजावा, । तों तों इचा माज उगा झिजावा ॥
 ईच्या नितंबा गरिमा न यावा । तथापि यावा इस फार यावा ॥ ५४ ॥
 लीलारसें हे सदनांत वागे । पाठी इचे हंससमूह लागे ॥
 लाजेत ईचे कबरीस मोरें । येती मुखासन्मुख हें चकोरें ॥ ५५ ॥
 अत्यंत त्यांची युति हे विकासे, । सुवर्णपूगीफलयुग्म भासे, ॥
 उठेत वक्षोरुह हे उठाणें, । या शैशवाचें उठवीति ठाणें ॥ ५६ ॥
 आली तिच्या ते जडता नितंबा । हांसे तिचें तें मुख चंद्रबिंबा ॥
 शोभे तिचे पाठिस लांब वेणी । प्रतिक्षणीं फेरुनि लेय लेणीं ॥ ५७ ॥
 होतांच हा निर्गम शैशवाचा । प्रवेशलासे गुण केशवाचा ॥
 ब्रह्मादिकांला न कळे तथा रे, । तें ब्रह्म ईच्या हृदयांत थारे ॥ ५८ ॥
 सेवार्थ बंदीजन नित्य येती, । तेही प्रसंगें वर वर्णिजेती ॥
 ज्याचे गुणीं रुक्मिणि कान देते । शरीर त्याला तरि कां न देते ? ॥ ५९ ॥
 तो द्वारकेचा वर नित्य गाजे । हे भीमकी ही नवरी अगा जे ॥
 मनोज मध्यस्थ करूं निघाला । मनोविपर्यास तयांस जाला ॥ ६० ॥

परस्परांचे गुण दूत येती । परस्परें हीं अनुरक्त होतीं ॥
 त्याच्या गुणें मन्मथ ईस बाधे । धनुष्य हें सज्ज तयास साधे ॥ ६१ ॥
 जें कृष्णरूपें अवतीर्ण झालें, । तें मन्मथें ब्रह्म शरव्य केलें ॥
 हे वेदना दुःसहसी कळावी । म्हणोन किंवा स्मर शीक लावी ? ॥ ६२ ॥
 जे आदिमाया प्रकृतिस्वभावे । स्मरे तिला ब्रह्म अनन्य भावे ।
 तेही तदाकार तशीच झाली । स्वदेहभावा विसरोनि गेली ॥ ६३ ॥

यदुपति पदपद्मीं चित्त आसक्ति पावे,
 अवसर मदनाला तोंच अत्यंत फावे ।
 अगणित मग त्याचे तीक्ष्ण नाराच येती,
 कठिण हृदय तीचें नित्य भेदून जाती ॥ ६४ ॥
 परम विकल, येके आसनीं ते बसेना,
 क्षणभरि जननीचे संनिधानीं असेना, ।
 अनुदिन मन तीचें कोटि संकल्प वेंधे,
 हरिविण विषयांचा स्वाद कांहींच नेधे ॥ ६५ ॥
 विमल कमल हातीं भीमकी घेत नाहीं,
 प्रतिवचन सख्यांला हे नसे देत कांहीं ।
 हरियुत हरितेचा वायुही फार मानी,
 हरिविण दुसरा हा नायके शब्द कार्णी ॥ ६६ ॥
 अशन वसन तीला सर्वथा हें न माने,
 हरिरहित सुखाचा हेतु आणीक नेणें ।
 निशिदिन तिज लागे ध्यान हें द्वारकेचें,
 तदितर दुसरें तत्प्रापक द्वार कैचें ? ॥ ६७ ॥
 हरिचरणवियोगें रात्रि तीला न लोटे,
 युगसम तिजला हे दीसही जाति मोटे ।
 कृशतनु तनु झाली, भूक ताहान गेली,
 निखिल निजजनांची हे असे सांडि केली ॥ ६८ ॥

ते भीमकी हे मग घोण घाली । चिंतासमुद्रीं प्रविशों निघाली ॥
 आंगास तीच्या कडमोड आला ॥ मुखेंदुही हा उतरोनि गेला ॥ ६९ ॥

तत्काळ तन्मस्तक होय भारी । प्रवेशला येउन कैटभारी ॥
 सखीजनां सन्निध जे न बाहे, । निजे उसां घालुनियां स्वबाहे ॥ ७० ॥
 विकासली पांडुरता कपोलीं, । गेला असे बोल बहूत खोली, ॥
 जाळी तिला चंदन, चंद्र, वाळा, । घडी घडी विव्दळ होय बाला ॥ ७१ ॥
 सरीसृपी होय सरी गळांची । झाली असे शेजहि इंगळांची ॥
 ते चालतां हे नुचलेत वाळे । शरीर तीचें सुकुमार झालें ॥ ७२ ॥
 हा पातकी मन्मथ थोर धन्वी, । हे राजकन्या सुकुमार तन्वी, ॥
 कर्तव्य ईचें इस उमजेना । कदापि कोठें सुख उपजेना ॥ ७३ ॥
 ते नित्य हातें मग दीस लोटी, । ते वागवी शोकसमुद्र पोटीं,
 शरीरसंताप नसे निवाला, । करीतसे नित्य अपन्हवाला ॥ ७४ ॥

चटपट बहु लागे होय संतप्त बाळा.

प्रतिदिन मदनाचा होतसे हा उबाळा ।

चतुर तिज समाना सर्व तीच्या वयस्या

असति, परि तियेच्या नेणती या रहस्या ॥ ७५ ॥

कुसुमशरचरानीं जर्जरीभूत झाली,

तदुपरि शरतर्षपीं भीमकी हे निजेली ।

परि इस भगवंतीं थोर निर्वाह आहे,

म्हणवुनि कठिणाही वेदना सर्व साहे ॥ ७६ ॥

निरतिशय इची हे वेदना आयकीली,

त्वरित बहुत तेथें माय धांवोन आली ।

मग तिस पुसतां हा कंठ अत्यंत दाटे,

नयनयुगिं जलाचा पूरही थोर लोटे ॥ ७७ ॥

न पुसत मज तूं गे चित्रशाळेस जासीं,

अनियत अथवा ये गेहवापीस न्हासी, ।

सहज निजशिरीं हे नित्य घालून नाडे,

प्रतिदिन फिरसी गे येकली कां अनाडे ? ॥ ७८ ॥

नकळत तुज किंवा भूक ताहान मोडे ?

अनियत तुज येती कां उगे आंगमोडे ? ।

निशिदिनिं कवणाचा हा निजध्यास लागे ?

अति कठिण अकालीं योग अभ्यासला गे ॥ ७९ ॥

अद्युणवरि न लागे कां तुला हे पिपासा ?

न मनिसि भय कांहीं, कां करीशी उपासा ? ।

झडकरि उठ आतां अल्पसें जेवि, मूली,

नियतच तुज आली हे असे अन्नभूली ॥ ८० ॥

दिसति मज सख्याही सर्व तूझ्या लबाडा,

तुजच जवळि आतां होय याचा निवाडा ।

अति परिचय यांसीं येक हा देखिला गे,

अभिनव कवणाची अन्यथा देखि लागे ॥ ८१ ॥

मज तरि समजेना सर्वथा हे अवस्था

न समजत करावी काय ईची व्यवस्था ।

अनृत वदत नाहीं सर्वथा नावरेसी

निशिदिन जगदंबा तूज राखो परेशी ॥ ८२ ॥

प्रतिवचन न येतां होय हे घाबरीशी.

प्रगट म्हणत आहे गोष्टि नाहीं बरीशी ।

प्रतिगृहिं नसती या काय लेंकी समा या,

बहुत सबळ माझी हे जळो व्यर्थ माया ! ॥ ८३ ॥

सकलहि कुलदेवी, येकदा ईस राखा,

प्रतिदिन इस दृष्टीं कांसवाचेच देखा ।

नवस नवसिले हे व्यर्थ होजं न द्यावे,

इस गुण दिधल्यानें सर्व संकल्प ध्यावे ॥ ८४ ॥

घडिघडि तिस दावी पोखत्या बायकांला,

विसरुन मदनाच्या जाति ज्या सायकांला ।

अतिशयित असे जे राजपत्नी अभिज्ञा,

सकलहि अनभिज्ञांहुन ते होय अज्ञा ॥ ८५ ॥

सचकित म्हणताहे लागि कोठें पहा, गे;

झडकरि तुम्हि येथें वैद्य कोणी बहा, गे ।

घडिघडि इजला हे झांपडीही पडावी,
म्हणवुन मज वाटे भूतबाधा घडावी ॥ ८६ ॥

कितियक मग तेथें नैपुणें दाखवीती
अगणित तिज हातीं सांडणीं टाकवीती ।
कितियक इजशीं या बोलती बोलणारी,
नकळत तुज झालें काय हें बोल नारी ! ॥ ८७ ॥

क्षणभर मग तेथें पाड त्यांचा पडावा,
दिवस तरी तयांला येक हा सांपडावा ।
अनभिमत तयांचें वाक्य हें आयकेना
चतुरपण जयांचें ईपुढें हें विकेना ॥ ८८ ॥

तदुपरिहि पहाती वैद्य तीचीं निदानें,
तदुचित करवीती विज्ञ दैवज्ञ दानें ।
धरुन तिस ललाटीं मंत्रवादी विभूती
करित असति, जीच्या निर्विकल्पा विभूती ॥ ८९ ॥

तदपि न धरवे हा धीर यां पोखत्यांला
सहज न समजे हो हा इचा रोख त्यांला ।
अति विविध चरित्रें हांसिलासे मुरारी
अधिक मग तियेचें चित्तचैतन्य चोरी ॥ ९० ॥

अगणित मग बाला दीर्घ निश्वास टाकी.
मुखकमल तियेचें अंचलें माय झांकी ।
अनिश उभय पार्श्वीं फीरतां हे न भागे;
क्षणभरि इजला हे झांप तेही न लागे ॥ ९१ ॥

तदुपरि नृपपत्नी फार भेऊं निघाली,
सकरुण दुहितेला आपुली आण घाली ।

उठवुन निजअंकीं बैसवी तीस माता
‘अभिलषित तुझें तूं, भीमकी, बोल आतां ॥ ९२ ॥

तूं खेळतां राजस भागलीशी, । कीं दृष्टि लागे तुज चांगलीशी ? ॥
संपर्ग झाला तुज सापिणीचा, । कीं लागला पालव पापिणीचा ? ॥ ९३ ॥

विकार भासे मज मन्मथाचा । न सांपडे मार्ग मनोरथाचा ॥
 पडे बहू विस्मृति हे तुला गे । कोठें तुझा जाडनि हेतु लागे ? ॥ ९४ ॥
 मसे तुझें हें मन आजि ठाई । अशा प्रकारें पडशी अपार्थी ॥
 होईल शोकें हृदय द्विधा, गे । हांसेत या तूज भवद्विधा, गे ॥ ९५ ॥
 न लेति जे लोचन अंजनाला, । तथापि हे निंदिति खंजनाला ॥
 दिसेत कर्णेजप जागराचे, । करूं नको सोदर सागराचे ॥ ९६ ॥
 असीम लावण्य तुझे शरीरीं । लाधेल हें कोण तन्ही शरीरी ! ॥
 यदर्थ चित्तीं अति तापसी, गे, । न आढले तो मज तापसी, गे ॥ ९७ ॥
 प्रवेशला कोण असे त्रिवेणीं ? । प्रसन्न कोणास पिलाकपाणी ? ॥
 स्वदर्थ कोणें पडणीं पडावें ? । हुताशनप्राशन वा घडावें ? ॥ ९८ ॥
 आजन्म कोणें उपवास केला, । ज्याच्या असे काम फळास आला ॥
 कीं खड्गधाराव्रत वीर सेवी । त्याचीच तूं होशिल मुख्य देवी ॥ ९९ ॥
 किंवा असाधारण हे तपस्या । तूं अन्यथा होशिल काय वश्या ? ॥
 असा महापुरुष कोण आहे । जो आजि तूझा अनुराग लाहे ? ॥ १०० ॥
 तूं तो स्वभावें असशी कुमारी । हा कोपला दारुण शंबरारी ॥
 खचे तुझा उत्कट धैर्यसेतू । तूं आपुला हा मज सांग हेतू ॥ १०१ ॥
 शरीर तूझें मज पाहवेना । त्वद्वेदनाही मज साहवेना. ' ।
 बोलोन ऐसें उगलीच राहे । तटस्थ तीचा मुखचंद्र पाहे ॥ १०२ ॥

यदुपतिविरहें जे शुष्क होवोनि गेली,
 अविदितहृदया जे मन्मथाधीन झाली ।
 निरवधि जननीचा थोर संकोच झाला,
 प्रति वचनप्रसंगीं प्राण कंठास आला ॥ १०३ ॥
 ' तुज मज जननी हा सर्वथा भेद नाही.
 नव्हतिल तुज कैशा मद्रता वेदना ही ? ।
 नियमितच असें मी श्वासनिश्वास तूझा,
 तुजविण दुसरा हा प्राण नाहीच माझा ॥ १०४ ॥
 परि, जननि, सुतेचा लाभ हा होय ज्याला,
 नियत समजताहे थोर धिक्कार त्याला ।

परम अधम हें स्त्रीजन्म वाईटवाणें,
 उपजत परचित्ताधीन तेणें रहाणें ॥ १०५ ॥
 अनुपद तुझिया मी व्यर्थ पोटास आलें,
 परम अनुपयोगें भार भूमीस झालें ।
 अगणित अपराधी मी तुझें लेंकरूं गे,
 अनुचित तुजशीं हे वंचना कां करूं गे ? ॥ १०६ ॥
 प्रगट म्हणसि जो हा कोपला शंबराारी.
 अविदित तुज कैसा तात त्याचा मुरारी ? ।
 वदत वदत ऐसें आडवी लाज आली.
 तदुपरि मग बाला खालती मान घाली ॥ १०७ ॥
 अविदित दुहिताभिप्राय विज्ञात झाला.
 नरपतिरमणीचा सर्व संदेह गेला ।
 प्रमुदित मग माता कन्यकेला बुझावी,
 तदपि परम मुग्धा ईजला हे बुजावी ॥ १०८ ॥
 तदुपरि जनयित्री फार उद्विग्न झाली;
 पतिसमिप मृगाक्षी तेच वेळेस गेली ।
 सविनय मग त्यासी हात जोडोनि बोले;
 अपरिमित जलाचे पूर नेत्रांस आले ॥ १०९ ॥
 ‘उपवर मुलि जाली, बोलतां येत नाहीं.
 वरविषयक चिंता हे नसे होत कांहीं ।
 यदुवर, अवतारी, पुत्र जो देवकीचा,
 गुणनिधि, अवधारीं प्राण ये भीमकीचा ॥ ११० ॥
 पदयुगुल हरीचें ईस आदान आहे.
 तदितर वरवार्ता सर्वथा हे न साहे ।
 म्हणवुन, पृथिवींद्रा, गोष्टि हे आयकावी,
 त्वरित मुलि उदारा केशवा आजि द्यावी ’ ॥ १११ ॥
 वचन मग विदर्भाधीश बोलों निघाला,
 ‘मजवरि अमृताचा लोट कोठेनि आला ? ।

अगणित परिपाका पुण्य संपूर्ण आलें,
 अघटितघटणेनें दैव किंवा उदेलें ? ॥ ११२ ॥
 तदुपरि मग दोहीं हाच निर्वाह केला,
 म्हणति हरिस देऊं आपुले कन्यकेला ।
 नरपतिमुखिची हे गोष्टि बाहेर आली,
 हळुहळु तनयेच्या कर्णमूलास गेली ॥ ११३ ॥
 परम अधम स्वामी जो महाशीघ्रकोपी,
 प्रकट म्हणति याचे दोष हे कोण थोपी ? ।
 बहुतच अविवेकी होय संशुब्ध तैसा,
 हुतवहवदनीं हा तैलसंपात जैसा ॥ ११४ ॥
 उपजत खल जो कीं दुष्टबुद्धि स्वभावे,
 अनिश यदुपतीशीं वर्ततो वैरभावे ।
 जनक मग विचाराकारणें त्यास बाहे,
 अधम तंव तयातें पुत्र सक्रोध पाहे ॥ ११५ ॥
 तदुपरि हरिनिंदा जे मुखांतून आली,
 स्तुतिपर परभागें ते महा पुष्ट जाली ।
 अनृत वचन कांहीं वैखरी हे वदेना,
 सहज हरिचरित्रा दोष येऊंच देना ॥ ११६ ॥
 कथा हे कृष्णाची सकल जगदानंदजननी
 मनोभावे ईचें श्रवण करिजे नित्य सुजनीं ।
 प्रसंगें श्रोत्याचें सकलहि महा दोष हरती,
 यदुत्तंसप्रेमें विषयरसगोडी विसरती ॥ ११७ ॥

इति श्रीमद्भगवद्भक्तपदानुरक्तकविसामराजविरचिते रुक्मिणीहरणकाव्ये
 द्वितीयः सर्गः ।

सर्ग तिसरा



रुक्मी म्हणे हें तुज काय झालें ? । कुलास या दूषण थोर आलें ॥
विचार तूझा मज हा न माने, । किंवा इचें प्राप्तन कोण जाणें ॥ १ ॥
विवाहकार्यीं स्थिरता धरावी, । त्वां आपुली तांतडि आंवरावी ॥
जें येकदां कृत्य घडोन येतें, । विचारल्यावीण करूं नये तें ॥ २ ॥
हिमालयें जो अविवेक केला, । तसाच त्याचा परिपाक झाला ॥
ये पार्वतीचे पडला कपाळीं । अद्यापि पाहे न चुके कपाळी ॥ ३ ॥
स्याचेंच त्वां हें मत आदरीलें । कां आपलें पौष आंवरीलें ॥
मला अभिप्राय कळों न देशीं । त्या यादवांचे गुण नित्य देशीं ॥ ४ ॥
मुखांबुर्जी संतत वेणु वाहे, । गोपांगनांचे अपशब्द साहे, ॥
धरी शिरीं केवळ मोरपीसें, । तें देवकीचें तरी पोर पीसें ॥ ५ ॥
जो हा गुणग्राहक रानटांचा, । शोभे सदा वेष बरा नटाचा, ॥
असे जया संगति गोवृषांची, । तो काय जाणे स्थिति मानुषांची ! ॥ ६ ॥
जेणें सखा मातुल हा वधावा, । संबंध त्यासी तुजशीं बधावा ॥
त्या मावशीच्या तरि घातक्याला । कन्या कशी देशिल पातक्याला ! ॥ ७ ॥
जो गोकुळीं गोवळ मातलाहे, । वक्षस्थळीं जो हरि लात लाहे, ॥
तो ईजला वल्लभ मी करीना । ज्याचा मला हा कळला करीणा ॥ ८ ॥
असे तुझी मूलि महागुणांची, । पत्नी कशी होइल निर्गुणाची ? ॥
ज्याकारणें हे विलपे वराकी, । तो काय ईला समजे गुराखी ? ॥ ९ ॥
नृपा तुला उत्तम ऋारि जाली । दैवें निघाली परि हेरि जाली ॥
जे भाळली केवळ गोवळाला, । कलंक लावी विमळा कुळाला ॥ १० ॥
जाणों नको यास मनुष्य देही । असे सदांचा हरि हा विदेही ॥
निर्द्वंद्व, निःसंग, महा अकर्मी, । याची नसे दृष्टि मनुष्यधर्मी ॥ ११ ॥
लज्जा न पावे हरि अग्रजाची, । जो गोकुलग्राम समग्र जाची, ॥
जो नित्य वृंदावनभूविहारी, । जो गोपकन्यावसनांस हारी ॥ १२ ॥
सबाह्य अभ्यंतर कृष्ण काळा, । कदापि नाहीं वचनास ताळा ॥
कदापि जो धर्म अधर्म नेणे, । हा येक पाटच्चरवृत्ति जाणे ॥ १३ ॥

हा एक जाणे विधि बा हल्याचा । विचारितां केवळ बाहल्याचा ॥
 हा हुंबरी घालुन रे शहाणा, । घेऊन काठी, चढवी वहाणा ॥ १४ ॥
 न आडलें हे कुळगोत कांहीं, । विचारितां यास ठिकाण नाहीं ॥
 देऊं नको मूलि लहान राया । जाणो नको गोष्टि अहा वराया ॥ १५ ॥
 ज्यांच्या महा कुत्सितनांदणूका, । सुनांस नाहीं तरि कामणूका, ॥
 ज्या भक्षिती केवळ ताकघाटा, । विकावया गोरस नेति हाटा ॥ १६ ॥
 जो गोरसें गोवळ नित्य घाणे, । तो काय या कामरसास जाणे ॥
 मायाबळें केवळ विश्व मोही, । जाला तुला वल्लभ आजि तोही ॥ १७ ॥
 भूतांस जें होउन भूत लागे, । तें हें महद्भूत जगांत जागे ॥
 जळीं स्थळीं व्यापक रूप ज्याचें । न मानिसी तूं भय आजि त्याचें ॥ १८ ॥
 जाला असे जो उदकांत मासा, । तसाच हा कांसवही अमासा, ॥
 त्यानंतरें सूकर घोररूपी, । नृसिंह तो त्याहुनही विरूपी ॥ १९ ॥
 तसाच हा वामन निर्विकारी । झाला बळीचे धरिंचा भिकारी ॥
 जो आपली भार्गव माय मारी, । तुम्हांस तो निर्दय काय तारी ? ॥ २० ॥
 गमाविलें पौरुष रामरूपें । तें मर्कटें मेळविलीं अमूर्णें ॥
 रानामधें टाकुन जाय राणी । असा नसे आणिक तो अडाणी ॥ २१ ॥
 हा आठवा चालक कृष्ण मोठा । संबंध त्यासीं तुज आजि खोटा ॥
 यालागिं जे जे जन आठवीती, । ते सर्व संसारसुखा मुकेती ॥ २२ ॥
 उत्पन्न जो होय चहुं भुजांचा । विटंबिला अन्वय भूभुजांचा ॥
 उरीं ज्याचें मिरवे लहांसें । या सोयऱ्यांचें करिशील हांसें ॥ २३ ॥
 पडे पहा हे अकुळीं कुलीना, । शची दिसे जीजपुढें मलीना ॥
 वरी जयीं हे वरदा विपारा । जाईल हे कीर्ति समुद्रपारा ॥ २४ ॥
 हे गोष्टि माझी हृदयीं धरावी । वार्ता हरीची सहसा त्यजावी ॥
 वसुंधरा उद्वस आजि झाली ? । पुंसृष्टि किंवा अवघी बुडाली ? ॥ २५ ॥
 जो चैद्यदेशीं दमघोष आहे, । विख्यात ज्याचें कुल, शील पाहे, ॥
 आहेच पूर्वीहुन सोयरा जो, । संबंध त्यासीं तुजसी विराजो ॥ २६ ॥
 कुमार त्याचा शिशुपाल नामा । उत्कृष्ट सर्वाहुन सार्वभौमा ॥
 उदार, गंभीर, महाभिमानी, । या यादवांला तृणतुल्य मानी ॥ २७ ॥

विचारिलीं राजकुलें अशेषें । हा श्लाघ्य संबंध दिसे विशेषें ॥
 ये भीमकीर्णें तप काय केलें ? । दैवें इच्या हेंच घडोन आलें ॥ २८ ॥
 अत्यंत हा आग्रह देखियेला । पुत्रास तो भीमक वश्य झाला ॥
 कर्तव्य दुष्टाप्रति काय चाले ? । नेत्रीं विषादें जलबिंदु आले ॥ २९ ॥
 पाचारवी पुत्र समस्त जोशी । प्रत्युत्तराची न धरीच गोसी ॥
 जसें तसें केवळ लग्न काढी । चैद्येश्वरा सत्वर मूळ धाडी ॥ ३० ॥
 कोठ्या थड्या मुक्त समस्त केल्या । प्रमाणग्या आपण देववील्या ॥
 सभोंवते भोंवति सर्व सेटे । राबेत तेथें कितियेक वेंटे ॥ ३१ ॥
 स्थळीं स्थळीं मंडप घालवीले । प्रासाद अत्युत्तम झाडवीले ।
 सवारिल्या राजसभा प्रशस्ता । वारांगना आणविल्या समस्ता ॥ ३२ ॥

त्वरित मुळचिठ्या त्या सोयऱ्यांला लिहील्या,
 रथ, तुरग, तुरंगी, पालख्या पाठवील्या ।
 सहज रिपुपणें जो श्रीपतीचा विरोधी,
 म्हणवुन मग मार्ग द्वारकेचा निरोधी ॥ ३३ ॥
 न पुसत जनकाला चालवी हातरोखे
 तदुपरि सचिवांची बुद्धि सर्वत्र रोखे ।
 तटति सकल कार्यें, हा पडे हे प्रवाहीं,
 बहुतच मन घाली सोदरीचे विवाहीं ॥ ३४ ॥
 द्विपवर अवलोकी आदरें आंदणाचे,
 क्षितिधर अथवा जे भासती अंजनाचे ।
 निवडुनि मग घोडे काढिले फार यानें,
 जवन पवन जीहीं जिकिलासे रयानें ॥ ३५ ॥
 अति रुचिर रथांच्या आणवी संचयाला
 हयनिवह नियोजी जे महासंच यांला ।
 मणिखचित अपारा पालख्या, तख्तरावे
 घडिघडि अवलोकी; हा भरे येच हांवे ॥ ३६ ॥
 पट्ट पट्ट, पताका, आतपत्रें उदंडें,
 शशिकरविशदें तें चामरें हेमदंडें, ।

कनकमय कमाना, त्या गदा दुर्निवारा,
 सित शर, तरवारा तीक्ष्णधारा अपारा ॥ ३७ ॥
 मग जडित कडीं तें, मुद्रिका, कर्णभूषा,
 पदकयुत गळांच्या सांखळ्याही विशेषा, ।
 कनकघटित माळा, हार मुक्ताफळांचे,
 अति तरल विलोकी घाट ते मेखळांचे ॥ ३८ ॥
 तदुपरि जरतारी मंदिलें उंच बोली,
 पटुतर पटकेही जें अमोलिक मोलीं ।
 निवडुन डगल्यांला नीलखा बेतवील्या.
 तदुचित सुरवारा तत्क्षणीं शीववील्या ॥ ३९ ॥
 मखमल, सखलादा, सोपशाला अपारा,
 मृदुतर थिरमे, त्या कोंचक्या कोरदारा, ।
 अतळस कुतन्याही साहिब्या रुंद बोली,
 बहुत सखर सेले चांगले आठ गोली ॥ ४० ॥
 पाटाजं म्यानवंधा, तडप आणि धड्या, भेद खंबायितांचे,
 लाखी, माची, दुरंगी, बहुत ढिग तसे ताफत्या बाफत्यांचें, ।
 साड्याही नौपटीच्या, कतिपय लुगडीं, जें नवें पांजणीचीं,
 पीतें, शोणें, बनोसें, भरजर अवधीं पातळें पैठणीचीं ॥ ४१ ॥
 मुक्ताशेखर, पोंहच्या, धुकधुक्या, हीरांगदें उज्वलें,
 पाची, हीरक, पझराग, लसणें, गोमेद, मुक्ताफळें, ।
 सत्कृष्णा गरुनिर्मिता उदबत्या, काश्मीर कस्तूरिका,
 चोवा, चंदन, मोगरेल अतरें, श्रीखंडखंडे, बुका ॥ ४२ ॥
 हांडे, कुंभ, पळ्या, परात, तवल्या, गुंडे, तपेलीं, घडे,
 गंगाळें, चरव्या, अनेक निवडी सोन्यारुप्यांचीं जडें ।
 तांबे, जांब, खुजे, प्रशस्त तिवया, ताटें नवीं तासकें,
 वाट्या लाहूनशा, तशा तबकड्या, केल्या महाशासकें ॥ ४३ ॥
 चौक्या सुंदर, हेममंचक, तसे चौरंग, त्या न्याहल्या,
 नीशारादि पलंगपोस पडदे, गाद्या, उशा, पाहिल्या ।

प्रस्तावे, समया, रुमाल, तबकें, प्याले, डबे, आरसे,
पंखे, मोरछलें कितेक निवडी तस्तें प्रशस्तें पुसे ॥ ४४ ॥

सर्जे, तोडर, पाखरा, सजहुमे, कंडे, पटे चांगले,
सीले, टोप, अनेक ही निवडितां ते लोकही भागले ।

डेरे खांबजडीत उंच अवघे, भारी छमीने जरी,
बाडें सुंदर, खाबगे, नवगज्या सिद्धाच होत्या घरीं ॥ ४५ ॥

तक्क्यांना मद गर्दपोश, सुजन्या, लोडें दुलीचे नवे,
सत्रंज्या अति विस्तृता, बचकण्या, आलोकिले चांदवे ।

गंजीफा, सतरंज, चोपड नवे, ते नर्दही सांग जे,
खाशांच्या पिलसो नसेति म्हणती त्याला बहू रागिजे ॥ ४६ ॥

दासी, दास, सवत्स धेनु, महिषी, दासेरकें, बेसरे,
रेडे, बोकड, येडके, वृषदुमे, सौगंधिकें मांजरें, ।

चित्ते, बाजजुरे, विहंगम तुरे, जे हे ससाणे बरे,
लावे, तित्तिर, मोर, थोर बदकें, रावे महासाजिरे ॥ ४७ ॥

येला, कंकोल, पूगीफल, खदिर, शशी, जायपत्री, लवंगा,
बादामें, आकरोटें, खिसमिस, उत्तया आणवील्या सवंगा ।

गोडंब्या, नारिकेलें, खजुर आणि खडीशर्करा, शुद्ध, चीनी,
जीरें, शुंठी, मरीचें, हळदि बहुतशी, हिंगही, दारचीनी ॥ ४८ ॥

दाळिंबें, सोनकेळें, पनस, अननसे, जांबळें, मातुलिंगें,
अंबे, लिंबें, सुरंगें, टरबुज, पपये, अंजिरें, हें कलिंगें,
शेपें, शीताफळेंही, खरबुज, खिरणी, सुंदरें तूत, बोरें,
सप्ताळें, ऊंस पुंडे, कविठ, कमरखें, वाळकें सूक्ष्म थोरें ॥ ४९ ॥

गोभूम, तांदुळ, तुरी, मुग, माष, शाली,
तीळें, तुपें, गुळ, चणे, तिळ येति काळीं ।

पानें नवीं दळदरें रुचिरें विड्याचीं,
आसेति दिव्य कुसुमें बहु केवड्याचीं ॥ ५० ॥

सकल संपति यद्यपि आयती, । तदपि होति समस्तहि आयती ॥

चहुंकडे फिरती परिचारिका । बहुत भीति तया अविचारिका ॥ ५१ ॥

दळण, कांडण, पेषण, चाळणें, । वडूंचणें, निसणें, अणि गाळणें, ॥
 कणिक, शुद्ध पिठी, सपिठें, रवा, । म्हणति त्या गडुं आणिक ओलवा ॥ ५२ ॥
 सहज सुंदर सूदकुटुंबिनी । हलुच त्या मग येति नितंबिनी ॥
 वळवटें बळिती जिव आदिती । बहुत पातळ पापड लाटिती ॥ ५३ ॥
 विविध त्या मग घालिति लोणचीं, । तिरकुटें नसती अति वाणिचीं ॥
 सहज लग्न निघे बहु तांतडी । म्हणुनि होय पुढें अति तांतडी ॥ ५४ ॥

अपरिमित वडे हे वाळती कोहळ्याचे.
 दिवस जवळ आले बोलती सोहळ्याचे ।
 दढतर तिलवे हे गोड अत्यंत लाडू,
 प्रिय परम जसे हो सोयऱ्यां माजि साडू ॥ ५५ ॥
 निवडुनि शिशुपालाकारणे हा मुकासे
 अगणित भरती हे नित्य जेथें नकासे ।
 तदुपरि वरपक्षी लेहवी लोक खासे,
 घडि घडि जनकाच्या जो विचारास हांसे ॥ ५६ ॥
 अविनय तनयाचा देखिला स्पष्ट भारी
 नरपतिरमणी ते खोंचलीसे जिह्वारीं ।
 मुखकमल तियेचें स्वच्छ विच्छाय झालें
 तदुपरि अविलंबें आंग मोडून आलें ॥ ५७ ॥
 न कळत हृदयेशा स्वीय गेहास गेली
 निजकनकपलंगीं भामिनी ते निजेली ।
 वचन परिजनांसी चंद्रवक्त्रा वदेना
 तनयकृत विचारा व्यक्त होऊंच देना ॥ ५८ ॥
 नरपतिदुहितेला माय येतां दिसेना,
 तदुपरि मग तीचें चित्त कोठें बसेना ।
 घडि घडि निजगेहा आंत बाहेर येते,
 अनिमिष जननीची वाट बाला पहाते ॥ ५९ ॥
 त्वरित बहुत घाई होतसे आपतीची.
 क्षणहि मन न घाली सर्वथा माय तीची ।

तदपि परिजनांला हेतु याचा पुसेना,
 सुलज बहुगुणांची मायसीं जे रूसेना ॥ ६० ॥
 कुचकुच सख्यांची अन्यथा देखिलेली;
 मग परम शहाणी तत्त्व जाणोन गेली ।
 नरपतितनयेचा सर्व उत्साह आटे;
 प्रलयजलधि किंवा लोटला तीस वाटे ॥ ६१ ॥
 स्थगित मग मृगाक्षी ते घडी येक राहे,
 अति चकित दहाही शून्य दिग्भाग पाहे ।
 विसर तिस पडे हा कांहींही आठवेना
 हृदयकमलकोशीं दुःख हें सांठवेना ॥ ६२ ॥
 अनभिमत विचारें तें तिचें चेत लासे,
 विरहदहन आंगीं मागुतीं चेतलासे ।
 अपरिमित तिथेला येति तेणें उमासे
 घडिक म्हणति जाऊं प्राणही हे अमासे ॥ ६३ ॥
 क्षितिपतितनया जे मन्मथाधीन झाली,
 बहुत सबल तेव्हां मूर्च्छेना तीस आली ।
 परम विकल बाला नावरी जे शरीरा,
 धरणिवर पडे निश्चेतना ते अधीरा ॥ ६४ ॥
 तदुपरि सखिया त्या सर्व धांवोनि येती,
 नवकिसलयतल्पीं तीजला नीजवीती ।
 घडि घडि करिते हे भीमकी घालफेडी,
 अगणित ऋण किंवा मन्मथाचेंच फेडी ॥ ६५ ॥
 अनुपद तिस कोणी विंजणें जाणवीती.
 कितियक मग तेथें चंदनें आणवीती ।
 कितियक नलिनीचीं तें दलें कोमलेंसीं
 धरिति हृदयदर्शी संगतें शैवलेंसीं ॥ ६६ ॥
 तिजजवळि सख्यांचा बैसला थोर पाळा.
 कितियक रचिती त्या दिव्य कर्पूरमाळा ।

कितियक मणिबंधीं बांधिती त्या मृणालें, ।
 म्हणतिच 'शिशुपाला, हो तुझें तोंड काळें' ॥ ६७ ॥
 परम विकल तत्वी हालवील्या न हाले,
 सशपथ सखियांनीं बोलवील्या न बोले ।
 सहज यदुपतीचें नाम जे घेत आहे,
 उघडून मग डोळे तीकडे मात्र पाहे ॥ ६८ ॥
 मुखरणि सखियांची सर्व संमर्द वारी.
 बहुत जवळि केली भूपतीची कुमारी ।
 हळुहळु मग काढी श्रीपतीचीच वार्ता.
 न वदत तिजशीं हे बोलती तीस धूर्ता ॥ ६९ ॥
 यदुपतिपदवार्ता तन्मुखांतून येतां,
 लगबग बहु झाली मूर्च्छयेलागिं जातां ।
 सकल सखयेसी भीमकी वाक्य बोले
 सहज मृदु, जयाशीं काय पीयूष तोले ? ॥ ७० ॥
 कळत कळत होशी आजि कां तूं अजाणा ?
 अझुणवरि कशी या नेणसी पंचबाणा ? ।
 अति कठिण, सये, हें चाप याचें जळेना !
 त्वरित बहुत याची कां चिंता पाजळेना ! ॥ ७१ ॥
 व्यजनपवनयोगें होतसे हा उबारा,
 अनिश तपति किंवा सूर्य येकत्र बारा ।
 खुपति मज शरीरीं सर्व तल्पप्रसूनें.
 निपटच, सखि, डोळेझांक केली प्रसूनें ॥ ७२ ॥
 किति दिस करपघ्नीं आपला जीव घालूं ?
 निशिदिन मदनाला कोठपर्यंत डालूं ? ।
 हळहळ बहु झाली, होय संसार वारा.
 मजवरि फिरली हे दैवदुर्वारधारा ॥ ७३ ॥
 रतिपति मज पाठीं कां, सये, लागला, ने, ?
 यदुकुलतिलकाचा हा कसा लाग लागे ? ।

दिवस कठिण कंठीं मी पराधीन बाला.

मुररिपुकरुणेचा नाढळे हा जिव्हाळा ॥ ७४ ॥

जिव बहु उबगे हा, गोष्टि कांहीं रुचेना,

निजहित मज आतां सर्वथा हें सुचेना ।

घडिघडि बहु, बाई, वोढती सर्व सांवा.

यदुपति मज भेटे कै जिवाचा विसांवा ? ॥ ७५ ॥

अघटित घटना हे मांडिली या विधीनें.

कठिण हृदय केलें कां कृपेच्या निधीनें ? ।

झडकरि जरि माझा येकदां जीव जाता,

निजकुलपुरुषार्थी बंधु निश्चित होता ॥ ७६ ॥

कनक रजत वेंचें नित्य खंडीच खंडी,

परि मन जननींचें पातकी हा विखंडी ।

न पुसत परभारीं चालवी राजकार्ये,

नरपतिपरिपाटी टाकिली या अनार्ये ॥ ७७ ॥

परम अधम रुक्मी हा महा तोंडखोडी,

नियतच वडिलांच्या जी विचारास मोडी ।

विकत कळि जयानें घेतली आजि मोलें,

अनुदिन बहु लागे बाप याच्याच बोलें ॥ ७८ ॥

श्रुतिनिवह जयाला बोलती 'नेति नेति,'

निजहृदयनिकेतीं नित्य योगींद्र नेती, ।

निशिदिन शितिकंठा हा जयाचाच धंदा,

घडिघडि बहु त्याची हे घरीं होय निंदा ॥ ७९ ॥

निजहित समजेना, लिस हा होय दोषें.

तरुन कितिक गेले पातकी नामघोषें ।

निजपदभजकांची हेलना होय जेथें,

त्वरित बहुत धांवे द्वारकानाथ तेथें ॥ ८० ॥

सकरुण भगवंता, जाशि तूं आज कोठें ?

तुजविण पडलें हें जाण संकष्ट मोठें ।

मजच वर न माने, लग्न वायां बधावें,
 झडकरि बहु माझ्या धांवण्या आजि धावें ॥ ८१ ॥
 विविधविषयतृष्णादुर्निवारप्रवाहीं
 पडति जन, तयांला नाठवे आजि कांहीं ।
 निजगुणसमुदायें यांस बोद्धन काढीं,
 झडकरि अथवा ये नाम नौकेस धाडीं ॥ ८२ ॥
 सहज घडुन आलें ये विदेशीं रहाणें ।
 तुजविण उगवी हे कोण माझीं रहाणें ? ।
 त्वरित बहुत आतां येकदां भेटि घावी,
 उचलुन अथवा हे आपुली दासि न्यावी ॥ ८३ ॥
 स्मरण तुज, मुकुंदा, कां नव्हे आजि माझे ?
 तुजविण मज माझा देह हा होय ओझे ।
 झडकरि अथवा हा नेशिना जीव देवा !
 रवितनय लुलायारूढ देखेन केव्हां ? ॥ ८४ ॥
 कृपादृष्टीं पाहें, मज कवण आहे यदुपती ?
 मला या दुष्टांचीं तिखट वचनें नित्य खुपती ।
 सुखें या प्राणेशीं नियतच पडो आजि विघडो,
 भवभिंदालेशश्रवण परि हें येक न घडो ॥ ८५ ॥
 महादैत्यश्रेणी अनुदिन असंख्यात वधिशि.
 प्रसंगीं ये कैसें अतिशयित ताटस्थ्य धरिशी ? ।
 जया सिंहा मत्तद्विरदकरटस्फोटन घडे,
 तयाला जंबूकापसददमनीं संकट पडे ! ॥ ८६ ॥
 गर्जेद्रासाठीं तूं झडकरि कशी टाकिशि उडी ?
 परामर्शां येशी द्रुपदतनयेच्या घडिघडी ।
 ध्रुवप्रल्हादादी प्रियतम महा होति तुजला.
 तयांपेक्षां कैसें निपट धरिशी दूर मजला ? ॥ ८७ ॥
 अनेकां जन्मांचा परिचय जयासीं बहु असे,
 तयां तूझें, कृष्णा, कठिण मन सर्वाहुन दिसे ।

जगज्जीवा, किंवा दुरितचय माझा बहुतसा

अकारुण्यें तूझ्या परिणत असा होय सहसा ॥ ८८ ॥

सुराराध्या देवी मजवरि उदासीन सकला

कशी जाली ? मी तों निपटच पडें आजि विकला ।

सहाकारी माझा यदुपति पहा आजिच अडे.

कसा येकायेकीं मजवरि महापर्वत पडे ! ॥ ८९ ॥

अवो बाले, बाले जडित तुज वाहेन बरवे.

तिहीं लोकीं तूझें अतिशयित सामर्थ्य मिरवे ।

मला तूं ये वेळे त्वरित जरि पावेसि जननी,

मनोभावे तूझें अनिश यश गाईन वदनीं ॥ ९० ॥

यथाकाळीं, काली, करिन भवदाराधन बरें.

महाकल्पांतींही उपकृति तुझी हे न विसरें ।

महेशे, कृष्णाचें त्वरित बहु आकर्षण करीं;

करीं, माते, आतां झडकरि मला येथुनि धरीं ॥ ९१ ॥

अनाथांचें नाथे, सुमुखि, विमुखी होसि मजशीं.

अवस्था माझी हे समजशि, वदों काय तुजशीं ? ।

प्रपंचीं ये होता बहुत मज तूझा भरंवसा.

जगन्माते, कैशी न पवसिच अद्यापि नवसा ? ॥ ९२ ॥

मला, माते, तूझा कवण महदन्याय घडला ?

तुला जेणें माजा विसर, गिरिजे, आजि पडला ।

करावा बंधूचा त्वरित वदनस्तंभ बगले

तुझें काहीं केल्या, जननि, मन अद्यापि नुगले ॥ ९३ ॥

अडे बंधुश्रेणी, सकल सचिवां मोहन पडे,

धुडावे दुर्वृत्त, प्रबळ शिशुपाला ज्वर जडे ।

प्रभावे हें तूझ्या, जननि, जरि अद्यापिहि घडे,

महाविद्ये, वंद्ये, तरिच घडलें कार्य विघडे. ॥ ९४ ॥

वसति करिशि, माते, नित्य मातंकवाटीं;

परि भजक तुझा हा मत्त मातंक वाटी ।

अमृतमय कृपेची दृष्टि हे पावलीसे,

तईहुन सुरवाडें सिद्धि फोंफावलीसे ॥ ९५ ॥

त्वरित तूं, त्वरिते, जरि पावशी, । तरिच दैवतशी मज भावशी ॥

विनवितें तुळजापुरवासिनी, । अभयदायिनि, शंभुसुवासिनी ॥ ९६ ॥

वचन आइक, कर्णपिशाचिके, । अतिनिगूढपराशयसूचिके ॥

तुजच सांप्रत हे एक मागणें । मदभिलाष हरीप्रति सांगणें ॥ ९७ ॥

फिरसि लोक तिन्ही वरयक्षिणी, । परम सावध हो हरिरक्षिणी ॥

झडपिशी दमघोषसुता जयीं, । पुरति सर्व मनोरथ हे तयीं ॥ ९८ ॥

वदत वदत ऐसें सांज होयास आली,

दिनकरकरलक्ष्मी सर्व संक्षीण झाली ।

मुखकमल तयेचें म्लान अत्यंत देखे,

म्हणवुनि कमलांचा बंधु बांधव्य राखे ॥ ९९ ॥

सहज दिनमणी हा अस्त होतांच एकी

प्रियतमविरहानें क्रंदती चक्रवाकी ।

विधिविहितनियोगें वारुणी आदरीली,

म्हणुनि चरम संध्या काय आरक्त झाली ? ॥ १०० ॥

तदुपरि उगवे हा चंद्रमा पौर्णिमेचा,

अनभिलषित अर्थी होय ये उत्तमेचा ।

द्विजपति विसरेना सर्वथा स्वीय दीक्षा,

कर पसरुन मागें वक्त्रलावण्यभीक्षा ॥ १०१ ॥

हिमकरकर जैसे कांतिपूर स्रवेती,

हलुच तसतसे ते चंद्रकांत द्रवेती ।

क्षुधिततर चकोरां पारणें थोर जालें,

मुकुलित कुमुदांला जन्मसाफल्य आलें ॥ १०२ ॥

विलसित अवधें हें भीमकीला न सोसे

अविरत मग टाकी निःसहांगी उसासे ।

क्षणभरि सखियेचा हात घेऊन हातीं

ससलिल बहु केलीं बोलतां नेत्रपातीं ॥ १०३ ॥

अमृतमय शरीरी बोलती लोक सारे,
तदपि, कुमुदबंधू, वर्तसी तूं कसा, रे ? ।
सहज विमल तूं तों बाल रत्नाकराचें
असुनि, धरिसि कैसें नाम दोषाकराचें ? ॥ १०४ ॥

असेस चंद्रा गुरुदारगामी । प्राणास झालेंच उदार, गा, मी ॥
या पातकें होउन राजयक्ष्मी । गमाविली तां द्विजराजलक्ष्मी ॥ १०५ ॥

जिवलग सखये, तूं होमि सर्वा अपेक्षा
तदपि करिसि कैसी आजि माझी उपेक्षा ? ।
कळत कळत तां ही हातिचें सोडिजेतें,
नियतच तरि काळें या मला वोढिजेतें ॥ १०६ ॥

तुहिनकर नव्हे, हें बीज चिंतालतेचें,
विकसित अथवा हें पुष्प उद्वेगतेचें ।
अभिनव मदनाचें छत्र किंवा उभारें,
युवतिजन जयाच्या दर्शनमात्र भारे ॥ १०७ ॥

नभ धवलित केलें, विश्व आनंदवीलें,
परि विरहिजनाचें चित्त उन्मादवीलें ।
क्षणभरि मज बाई याकडे पाहवेना,
प्रलयदहनकल्प स्पर्श हा साहवेना ॥ १०८ ॥

मज निज नलगे, हे वैरिणी शेज झाली,
तगमग सुटलीसे, राति मध्यास आली ।
क्षणभरि सपनींही कृष्ण दृष्टी पडेना,
नयनसलिलयोगें चित्रिचा सांपडेना ॥ १०९ ॥

अवसर समजेना, सारिका फार बोले,
शुकवचनविलासें चित्त अत्यंत सोले ।
अद्भुणिहि न वचे हा चंद्र अस्ताचलासी,
यदुपतिविरहाची बैसवीली कळाशी ॥ ११० ॥

चंद्र सोदर सये गरलाचा, । भाव काय समजे दुरळाचा ? ॥
ये शशांक मदनास सहाया, । मी अशक्य परि यास सहाया ॥ १११ ॥

दुःख दारुण सये विषयाचे । नित्य नूतन चढें विष याचें ॥
 लग्न निश्चित असे परवांचें । मी कशी परि अतःपर वांचें ? ॥ ११२ ॥
 बंधु देइन म्हणे शिशुपाला । कां कृपा तुज नयेच कृपाला ? ॥
 दीनवत्सल, दयःनिधि, ऐशीं । बीरुदें हरि गमाविशि कैशीं ? ॥ ११३ ॥
 सांबळ्या, सगुण नंदकुमारा, । राजसा, त्वरित ये सकुमारा ॥
 मन्मथें झडपिलें मन माझें । झाडणी करिल पाउल तूझें ॥ ११४ ॥
 जन्म घेशि हरि यादववंशी । देवही उतरती निजअंशी ॥
 अंगनेस मज येव करावें । हें जगांत बहु नांव करावें ॥ ११५ ॥
 पाव तूं त्वरित, नंदकिशोरा । राधिकावदनचंद्रचकोरा ॥
 रातलें मन तुझें पदपद्मीं । नित्य वीट उपजे निजसद्मीं ॥ ११६ ॥
 नंदगोपतनया, अनया, रे । या कसा विसरसी विनया, रे ? ॥
 व्यापिलें मज, मनोहरवेषा । देवकीसुकृतसारविशेषा ॥ ११७ ॥
 अंतरीं सुख तुझें बहु दाटें । हें वृथा सकल वैभव वाटे ॥
 एक वेळ मजसन्मुख यावें । श्रीहरी, चरणदर्शन द्यावें ॥ ११८ ॥
 गोपिकांसि, हरि, दर्शन देसी । भावपूर्वक अपूर्व वदेसी ॥
 घाणती घुरत ज्या कुलटा रे । पंथ हा, हरि, तुझा उलटा रे ॥ ११९ ॥
 द्वारकानगरनीरजनेत्रा । काय होति मजहून पवित्रा ? ॥
 सुंदरा तरि, हरी, अथवा रे । हा विवेक अवघाच निवारें ॥ १२० ॥
 श्यामसुंदर सखा वनमाळी । आणिं सत्वर, सये, गुणशाली ॥
 चाळितां सकल विश्व विसावा । आठवे पुरुष पंचविसावा ॥ १२१ ॥
 होय जें प्रकट गोवळवंशी, । वाजवी मदनमोहन वंशी, ॥
 वागवी निज सिंदोरिस अंसीं, । ब्रह्म तें, सखि, सनातन गंसीं ॥ १२२ ॥
 नीलनीरजदलद्युति भासे । देवढें चरण नित्य उभासे ॥
 आणि त्यास, सखि, लागुन पायां । जाय हें वय अमोलिक वांया ॥ १२३ ॥
 हा मनोगज अनावर मातें । नावरे मज, चराचरमाते ॥
 सिंहवाहिनि, शिवे, जगदंबे, । रक्षि तूं, प्रणतभक्तकदंबे ॥ १२४ ॥
 हे राति आली अति अंधकारी । तूं रक्षि येथें मज, अंधकारी ॥
 वृषध्वजा, विश्वपते, पुरारे, । केला नसे मन्मथ तां पुरा रे. ” ॥ १२५ ॥

वाक्यें इच्या दुःखित फार झाली । सखी तिशीं स्पष्ट वदों निघाली ॥
 करद्वयें ते उठवि तयेला, । जीणें असे उत्कट शोक केला ॥ १२६ ॥
 “ मी काय नेणें, सखि, मन्मथातें ? । आयीकतां या श्रमशी कथातें ॥
 हे वेदना काय तुलाच व्हावी । लोकत्रया मन्मथ आगि लावी ॥ १२७ ॥
 पतिव्रता गौतमधर्मपत्नी । ते बंचवीली परम प्रयत्नी; ॥
 ज्याच्या प्रसादें द्विजराज रोगी, । ज्याच्या भयें होय कुमार जोगी ॥ १२८ ॥
 हें घेतलेंसे व्रत सैनिकाचें । नसे जयाला भय लौकिकाचें ॥
 जो बायकांचा अति घात केला । त्याचा तसा प्रत्यय यास आला ॥ १२९ ॥
 निदान तूं जे सकला सुखाची । ते घल्लरी होशि महाविखाची ॥
 अशी निरुद्योग कशी बसेसी ? । पडेसि यत्नेविण तूं भसेंसी ॥ १३० ॥
 लज्जा तुझी हे परती सरेना । पंचेषु तो हा तुज वीसरेना ॥
 डसे तुला कृष्णभुजंग, बाई । उपाय येथें करिजेल काई ? ॥ १३१ ॥
 क्षणेक आतां तकवा धरावा । स्वपत्रिकालेख तया करावा ॥
 मदीय शिक्षापन तूज तैसें । नटापुढें नर्तन होय जैसें ॥ १३२ ॥

हें आयके वचन कुंडिननाथपुत्री.

ते काय होय विदुषी मग दीर्घसूत्री ? ।

जे आणवी त्वरित रत्नजडीत दौती,

ते लेखणी, रुचिर कागद घेय हातीं ॥ १३३ ॥

बाला भीमकसार्वभौमदुहिता, जे गांजिली सोदरें,

पूर्वींपूर्वक पत्रलेखरचना केली तिणें आदरें ।

स्वीयोदंतनिवेदनोक्तिपठनीं अत्यंत अध्यापिली,

श्रीकृष्णानयनार्थ हे निजसखी किंवा असे योजिली ॥ १३४ ॥

कथा हे कृष्णाची सकल जगदानंदजननी

मनोभावं ईचें श्रवण करिजे नित्य सुजनीं ।

प्रसंगीं श्रोत्यांचे सकलहि महादोष हरती;

यदूत्तंसप्रेमें विषयरसगोडी विसरती ॥ १३५ ॥

॥ इति श्रीमद्भगवद्भक्तपदानुरक्तकविसामराजविरचिते रुक्मिणीहरण-
 काव्ये पत्रिकालेखो नाम तृतीयः सर्गः ॥

सर्ग चवथा



ते भीमकी सर्व उपाय जाणे । वैदग्ध्य तीचें तिस एक बाणें ॥
सुदेव नामा द्विज सोमयाजी । स्वकीय दौत्यार्थ मनांत योजी ॥ १
जो वेदवेदांगतदर्थवेत्ता, । लक्षांमधें जो द्विज येक वक्ता, ॥
कथा, पुराणें, इतिहास जाणें, । तो काय हे लौकिकरीति नेणें ? ॥ २ ॥
अत्यंत आराधक केशवाचा । नामें करी नित्य पवित्र वाचा ॥
बोलोन जो गोड बहूत आहे । असत्य ज्याला सपनीं न साहे ॥ ३ ॥
तो आणवीला अति गुप्त वाटे । तथापिही साध्वस ईस वाटे ॥
हळू हळू तीजसमीप आला । तेणें नमस्कार त्यास केला ॥ ४ ॥
बसावया आसन देववीलें । सखीकरें अर्चन त्यास केलें ॥
मंत्राक्षता हा द्विज तीस देतां । म्हणे, “ वर स्वेच्छित पाव आतां.” ॥ ५ ॥
अशांत आली तिजला त्रपा हे । सखीकडे किंचितमात्र पाहे ॥
ते भाव तीचा समजोन गेली । त्यासीं सखी वाक्य वदों निघाली ॥ ६ ॥

विषयविषधरीं हे डंखिली आजि भारी.

कवण पुरुष येथें निश्चयें यास भारी ? ।

झडकरि बहु आणीं गारुडी द्वारकेचा;

त्वरित बहुत राखें प्राण ये दारिकेचा ॥ ७ ॥

मुद्रामुद्रित पत्रिका करुनि ते विप्रापुढें ठेविली.

तेणें ते उचलून भीमकसुता सव्यें असे घेतली ।

येकाकी अवधी त्यजून सुकृती तो द्वारके चालिला,

जेणें श्रीपतिपादपंकजयुगीं आत्मा असे वाहिला ॥ ८ ॥

ते बोळवीत कितियेक त्यास आली;

तेथेंच ते सहचरी मग राहियेली ।

बाला विषण्ण तितक्यांतच फार भागे,

कृष्णास ते हलुच तोंडनिरोप सांगे ॥ ९ ॥

“ सर्वोत्तमा, उत्तम पाय तूझे । देखोन हे नेत्र निवोत माझे ॥

पाहें तुझी वाट, अनाथनाथा । सनाथ कै हा परि होय माथा ? ॥ १० ॥

न सांपडे रूपठसा असा हा । केले जरी तां अवतार दाहा ॥
 ते कोण तूला नवरी वरीना । मनामधें पाय तुझे धरीना ? ॥ ११ ॥
 महाभुजा, राजकुलावतंसा, । मनोरमा, मानसराजहंसा, ॥
 चातुर्य तूझें कवणांत आहे ? । या क्षीरनीरा निवडोन पाहें ॥ १२ ॥
 सर्वत्र उच्चावच भेद आहे । बरें विचारून मनांत पाहें ॥
 दिसेत हें पांडुर तक्रदुग्धें । जाणोन ध्यावीं परि हें विदग्धें ॥ १३ ॥
 मी तों नसें, रे, तुज पारखीसी । पदोपदीं कां मज पारखीसी ? ॥
 मी जाणतें केवळ जो हरीसा । तो आजि होसी मज जोहरीसा ॥ १४ ॥
 माझा जळो हा जिव वीसराळ ! । तूं तों जगन्नाथ महाकृपाळ ॥
 वाटे तुझें चित्त सहस्र ठायीं । हा चालला प्राण तुझेच पार्यी ॥ १५ ॥
 तूझी कृपा पातळ फार झाली । तेणें दशा हे मज आजि आली ॥
 गळेत नेत्रांतुनि वारिधारा । तूं पाव शोकार्णवकर्णधारा ॥ १६ ॥
 स्थळांतरीं देइल तात जेव्हां, । हा प्राण मी ठेविन काय तेव्हां ? ॥
 घडो न माझी तुज आजि हिंसा । या सोदराचा जिव होय हिंसा ॥ १७ ॥
 तथापि मी हे विनती करितें । त्यजूं नये ये निज किंकरीतें ॥
 जाईल हा केवळ जीव माझा । जगामधें लौकिक होय तूझा ॥ १८ ॥
 मी काय नेणें तुज मानसींही ? । नसे तुझा हा अभिमान सिंहीं ॥
 हा देह माझा, हरि, भागलाहे । गोमायु कैसा हरिभाग लाहे ? ॥ १९ ॥
 प्रसन्न, देवा, मुखचंद्र तूझा । ध्यातो सदा चित्तचकोर माझा ॥
 मी चातकी, तूं घननीळ, कृष्णा, । तथापि पाहें नव जाय तृष्णा ॥ २० ॥
 तूझे पदीं नित्य अनंग नाचे । तूं भूलवीशी जन अंगनांचे ॥
 त्या गोपिकाही असती सदेवा । तूं पावशी ज्या असर्तीस, देवा ॥ २१ ॥
 मी नंदिनी राजस भीमकाची । होईन दासी घरिंची फुकाची ॥
 पावेन तूझ्या चरणारविंदा । प्रसाद ऐसा करिजे मुकुंदा ॥ २२ ॥
 हा जीव माझा तुजला न लाहे । करीन याची तरि आजि लाहे ॥
 कामानलीं आहुति इंद्रियांची । देईन हें निश्चित जाण यांची ॥ २३ ॥
 तूं आजि माझी करिशी उपेक्षा । मी जीवनाची न धरीं अपेक्षा ॥
 जसा तसा केवळ काळ कंठीं । प्रस्थान मत्प्राण करित कंठीं ॥ २४ ॥

असे नसे ग्रंथिस पुण्य कांहीं । जेणें तुझें मी पदयुग्म पाहीं ॥
 आतां कृपा केवळ तां करावी । स्वकीय दासी स्वकरीं धरावी ॥ २५ ॥
 फासां पडे केवळ मी कुरंगी । ये पंजरीं, रे, अडके विहंगी ॥
 पंकीं पडे दुर्बळ गाय जैशी, । पदोपदीं व्याकुळ होय तैशी ॥ २६ ॥
 तूं सोडवीं जीवविहंग माझा । होईल येणें पुरुषार्थ तूझा ॥
 त्वन्नाममुक्ताफलमात्र चारा । तुझे पदीं केवळ यास थारा ॥ २७ ॥
 जैसें तुला मी नवरी न मानें, । करूं नको ज्येष्ठ कदापि मानें ॥
 मी धाकटी होइन धाकटीची । दासी करीं, रे, मज शेवटींची ॥ २८ ॥
 करीन हे केवळ पादसेवा । घरामधें हा न करीन हेवा ॥
 सेवीन पादोदक नित्य तूझें । टाकीन देवा अभिमानवोझें ॥ २९ ॥
 लावीन तूझा पदरेणु भाळीं । उच्छिष्ट सेवीन यथोक्त काळीं ॥
 त्वत्पादनिर्माळ्य धरीन माथां । गाईन, देवा, भवदीय गाथा ॥ ३० ॥
 मागीं तुझें लोचनयुग्म लागे । त्वच्चिंतनीं मानस नित्य भागे ॥
 झाली असे हे वचनीय सीमा । तूं सर्व जाणेशि, गुणाभिरामा ॥ ३१ ॥
 माझे मनीं जाण विकल्प नाही । करूं नको आणिक कल्पनाही ॥
 धरूं नये संशय यावयाचा । पुढें नये, रे, रस या वयाचा ॥ ३२ ॥
 अनर्कसंपर्क कदापि, पाहें । शुचिन्नता हे नलिनी न साहे ॥
 वसेत नाना विपिनांत वल्ली, । अनादरीना सहकार मल्ली. ' ॥ ३३ ॥
 हा प्राणनाथास निरोप सांगें । विप्रा, तुला आणिक येक मार्गें ॥
 हे गोष्टि कोणास कळों न द्यावी । गुरूपदेशाहुनि गूढ ध्यावी ॥ ३४ ॥
 म्यां वांचणें हें त्वदधीन झालें । हाता तुझ्या हें यश थोर आलें ॥
 धर्मामधें उत्कट धर्म, पाहें । परोपकारासम कोण आहे ? ॥ ३५ ॥
 द्विजा नको फार विलंब ला । कदापि तूं रिक्त नकोच येऊ ॥
 जाणेश तूं तेथिल सर्व दीक्षा । करून बोलें समयप्रतीक्षा ॥ ३६ ॥
 जो द्वारकेची करि पातशाही । वरील तो काय जशातशाही ? ॥
 त्याचे मनीं हा मज ठाव व्हावा । प्रसंग ऐसा बरवा पहावा ॥ ३७ ॥
 कार्यातरीं सक्त असेल जेव्हां, । करूं नको गोष्टि मदीय तेव्हां ॥
 होईल आकस्मिक हे अवज्ञा । उपाय खुंटे अवघाच, विज्ञा ॥ ३८ ॥

मार्गीं चुकावून समस्त मेंटें, । तूं द्वारकापत्तन पाव नेटें ॥
 ज्याचे पदीं हा दड भाव माझा, । तो सर्व निर्वाह करील तूझा ॥ ३९ ॥
 अपार संसारसमुद्र पाहीं । तरावया यास उपाय नाही ॥
 तें द्वारकेचें घननीळ तारूं । येवोनि येथें, मज शीघ्र तारूं ॥ ४० ॥

माझा असे परम दारुण ज्येष्ठ बंधू;
 चैद्येश्वरा अभिलषी अविवेकसिंधू ।
 धाकेत हे नव, पुरातन कारभारी;
 यांचे मतीस बहु होय विकार भारी ॥ ४१ ॥
 तूं मायबाप कुळगोत समस्त माझें;
 मी धाकटें निपट बाळक आजि तूझें ।
 तूं येकदा परमजीवन दान देई.
 तो देवकीतनय घेउन शीघ्र येई.” ॥ ४२ ॥
 नरेंद्रदुहिता असें हळुहळू जन्ही बोलते,
 प्रभातसमयप्रभा तदपि दुष्ट डोकाविते ।
 चरित्र समजोनि हें स्तिमित राहिली भीमकी
 द्विजास म्हणते “ द्विजा, परम शीघ्र तूं जाय,” कीं ॥ ४३ ॥
 विहंगमकुळें महाविटपिकोटरीं बाहती.
 सुशीतल हळूहळू सुरभि वातही वाहती ।
 विदर्भभवनीं उठे विविधवाद्यसंघोष तो,
 अनेकनुतिपाठकस्तुतिभरेंच जो पोषतो ॥ ४४ ॥
 कलकलति कपोती, पूर्व दिग्भाग हांसे;
 हळुहळू मग तेणें चंद्र निःश्रीक भासे ।
 तशिच उडुगणाला तूटि येऊं निघाली;
 तदुपरि तनुता हे दीपशोभेस आली ॥ ४५ ॥
 गलबल बहु जाली दासिकांची पहांटे,
 म्हणवुनि परते हे मायचा धाक वाटे ।
 सकल निजसख्याही लागती जों उठायी,
 झडकरि तंव आली भीमकी पूर्वठायां ॥ ४६ ॥

चिरतर व्यवसायें भागली फार बाळा.

क्षणभरि तिस लागे जागृतीमाजि डोळा ।

तदुपरि गरुडीं हे कृष्ण आरूढ देखे,

यदुतिलक जिचे हा गुंतला पूर्ण भाके ॥ ४७ ॥

अति रुचिर विकासे कांस पीतांबराची,

प्रकट परम झाली मूर्ति त्या श्रीधराची ।

निरुपम उमटे हे कुंडलांची झळाळी,

मणिमयमुगुटाची दीप्ति फांके निराळीं ॥ ४८ ॥

अभिनव वनमाळा कंठदर्शी विलासे.

मुखकमल इचें तो देखतां देव हांसे ।

यदुपति अवतारी, जो गदाचक्रधारी,

झडकरि इजसाठीं धाविलासे मुरारी ॥ ४९ ॥

हल्लुच जंव पलंगीं कृष्ण येवोनि बैसे,

मुकुलित तंव होती हे इचे नेत्र तैसे ।

क्षणभरि निजअंकीं भीमकी बैसवीली,

मुखकमलिं तियेच्या स्वीय तांबूल घाली ॥ ५० ॥

तदुपरि रव बाळा आयके सारिकेचा,

यदुपति मग तेणें हारपे द्वारेकेचा ।

खडबडुन उठे ते भीमकी नित्सुरीशी,

मुखकमलसुगंधें लाजवी कस्तुरीशीं ॥ ५१ ॥

तदुपरि निजशय्या चांचपों जों निघाली,

हरिचरणवियोगें घाबरी फार झाली ।

उठवुन सखियांतें दीप लावोन पाहे.

न लगत निधि हातीं, ते यथावस्थ राहे ॥ ५२ ॥

पक्षद्वारें विप्र बाहेर आला । क्षेमाशंसी त्याजला काक गेला ॥

जैसा देखे पूर्णकुंभद्वयाला, । तैसा त्याला पूर्ण आनंद झाला ॥ ५३ ॥

सवत्स त्या सन्मुख गाय आली । सुवासिनीची मग भेट झाली ॥

देखोन सालंकृत कन्यकेला, । मुहूर्त तेणें अति धन्य केला ॥ ५४ ॥

अनुपद मग तेथें पातली होमवेळा,
 म्हणवुन मग तेणें घाबरा विप्र जाला ।
 अविदित निजगेहा ये महातांतडीनें.
 विधि विहित तयाचा होय येके घडीनें ॥ ५५ ॥
 उदयगिरिशिरीं हें भानुबिंब प्रकाश,
 रजनिजनित जेणें कोकशोकाग्नि नासे ।
 मुकुलित कमलांचा भार उल्लास पावे.
 मधुकरपटलीला बंधनिर्मुक्ति फावे ॥ ५६ ॥
 द्विज सविनय वंदी सूर्यनारायणाला;
 क्षणभरि मग ठेवी वेदपारायणाला ।
 वचन गृहपतीसीं व्यक्त बोले तपस्वी,
 “ मज गुरुतर कार्यीं तां करावें यशस्वी ॥ ५७ ॥
 सकळहि निजपोष्यें रक्षिं तूं आश्रयाशा;
 तुजविण मज नाहीं आणखी आश्रयाशा ।
 सद्य उभयकालीं हव्य घे निव्य होमीं.
 यदुतिलक पहाया चालिलोंसें, अहो, मी. ” ॥ ५८ ॥
 प्रवासविधि आदरें त्वरित फार केला असे.
 निदेश नृपनंदिनीविहित मानसीं हा वसे ।
 कमंडलु करीं धरी, स्मरणमालिका आदरी,
 घरींहुन निघे महामुदित होय जो अंतरीं ॥ ५९ ॥
 अतिसभय उलंघी हा पुरद्वार जेव्हां,
 घरिंहुन सुटलोंसें वाटलें त्यास तेव्हां ।
 यदुपतिपुरमार्गा रोधिती राजसेना,
 तदपि हरिकृपेनें यास कोणी पुसेना ॥ ६० ॥
 तदुपरि मग त्याची अंगना होय जागी.
 “ त्वरित उठ ” म्हणे हे कन्यकेला बजागी ।
 घडिघडि वदलें जे वल्लभासी चिरीटी,
 म्हणवुन बहुधा हे होय ऐशी करंटी ॥ ६१ ॥
 न पुसत गृहिणीला द्वारके विप्र गेला,
 म्हणवुन इजला हा थोर संताप आला ।

त्वरित बहुत गेली लांसि धांवोन तेथें,
 नरपतितनया हे बैसली आंत जेथें ॥ ६२ ॥
 बहुत मुखबलें हे फार बोलों निघाली,
 तदपि नृपसुतेनें आदरें बैसवीली ।
 हळुच तिस खुणेनें हे निवारीत आहे,
 तदपि परम अज्ञा बोलतां ते न राहे ॥ ६३ ॥
 “अलगट बहु होशी, ढाल; हें काय केलें ?
 लटिकपण कसें या सोदरा आणियेलें ? ।
 न पुसत पति माझा धाडिला हा विदेशा.
 झडकरि तुझिया या आगि लागो निदेशा ! ॥ ६४ ॥
 घडिघडि अशनाला मागती जें अपत्यें,
 उगिच मज दिलीं हें व्यर्थ कां गार्हपत्यें ।
 हळुहळु सरती या सर्वही दर्भमुष्टी.
 घृतविरहित, बाई, चालती काय इष्टी ? ॥ ६५ ॥
 निपट अपुरती हे बुद्धि या वल्लभाची,
 उगिच विजवटी हे आणिली काल भाची ।
 क्षणभरि मज दृष्टी नावडे ज्येष्ठ धाडी,
 अझुणिवरि इला हा सासुन्याही न धाडी ॥ ६६ ॥
 सकलहि करिजेते जीव देऊनि वाणी,
 परि विखळ मिळाली सून मोठी निवाणी ।
 तिजहुन नवसांची नाति झाली तिवाटी,
 अनिश सहचरींशीं खेळतां धान्य वाटी ॥ ६७ ॥
 अवगुण नणंदेच्या चोरट्या पोरट्यांचे ।
 घडिघडि किति सोसूं सांग या कारट्यांचें ? ।
 मज तरि सपनींही हा दिसेना अधेला,
 अझुणि तरि न लागे आगि यांच्या क्षुधेला ॥ ६८ ॥
 अति मधुर न साहे, कोरका कोरण्याला;
 अझुणिवरि समस्तें नित्य धाकों कण्यांला ।

रुचिर बहुत लागे भाकरी नाचण्यांची,
 जिजवरि मज भाजी आवडेना चण्यांची ॥ ६९ ॥
 हलुहलु जरि सासू होय अत्यंत वृद्धा,
 तदपि बहु भुकेनें होतसे नित्य क्रुद्धा ।
 निरुपम घरिंचा हा जांच कोणास सांगों !
 घडिघडि उसनें मी धान्य कोणास मागों ? ॥ ७० ॥
 परम विरस वाक्यें बोलतें जों असाळी,
 तंव नरपतिपत्नी येतसे तेच काळीं ।
 लगबग उठतां हे राजकन्येस जाली,
 परि बहु अविदग्धा बोलतां ते न भ्याली ॥ ७१ ॥
 हलुच तिस म्हणे हे, “गागसी कां, गव्हारे ?
 गृहविषयक चिंता सर्व येथून वारे ।
 जडित वलय तीणें हातिचें काढियेलें,
 द्विजपतिगृहिणीला गुप्तसैं अपियेलें ॥ ७२ ॥
 रुचिरतर तयेच्या वस्तु येतांच हातां,
 हलुच ‘पति नये कां’ ते म्हणे व्यक्त आतां ।
 परम परिजनांची दाटि होऊं निघाली,
 म्हणुन निजगृहातें ते चुकावून गेली ॥ ७३ ॥
 निशि दिवस जयानें सेविजे कृष्णवर्मा,
 द्विजतिलक न लागे तो कसा कृष्णवर्मा ? ।
 अपरिमित पवाडे देवकीनंदनाचे,
 विविध, रुचिर गातां थोर आनंद; नाचे ॥ ७४ ॥
 अनिश यदुपतीचा हा महाछंद लागे,
 म्हणवुनि अतिपंथा चालतां तो न भागे ।
 अति कठिण अव्हांटा चोखटा होति वाटा,
 हरिगुणकथनाचा फूटला ज्यास फांटा ॥ ७५ ॥
 सहज कठिण आहे काळ जो हा उन्हाळा,
 प्रगट परम तेथें होय माध्यान्ह वेळा ।

तद्वपि हरिकृपेची सावली यास आली,
 सहज निजसुखाची थोर विश्रांति झाली ॥ ७६ ॥
 त्रिविध मग तयाला पाठिचे येति वारे,
 त्रिविधहि परि जीहीं क्रूर संताप वारे ।
 अगणित सुकृतांचे सांठवी नित्य सांठे,
 अति तिखट तया कां मोडती द्वंद्व वाटे ? ॥ ७७ ॥
 द्विजवर निजमार्गीं नित्य येकांत सेवी,
 सहज हरिकृपेच्या जो सिदोरीस जेवी ।
 यदुपतिभजनाची लागली थोर गोडी.
 हलुहलु विषयांची वासना यास सोडी ॥ ७८ ॥
 तदुपरि उपदेशी आपल्या या मनाला,
 क्षणभरि परि नेदी ठाव जें कामनांला, ।
 सदनजनितचिंता सर्वदा जें न साहे,
 यदुकुलमणि जेथें नित्य येवोनि राहे ॥ ७९ ॥
 परम निलज चित्ता कां पडे हे कुटुंबीं ?
 तुजवरि विषयांची हे पडे नित्य झोंबी ।
 यदुपति तुजला हा ज्या घरांतून काढी,
 सद्यहृदय तो हा हार्तिचें काय सोडी ? ॥ ८० ॥
 लगवग करिसी हे, व्यर्थ हांवे भरेसी;
 क्षणभरि परि माझें तूं मला नावरेसी ।
 लुडबुड करिशी तूं जीपुढें, ते पुसेना;
 तदपि तुज विषादावेश कांहीं असेना ॥ ८१ ॥
 पुसत पुसत आली या शरीरा जरा हे,
 परि हरिभजनाची वासना वांझ राहे ।
 विषयबडिशलोभें गुंतसी मोहजाळीं;
 कवण विषय आतां सोडवी अंतर्काळीं ? ॥ ८२ ॥
 चलन वलन राहे, बोल भार्या न साहे;
 जवळि कधि न बाहे, नित्य सक्नोध पाहे ।

अङ्गुलि तरि, मना, तूं सांडि येची करावी;
झडकरि उगली हे शांतिकांता वरावी ॥ ८३ ॥

अनुभविशि शरीरीं यातना या उदंडा,
तदपि अङ्गुलि तूझा होत नाहीं उगंडा ।
घडिघडि युवतीच्या गुंतशी स्नेहपाशीं;
विषयविरति नाहीं सर्वथा तूजपाशीं ॥ ८४ ॥

निशिदिनिं परनिंदास्वाद घेतां न राहे,
क्षणभरि हरिनामस्पर्श जीला न साहे ।
अतिमधुर रसें हे सर्वदा तृप्त केली,
तदपि मज रसज्ञा काय उत्तीर्ण जाली ? ॥ ८५ ॥

अनिश परकलत्रालोकनाभ्यास ज्याला,
हरिचरणदिदृक्षा काय हे होय त्याला ? ।
म्हणुन घडिघडि हें लोचनें आंवरावीं,
हरिचरणचरित्रे अंतरीं हीं स्मरावीं ॥ ८६ ॥

क्षण परिचय झाल्या जन्मजन्मीं सुटेना,
परम विषम काळीं सोयरा जो विटेना ।
निधि निरवधि पुण्यें लाघसी जो फुकाचा,
विसरसि परि कैसा कंद तो चित्सुखाचा ? ॥ ८७ ॥

अनिश विधिनिषेधीं काल वेंचोनि गेला;
क्षणभरि हरि नाहीं ध्यानयोगास आला ।
गृहसुतधनदारा राहती सर्व येथें,
हरिविण तुज, मूढा, सोडवी कोण तेथें ? ॥ ८८ ॥

मजलि जवळि आली, हें अहंभाव ओझे
झडकरि त्यजि आतां; कोण अज्ञान तुझे ! ।
हळुहळु अवघा हा सोडि संसारधंदा,
क्षणभरि अवकाशें चिंतिं आनंदकंदा ॥ ८९ ॥

अङ्गुलि तुज मना हें काय कर्तव्य आहे ?
हरिचरणसरोर्जी लीन होवोनि राहें ।

स्मरण करिं हरीचें, व्यर्थ आयुष्य वेंचें;
 मरण जवळि आलें, काळ कोणास मेचे ? ॥ ९० ॥

दृढतर भगवंतीं पूर्ण सद्भाव ज्याचा,
 सहज मग तुटे हा वासना बंध त्याचा ।
 करुनि विषयसेवा वासना वा मुराली;
 त्रिभुवनपति त्याला दूर नाहीं मुरारी ॥ ९१ ॥

हरिपदिहुनि कैही चित्त ज्याचें निधेना,
 क्षणभरि विषयांचा वास नांवास घेना, ।
 गुणगणन हरीचें नित्य जेणें जपावें,
 भवसलिलनिधीचा पार तो येक पावे ॥ ९२ ॥

अगणित फिरशीं तूं, पामरा, हीन योनी
 अपर गति दिसेना, तूज जन्मा नयोनी ।
 निजगुरुचरणाब्जीं सवदा चित्त देई.
 हरिभजककुळीं हें जन्म मागोन घेई ॥ ९३ ॥

परति धरुनि आतां लाज तूं चित्स्वरूपीं;
 न कळत पडशी ये व्यर्थ मोहांधकूपीं ।
 कळस जरि तुझे ये कल्पनेचा ढळावा
 त्वरित गुरुकृपेचा सोहळा आढळावा ॥ ९४ ॥

त्यजुनि विषयधंदा सद्गुरूच्या नियोगें,
 सगुणभजनमार्गीं लाग सत्संगयोगें ।
 जंव जंव तुजमध्ये चित्स्वरूप प्रकाशें,
 तंव तंव अवघें हें गाढ मोहांध नासे ॥ ९५ ॥

विषयविषममार्गीं चालतां क्लेश होती;
 पदर धरुनि ओढी हे जगन्मुक्तिदूती ।
 हरिचरणसरोजीं क्षेत्रसंन्यास घ्यावा,
 तरिच मग न व्हावी हे परावृत्ति जीवा ॥ ९६ ॥

निरुपम ममतेची लागली दाट झाडी,
 त्वरित बहुत आतां पाय येथून काढीं ।

यदुपतिपदवी हे येकल्या तों न चाले;
 सहजच तुज साही आडवे शत्रु आले ॥ ९७ ॥
 अद्भुणि तरि विवेकें तूं विचारुनि पाहीं.
 गुरुविण तुजला हा सर्वथा मार्ग नाहीं ।
 सहज तुज यशोदापुत्र हा सांपडावा,
 कवण अपरजन्मीं योग ऐसा घडावा ? ॥ ९८ ॥
 क्षणभरि परि याचे पाय आतां न सोडीं,
 त्वरित गुरुपणाची लाविं यासींच गोडी ।
 बहुतच तुज जें कीं वाटती, रे, अशक्यें,
 सहज समजशी तें तत्त्वमस्यादिवाक्यें ॥ ९९ ॥
 गोकुळीं प्रकटली द्युति सांवळी,
 गोधनें द्रुमतळीं सहसा वळी ।
 जे सनातन जगत्रय सावली,
 तत्पदीं हृदयवृत्ति विसांवली ॥ १०० ॥
 द्वारकापतिपदांबुजमार्गीं
 लागलें मन, विटें अपवर्गीं
 वासुदेव मज कौस्तुभधारी
 आठवे नलिननाभ मुरारी ॥ १०१ ॥
 जो श्रुतींसहि अयोनिज वाचे
 तो सदैव तुज यो निजवाचे ।
चरणपद्म जयाचें
 जाण धाम विषयोर्मिजयाचें ॥ १०२ ॥
 जो परात्पर अगोचर वेदां,
 नातुडेच हरि जो मतभेदा, ॥
 गोपवेष मुरलीधर ध्यावा,
 तोच त्वां मुखिं अहर्निश गावा ॥ १०३ ॥
 जो नसोनहि असे परि साचा,
 जाण जो परिसही परिसाचा, ।

नाक नायक जया कर जोडी,

मानसा, करि तयाचिच जोडी ॥ १०४ ॥

कृष्णमूर्ति हृदयीं जडलीसे । तत्पदा दृढ मिठी पडलीसे ॥

विश्व हें सकळ तन्मय जालें । द्वैतभान अवधेंच उडालें ॥ १०५ ॥

माय, बाप, कुळगोत, विसांवा । सोयरा सजण हाच असावा ॥

अंतरंग तुज याहुन नाहीं । हें मना हित विचारुन पाहीं ॥ १०६ ॥

कृष्ण, केशव, जनार्दन, नामें । घेत जाय करितां निज कामें ॥

वासुदेव, घननीळ फुकाचा । सांपडे, निधि अनादिसुखाचा ॥ १०७ ॥

हा भवान्धि मजला न उलंघे । धुंडिता विषय मानस लंघे ॥

सांवळा, सगुण, जो अवतारी । कर्णधार उत्तरील उतारीं ॥ १०८ ॥

सोयरीं सकळ, सादर, मित्रें, । व्यर्थ जाण अनुकूल कलत्रें ॥

चित्त हें न लगतां भगवंतीं । सोडवी कवण येउन अंतीं ? ॥ १०९ ॥

ज्ञानराज मजला गुरु भेटे । शोकसागर समग्रहि आटे ॥

नित्य वोहट पडे ममतेला । ठाव होय चढता समतेला ॥ ११० ॥

हा भरें मज भवज्वर आला । ज्ञानराज मज वैद्य मिळाला ॥

मी उदास विषयांवरि जालों । सद्गुरु, शरण तूजच आलों ॥ १११ ॥

व्यापिलें मज मनोभवरोगें । जांचलों विषयसंचययोगें ॥

पादुकाभजनभेषज द्यावें । सद्गुरु, यश अमोलिक ध्यावें ॥ ११२ ॥

ओघ यति तुझिया स्तवनाचे । भारती बहुत यास्तव नाचे ॥

वेग जाय मुरडोन मनाचा । नित्य उत्सव तुझ्या नमनाचा ॥ ११३ ॥

मातलों धनमदें, जगदीशा । नाठवेशि मज, गोपतिवेषा ॥

वेदवेद्यचरिता, भगवंता । येईं मी शरण तूज, अनंता ॥ ११४ ॥

पुत्रमित्रपशुबांधवमोहें । नित्य संसृतिसुखांतचि पोहें ॥

नाठवें चरणपंकज तूझें । सोडवी कवण बंधन माझें ? ॥ ११५ ॥

झोंबलाच मदनानल आहे । रक्षिता कवण आणिक आहे ? ॥

मत्सरें हुरपळे मन माझें । यास जीवन पदोदक तूझें ॥ ११६ ॥


मोहमैद भुरळें मज घाली । वृत्ति हे तुज पराङ्मुख झाली ॥

घातला दृढ गुणत्रयफांसा । लाविशी हरि किती मज झांसा ॥ ११७ ॥

कृष्णजी, परमदीनदयाळा, । पावना, पतितपावनशीला, ॥
 सोयऱ्या, सुसखया, रण सोडीं । येक वेळ मज येथुनि सोडीं ॥ ११८ ॥
 आयके द्विज अजामिळ नांवें । ज्याजला पतितराज म्हाणावें, ॥
 उद्धरे निधि अनाचरणाचा । हा प्रताप तुझिया चरणांचा ॥ ११९ ॥
 रूप हें सहज सुंदर तूझें । नोळखें हृदय पामर माझें ।
 हें निरर्थक भरें बहु हांवें । या अनित्य विषयांवरि धांवें ॥ १२० ॥
 कोटि जन्म जपतां तुजला, रे । लाघसी अवचिता मजला रे ॥
 सांपडेस निज संचितठेवा । कोण यावरि विसंबिल देवा ? ॥ १२१ ॥
 निद्रितास मज जागृत केलें । हार्तिचें सकल संचित नेलें ॥
 तोडिलें सकल बंधन, बापा । कोण हे हरि तुझी अनुकंपा ॥ १२२ ॥
 खेळ हा सकल मोडुन नेला । थोर तां मज अनुग्रह केला ॥
 दावणीहुनि सुटे पशु जैसा, । होय मी सहज मुक्तच तैसा ॥ १२३ ॥
 नित्य संसृतिभयें सुखदुःखें । देखिलीं विविधरूप अनेकें ॥
 सोडवीं त्वरित, यादवराजा । गुंतसी कवणिया निजकाजा ? ॥ १२४ ॥
 तूजवीण मन पांगुल जालें । आंधळेपण मतीसहि आलें ॥
 ऊचलून कडिये मज घेई । कृष्णरूपजननी स्तन देई ॥ १२५ ॥
 तूं असोनि जननी कनवाळु । मी तुझें परमबाळ भुकाळू ॥
 काय होय अति वो रस तूझा । प्राण जाय तुजवांचुन माझा ॥ १२६ ॥
 मी विषण्ण विलपें परदेशीं । तूं कसें मज अनुत्तर देशी ? ॥
 वत्सले, त्यजुनि बाळक तान्हा । काय हा पळविशी निजपान्हा ? ॥ १२७ ॥
 बाळकें रुसतसे जननीसीं । काय माय रुसते परि त्यासीं ? ॥
 वासुरा त्यजुन गाय खडाणी । काय जाय पशुजाति अडाणी ? ॥ १२८ ॥
 श्वापदांत भयभीत वराकी । काय हे हरिणि पाडस टाकी ? ॥
 चारया जरि विहंगिणि जाते । ते फिरोन पिलियांप्रति येते ॥ १२९ ॥
 कोरडें मुख पडे बहु माझें । न द्रवे अझुनि मानस तूझें ॥
 म्यां किती तरि हरी विलपावें ? । कोण काळ तरि तारिल पावें ॥ १३० ॥
 कंठ हा गहिंवरें बहु दाटे । लाविं सत्वर मला निज वाटे ॥
 पंथ हा जरि तुझा उमगावा । पाश हा तरिच रे, उगवावा ॥ १३१ ॥

हा हरिस्तव पढे जन जो कीं, । तो कृतार्थ म्हणवी नर लोकीं ॥
 प्रेमपात्र हरिचें बहु व्हावा । संसृतिभ्रम तयास न व्हावा ॥ १३२ ॥
 बहुविध महायासें ऐसें मनाप्रति बोलतां,
 स्मरणहि शरीराचें ज्याला नसे पण चालतां, ।
 तदपि करुणासिंभू पंथा स्वकीय न टाकवी;
 जळनिधिमहासीमेमध्ये हळू हळू पाववी ॥ १३३ ॥
 नयनकमलें विप्राचीं तें क्षणेंच न्यहाळिती.
 कळस कनकप्रासादांचे जडीत झळाळिती ।
 तदुपरि पहा आलीं नामें तदीय मुखांबुजा,
 जय जय कृपासिंधो, बंधो मदीय, अधोक्षजा ॥ १३४ ॥
 यदुपतिपुरी विप्रातें ते दिसों जंव लागली,
 प्रणति भगवद्भक्तें तेव्हां असे मग घातली ।
 सजल नयनें झालीं, प्रेमें गळा बहु दाटला,
 अतिशयित हा रोमांचाचा समूहहि थाटला ॥ १३५ ॥
 कथा हे कृष्णाची सकल जगदानंदजननी.
 मनोभावें ईचें श्रवण करिजे नित्य सुजनीं ।
 प्रसंगें श्रोत्यांचे सकलही महादोष हरती.
 यदूत्तंसप्रेमें विषयरसगोडी विसरती ॥ १३६ ॥
 इति श्रीमद्भगवद्भक्तपदानुरक्तकविसामराजविरचिते स्किमणीहरणकाव्ये
 द्वारकादर्शनो नाम चतुर्थः सर्गः ।

सर्ग पांचवा



महापुण्यें राहे जलधिजठरीं हेमनगरी,
 धरी जे सद्भावें त्रिभुवननिधानास उदरीं ।
 तिच्या द्वारा आला द्विजवर महासंभ्रमभरें,
 कपाटें रत्नांचीं विलसति जयेलागिं रुचिरें ॥ १ ॥

फरा जिला द्वादश योजनांचा, । आधार जे केवळ सजनांचा, ।
 प्राकार जे सात धरीत आहे, । क्षणेक हा तीजकडेच पाहे ॥ २ ॥
 जे देखिली केवळ कांचनाची, । कृतार्थता होय विलोचनांची, ॥
 प्रवेशही ते नगरींत केला । जन्मांतरीय श्रम सर्व गेला ॥ ३ ॥
 असे तयां सप्त पुण्यांसमाना । उत्कृष्ट सर्वाहुनि ईस माना ॥
 प्रत्यक्ष जेथें भगवंत नांदे, । सौभाग्य हें याहुनि काय लाघे ? ॥ ४ ॥
 वाहे जिचा उत्कट धाक लंका, । धरीत आहे अलका कलंका, ॥
 जे लाजवीते अमरावतीला, । हा आदरी यादवराव तीला ॥ ५ ॥
 जेथें निर्धीच्या करिजेत पोती, । कल्पद्रुमांची तरि होय खोती, ॥
 घोरोघरीं पाळिति कामधेनू, । संपत्ति हे याहुनि काय वानूं ? ॥ ६ ॥
 लोटांगणीं येति महासमृद्धी, । लोळेति दारीं अणिमादि सिद्धी, ॥
 पावोनि अत्युत्कट संपदा या । चुकेतना जे निजसंप्रदाया ॥ ७ ॥
 बिदोबिदीं लोटति तें प्रवाळें । खेळेत मुक्तागण विप्रवाळें ॥
 जेथें नसे आदर माणिकांचा, । विचार कैचा परि आणिकांचा ? ॥ ८ ॥
 पाहोनि नानाविध आपणातें । कृतार्थ मानी द्विज आपणातें ॥
 चडूंकडे केवळ जातरूपें । कदापि दृष्टीं न पडेच रूपें ॥ ९ ॥
 संपन्न चिंतामणिसंदुकांनीं । बसेत सौदागर ते दुकांनीं ॥
 अधिष्ठिती तत्सुदती सज्यांला, । अनेक मुक्ताफळघोंस ज्यांला ॥ १० ॥
 वाजेत हे ताल मृदंग वीणा, । नाचेत त्या नृत्यकलाप्रवीणा ॥
 सबाळ कृष्णांघ्रिसरोरुहार्चा । करीत तच्चित्रचरित्रचर्चा ॥ ११ ॥
 वाटाबिदीं नामभरें अटाळ्या, । पौरांगना वाजवितात टाळ्या ॥
 घोरोघरीं उत्सव केशवाचा । गोविंद, दामोदर, हेच वाचा ॥ १२ ॥
 संमर्द जेथें भगवत्कथांचे, । जे हे समुत्पादक सत्पथांचे ॥
 उठेत नाना ध्वनि आरत्यांचे । कळेत ना पार अपार त्यांचे ॥ १३ ॥
 संवाद होती शुक्सारिकांचे । अखंड वैदांतिक कारिकांचे ॥
 ठेवूनियां मस्तक योषिदंकीं । कपोत हुंकार करी विटंकीं ॥ १४ ॥

द्विज नगर पहातां भ्रांत होवोनि गेला;

चुकत चुकत दैवें राजचौकांत आला ।

सभय यदुपतीच्या पावला द्वारपाळी,

हरिजवळि जयाला नेइजे द्वारपाळीं ॥ १५ ॥

निरुपम तंव देखे बाग, पीयूषवापी.

हरिगुण पिक गाती, नाचती ते कलापी ।

सहजच ऋतु साही होति येकत्र गोळा;

कर्धिहि न समजे हा पाउसाला, उन्हाळा ॥ १६ ॥

तशी असे अंगणभू नृपाची, । बसेत जेथें अति सज्ज पाची ॥

उठेत जेथें जलयंत्रधारा, । देवांगना नाचति निर्विकारा ॥ १७ ॥

गंधर्व जेथें करितात गानें, । स्वर्लोकवासी धरिती विमानें, ॥

मेळा मिळे उत्कट किन्नरांचा, । करी महा आदर तो नरांचा ॥ १८ ॥

झुलत ऐरावतकोटि जेथें, । उच्चैःश्रवे काय नसेत तेथें ? ॥

स्थळीं स्थळीं युद्ध करीत जेठी, । नरेंद्रही घेउनि येति मेठी ॥ १९ ॥

चहूंकडे रत्नजडीत जोतीं । गोपानशीला अगणीत मोतीं ॥

अशी असे राजसभा विशाला । चंद्रासही स्पर्शति चंद्रशाला ॥ २० ॥

वातायनें शोभति इंद्रनीलीं । दिगंतरें भासति सर्व नीळीं ॥

तशा हिऱ्यांच्या घडितां चिऱ्यांच्या, । परंपरा शोभति पायऱ्यांच्या ॥ २१ ॥

तदुपरि जंव वेंचे विप्र सोपानपंक्ती,

झडकरि तंव चारी आडव्या येति मुक्ती ।

ढकलुनि परत्या त्या तो पुढें चाललासे.

हरिचरणसरोजीं जीव हा ठेविलासे । २२ ॥

जय, विजय उभे हे त्या सभाद्वारदेशीं;

म्हणति, 'कवण येतो हा विचारा विदेशी' ।

क्षणभरि परि कांहीं त्यांकडेही न पाहे;

मुनिजनहृदयाचें लक्ष्य लक्षित आहे ॥ २३ ॥

सिंहासनीं श्यामल तेज भासें । देखोन जें यास निगूढ हांसे ॥

द्विजागमाचा हरि हेतु जाणे । अक्रूरहस्तावरि हस्त हाणे ॥ २४ ॥

सुरासुरांची मग दाटि देखे, । पदप्रणामीं बहु होति वाखे, ॥
 घेती किरिटांवरि वेत्रयष्टी, । तथापि शौरी न पडेच दृष्टी ॥ २५ ॥
 स्वर्लोकलोकाधिप वज्रपाणी । राहे उभा घेउनि तत्कृपाणी ॥
 तसाच तेथें यम दंडधारी । यथोचितस्थाननिदेशकारी ॥ २६ ॥
 आणीतसे तो मग पाशपाणी । कृष्णास गंडूषविधीस पाणी ॥
 उपायनें घेय मनुष्यधर्मा । कदा चुकेनाच मनुष्यधर्मा ॥ २७ ॥
 कृशानु तांबूलकरंक वाहे । पतद्ग्रही नैर्ऋत घेत आहे ॥
 हा वायु तेथें व्यजनास वारी । ईशान हा राजसभाधिकारी ॥ २८ ॥
 सहस्रपत्र स्फुट होय जैसें, । कलाधर छत्र धरीच तैसें ॥
 जे सात्यकी उद्धव भक्त भारी, । ते चामरें वारिति निर्विकारी ॥ २९ ॥
 हरीत ज्या इंद्रकिरीटशोभा । त्या पादुकांचा गरुडास डांभा ॥
 गणेश घे रत्नजडीत आसा । उभा असे टाकित जो उसासा ॥ ३० ॥
 अमात्यचूडामणि हे हरीचे, । जे एक रत्नाकर चातुरीचे, ॥
 चहूंकडे सर्व उभे रहाती, । तदस्थ गोविंदपदें पहाती ॥ ३१ ॥
 विलक्षणा तेथिल राजरीती, । देवांसही मानव नादरीती ॥
 हा विप्र येणें अति भीति वाहे, । मधें मधें थोकत येत आहे ॥ ३२ ॥
 कृष्णास दृग्गोचर विप्र झाला । तत्काल खालें उतरोन आला ॥
 सस्नेह वत्साप्रति गाय धांवें, । तसाच भक्तांप्रति देव पावे ॥ ३३ ॥
 पीतांबरचा बहु घोळ लोळे, । आकर्णपर्यंत विशाल डोळे, ॥
 आपाद कंठीं वनमाल घाली, । ते सांबळी सन्मुख मूर्ति आली ॥ ३४ ॥
 द्विजास तेव्हां न सुचेच कांहीं । पडे महानंदरसप्रवाहीं ॥
 स्तंबी चतुर्वक्त्र जयास बंदी, । तो कृष्ण त्याचे मग पाय वंदी ॥ ३५ ॥
 अर्धासनीं आणुनि बैसवीला । यथाविधीनें मधुपर्क केला ॥
 ब्रह्मादिकां जो हरि वोचकेना, । तो आजि याच्या उचिता चुकेना ॥ ३६ ॥
 अपूर्व वाटे सनकादिकांला, । तसें वसिष्ठादिक वैदिकांला ॥
 एतत्कृपागर्ब महा वहाती । परस्परें ते वदनें पहाती ॥ ३७ ॥

सुदेव नामा द्विज माज सोढी, । तें भीमकीचें मग पत्र काढी, ॥
म्हणे त्या श्रीहरि, 'राहवावें; । क्षणांतरीं हें मज दाखवावें.' ॥ ३८ ॥

द्विज परम शहाणा हा महा बोलकाही;
परि निपट निघेना त्या पुढें बोल कांहीं ।
घडि घडि जिभ जेथें चावले वाक्पतीची,
रदबदल न चाले सर्वथा दिक्पतीची ॥ ३९ ॥

तदुपरि मग सायंकाळिचा तास वाजे,
विविध रुचिर वाद्यध्वान गंभीर गाजे ।
अगणित मग येती दीपधारी, हिलाली;
यदुपतिनमनीं हे पंक्ति ज्यांची कलाली ॥ ४० ॥

बहुत जवळि आली हे समुत्थानवेळा
म्हणउनि विनयें हा षण्मुखें अर्ज केला ।
यदुपति उठतां हे वारि होऊं निघाली,
तदपि कितयिकांची दाटि अत्यंत झाली ॥ ४१ ॥

कषति परम जेथें अंगदें अंगदांसीं,
अपरिमित तशीं हें आयुधें आयुधांशीं ।
विलुठति पदपीठीं देव कोटीनुकोटी.
अहमहमिकतेनें धांवती वीर कोटी ॥ ४२ ॥

क्षणभरि तंव तेथें विप्र साशंक पाहे.
झडकरि कर त्याचा सात्यकी घेत आहे ।
तदुपरि अवरोधद्वारि किंचिद्विलंबे,
यदुपति मग पावे पार्थहस्तावलंबें ॥ ४३ ॥

दाशाहं हे अनुसरेत त्या नृपातें । संभाविलें मग यथोचित दृष्टिपातें ॥
अंतःपुर प्रविशतां मधुकैठभारी, । सर्वासही अति निषेधति वेत्रधारी ॥ ४४ ॥

संध्यामंडपमार्ग दावित असे मुख्य प्रतीहारिका.
'यावें, श्रीहरि ! कृष्ण ! यादवपते !' हें बोलती सारिका ।
संध्यावंदन आदरें करुनि जों गेला असे भोजना,
विप्राची तंव नारदें हलुच ते केली असें सूचना ॥ ४५ ॥

झडकरि जगदीशें विप्र तो आणवीला,
 अतिसुरभि फुलेलें आदरें न्हाणवीला ।
 तडप रुचिर लाखी उंच हा नेसवीला;
 सविनय मग पंक्ती आपुले बैसवीला ॥ ४६ ॥
 तदुपरि मग पंक्ती बैसती यादवांच्या,
 द्विज परिणत जेथें बोलती वेदवाचा ।
 फिरति बहुत तेथें देवदासीसहस्रें,
 सहजच निजतेजें वारिती जे तमिसें ॥ ४७ ॥
 कितिक मग बसाया देति या हेमपीठें.
 कितियक मग तेथें मांडिती रत्नताटें ।
 कितियक तरळा या लाविती दीपमाळा,
 कितियक मग तेथें वाढिती त्या सुशील ॥ ४८ ॥
 हलधर हरि दोघे बैसती येक ताटीं.
 त्वरित बहुत आली माय हे त्यांजसाठीं ।
 सकलयुवतिमान्या देवकी देवमाता,
 पुनरपि निजहस्ते वाढिते जे अनंता ॥ ४९ ॥
 क्षणभरि मग दारा येति त्या राजदारा,
 अति रुचिर पदार्था वाढिती ज्या उदारा ।
 हलुहलु सकाळांचीं भोजनें सांग होती,
 कनकघटित तस्ते दासिका आणवीती ॥ ५० ॥
 सुरभिसलिल देती कस्तुरी आंचवाया,
 स्थविर तदपि लागे मृत्तिका चांचपाया ।
 अभिनव नवलें या हांसती देवदासी;
 हलुच मग दटावी ते दरोगीण त्यांसी ॥ ५१ ॥
 अति रुचिर विड्यांची प्राप्ति सर्वास झाली.
 द्विजपतिस अनुज्ञा उद्धवें देववीली ।
 यदुपतिजनकाची जे असे होमशाळा,
 क्षणभर मग तेथें स्वाप जाऊन केला ॥ ५२ ॥

निजेल्याही रामायण आणि महाभारत पडे;
 मधेंमध्यें नामस्मरणमहिमा त्यावरि चढे ।
 महाध्यानाभ्यासीं स्थगित मग राहे क्षणभरी,
 मनामध्ये येती हरिपदसुखांभोधिलहरी ॥ ५३ ॥
 भरें हा निद्रेच्या द्विजपति निजेला जंव असे,
 त्याव्हां हा येऊन प्रभुवर त्या संनिध बसे ।
 मनस्वी, विश्वात्मा, भुवनपति, विश्वंभर, हरी,
 विसांवा भक्तांचा द्विजचरणसंवाहन करी ! ॥ ५४ ॥
 करस्पर्शें त्याच्या द्विजतिलक तत्काल उठिला,
 म्हणे “ हा श्रीकृष्णा, परम मज अन्याय घडला ! ” ।
 पदीं माथा ठेवी, झडकरि करें तत्कर धरी,
 “ प्रकार स्वामी हा सकल परलोकास अधरी ॥ ५५ ॥
 घडे हें प्रत्यक्ष प्रकटच तुझें दर्शन मला;
 नसे कांहीं माझा तदपि असदुद्योग शमला ।
 रहातांही पाहे सुरपतितरूच्या तळवटीं,
 जसा भिक्षेसाठीं निशिदिस करंटा कटकटी ! ॥ ५६ ॥
 प्रयासें संसारीं निजविषयगुंते उगविती.
 गुणीं तूझ्या ते तों सहजच सुखें गुंतति यती ।
 अहंबुद्धिस्पर्शें प्रकटच जया वालित पडे,
 तयां त्वत्पंक्तीचें अढळ बसणें कोठुनि घडे ? ॥ ५७ ॥
 निजानंदें जें कीं स्थळ परमहंसां विचरणें,
 कदा जेथें नाहीं नियत निजकर्म निचरणें, ।
 तया ठायां जाया हृदय बहुधा तांतडि करी.
 जगन्नाथा, आतां क्षणभरि पहा धीर न धरीं ॥ ५८ ॥
 वृथा मायाजाळीं पडुन मन हें धांवति करी,
 दुराशेनें गुंतें, अझुनि विषयीं वीट न धरीं ।
 विवेकाच्या मूळें निजनिलयकारागृह सुटे,
 ठसा बैराग्याचा तरिच हृदयामाजि उमटे ॥ ५९ ॥

मनामध्ये माझ्या विषयविषवृक्ष प्रकटला,
 फलाशेनें जीवाभिधविहग जेथें लिंगटला, ।
 निराशेनें जेथें शुक्र, सनक झेंपावति सदा,
 यदूत्तंसा, आतां झडकरि त्या दाखविं पदा ॥ ६० ॥
 पदस्पर्शें तूझ्या दुरितचयपाथोनिधि जळे;
 क्षणार्धें श्रीकृष्णा, सुकृतमय कल्पद्रुम फळे ।
 भवद्बोधाचा हा अनुभव महा होय मजला,
 अहो मूढत्वानें अद्भुति पुसणें काय तुजला ? ॥ ६१ ॥
 अहो या लोहाचा जिनस परिसेसीं जरि मिळे,
 त्याच्या संसर्गे अखिल मग लोहत्व उधळें ।
 अकस्मात, स्वामी, सकलहि अहंकार निरसे,
 पदस्पर्शें तूझ्या सहज मजला मीपण नसे ” ॥ ६२ ॥
 सदा सद्भावाचा अतिशयित भोक्ता हरि असे,
 मनामध्ये ज्याच्या स्वपरजनवैषम्य न वसें ।
 महा प्रेमें त्यासीं तदुपरि जगन्नायक वदे,
 जयाचे भक्तीला मन यदुपतीचें बहु बंधें ॥ ६३ ॥
 “ चहूंमध्ये मुख्य प्रकटच गृहस्थाश्रम असे,
 असें विश्रांतीचें निलय दुसरें आणिक नसे ।
 प्रसंगें हे तेथें अतिथिपरिचर्या जरि घडे,
 समारंभें अंतीं सुरपतिपुख्दार उघडें ॥ ६४ ॥
 महादोषी मूढप्रवरवर विप्रब्रुव असे,
 जया दुष्टा माझी निपट कर्धिही चाडच नसे ।
 त्याही विप्राचा अनुचित असत्कार करणें,
 जयाच्या संक्षोभें निजपतन कैसें न घडणें ? ॥ ६५ ॥
 द्विजद्रोहाझीचा कण जरि पडे किंचित मनीं,
 त्याच्या संसर्गे उठति भडके वंशविपिनीं ।
 महांधाचे दृष्टीं प्रकटहि महा दोष न दिसे,
 पहातां तो याचें फळ तुरुत हातावरि असे ॥ ६६ ॥

यदृच्छालाभें जे द्विज मुदित युष्मद्विध सदा,
 तयांच्या पायांचा परिचय सुटेना मज कदा ।
 भृगूची हे लत्ता विमल हृदयीं नित्य मिरवीं.
 इच्या लाभें लक्ष्मीप्रणयरस जीवा विसरवी ॥ ६७ ॥
 प्रसादें ज्यांच्या मी यदुपति जगन्नायक असे,
 असे हे निर्वाहें; अष्टुणि समजेना जग कसें ? ।
 मदीया भक्तांचा अपसद तिरस्कार करिती,
 अहो, ते दुष्टात्मे नियत मजशीं वैर धरिती ॥ ६८ ॥
 भल्याच्या संतोषें निरतिशय माझें मन निवें.
 तयांच्या या दुःखें नियत बहुधा जीव दुखवे ।
 तयां भक्तांसाठीं विविध अवतारांस धरणें,
 तदुद्देशें ऐसा विरस मज संसार करणें ॥ ६९ ॥
 पहा माझे नाभीकमलिंहुनि वेधे उपजती;
 अनंतब्रह्मांडें उदरकुहरीं हे कुहिजती ।
 द्विजाची मर्यादा तदपि अवहेळूंच न शकें;
 अहो, तेथें इंद्रप्रभृति विबुधें कोण मशकें ? ॥ ७० ॥
 अहो, जेथें माझें स्तवन करितां वेद अडती,
 शिरोभागा माझे अपरिमित संदेह पडती ।
 गुणोत्कर्षें माझ्या निपटच धरी शेष लघिमा,
 तया जाला पाहें अविषय मला भक्तमहिमा ॥ ७१ ॥
 अहो, सद्भक्तांचा परम मज दुष्काल पडला;
 अशामध्ये तूझा अवचट मला लाभ घडला ! ।
 द्विजा तूझें आहे अनिश अनुसंधान मजशीं;
 घडे कैसा तेथें क्षणभरि तरी भेद तुजशीं ? ॥ ७२ ॥
 सदा सद्वांच्छेचें हृदयविवरीं बीज उगवें,
 अहो, मद्भक्तीचा तरिच बरवा कोंब उघवे ।
 विवेकाचे पाले सहज फुटती कोमल नवे.
 मनाचे वृत्तीला अभिनव कसा उत्सव नव्हे ? ॥ ७३ ॥

क्रमप्राप्तीनें हे तदुपरि फुले शांतिलतिका.

असें हें विश्रांतिस्थल परम जें जीवपथिकां ।
निजानंदामोदें सकल सुखदुःखादि विसरे.

पहातां अद्वैतामृतफळरसोद्रेक पसरे ॥ ७४ ॥

प्रपंचीं हें माझें भजन जरि कांहीं क्षण घडे,

महादोषी तोही निपट अडवाटेस न पडे ।

प्रतिज्ञा माझी हे नियत समजावी बुध जनीं.

धरावा निर्वाहें अनवरत विश्वास भजनीं ॥ ७५ ॥

अहो, जों जों जीवा सगुण भजनाचें पुट चढें,

अनेका जन्मांचा तंव तंव मनाचा मळ झडे

स्वभावाें सत्वाचे तदुपरि कसोटीस उतरें.

क्रमप्राप्तीनें हें मनपण मनाचें मग नुरें ॥ ७६ ॥

भवांभोधीमध्ये विषयमय आनाय पसरे.

तयाच्या संसर्गे निजहित मनोमीन विसरे ।

पहातां या दोघां अणु जिवशिवां भेद नसतां,

स्वबुद्धीनें कल्पी हतमति दुजा भाव नसता ! ॥ ७७ ॥

मते वेदांताच्या समज निजसंसार लटिका.

करी कोणाची हे कवण लटकी आजि सुटका ? ।

पहतां बंधाचें सहज समजे मूळच नसे.

मुमुक्षा तेथें हें गगनकुसुमाकार विलसें ॥ ७८ ॥

समस्तां शास्त्रांचें मथित कथितों सार तुजला.

नको आतां टाकूं क्षणभर मनांतून मजला ।

कराया हे सेवा समुचित तुझी सिद्धच असें.

अभिज्ञा, विप्रेंद्रा, प्रकृत तुजला यावरि पुसें ॥ ७९ ॥

समुद्रामध्ये हें स्थळ तरि महा दुर्गम असे,

तुम्हां लोकांचा तो अझुणिवरि संचारच नसे ।

किमर्थ, स्वामी, हा श्रमित बहु आत्मा श्रमविला ?

कळों घावें याचें झडकरि तुम्हीं कारण मला. ” ॥ ८० ॥

घनःश्यामार्चीं हें सरस वचनें विप्र परिसे.

महा आनंदाचे हुरूप उठती त्याजसरिसे ।

तुरीयावस्थेचे अनुभवरसीं यद्यपि वसे,

तन्ही श्रीकृष्णाला प्रतिवचन हे देतच असे ॥ ८१ ॥

विदर्भी हे आहे प्रथित बहुधा कुंडिनपुरी.

तयेच्या राजाची चतुर विलसे आजि कुमरी ।

मनोभावें, कृष्णा, नियतच जिनें तूज वरिलें,

तुझे पायीं निष्ठा धरुनि तुजला पत्र लिहिलें ॥ ८२ ॥

द्विजें श्रीकृष्णाचे तदुपरि करीं पत्र दिधलें,

तयानें लाखोटा उखळुनि असे जें उकलिलें ।

तयाला वैदर्भी स्वलिखितमिषें भेटत असे,

जयेच्या प्रेमाचा अतिशय असाधारण दिसे ॥ ८३ ॥

जेथें वठे रुचिरकुंकमर्बिंदुशोभा,

लाजे जिला कनककेतकिगर्भगाभा, ।

आली असे प्रकृत जे प्रतिमा प्रियेची,

ते पत्रिका हळुच यादवराव वाची ॥ ८४ ॥

जैसी असे विमल वोवणि मोतियांची,

तैसी वसे सहज ठेवणि अक्षरांची ।

ओजःप्रसादमधुरादिक संपदांची,

शोभा धरून विलसे रचना पदांची ॥ ८५ ॥

“ तीर्थस्वरूपचरणा, करुणानिधाना,

प्रौढप्रतापमिहिरा, प्रथिताभिमाना, ।

सौजन्यसिंधुसदना, मदनाभिरामा,

सर्वोपकारनिरता, समवाप्तकामा, ॥ ८६ ॥

राजाभिराज, यदुवंशशिरोवतंसा,

कंसांतका, मुररिपो, कमळानिवासा, ।

राजश्रियासह विराजित राजमान्या,

वंदी तुझे चरण भीमकराजकन्या ॥ ८७ ॥

येथील हें कुशल जाणुन लेखकाला,
 आज्ञापिजे निजमहोत्सवलेखनाला ।
 हें लीहिलें प्रकृत केवळ संप्रदायें;
 मानूं नये परि यथार्थचि देवरायें ॥ ८८ ॥
 विज्ञापना परिस यादववंशवीरा,
 योगींद्रहृत्कमलपंजरगर्भकीरा ।
 हातास ये त्वरित आजि उडोन माझ्या.
 वार्ता मला श्रवणगोचर होति तूझ्या ॥ ८९ ॥
 माझा मनोमधुप लुब्ध बहूत झाला.
 तूझे पदांबुजयुगीं रहिवास केला ।
 काकूलती बहुत याजनिमित्त येतें,
 कृष्णा, तुझे चरणपल्लव हे धरीतें ॥ ९० ॥
 जे आयकेत भवदीय गुणौघ कार्नीं,
 त्यांचे निवेति उगले मग ताप तीन्ही ।
 जे पाहती अति मनोहर रूप देवा,
 त्यां डोळसां अखिल लाभ अपूर्व व्हावा ॥ ९१ ॥
 जन्मास या तुजनिमित्तचि जाण आलें.
 आईकतां गुण तुझे, सजणा, न धालें ।
 हे अच्युता, मन मला नकळेंच तूझें,
 तूझे पदीं परि अपत्रप चित्त माझें ॥ ९२ ॥
 सर्वां गुणीं तुजसमान, महा वदान्या,
 ते कोण तूज नवरी न वरील धन्या ? ।
 विद्यावयद्रविणरूपगुणौघधामा,
 कृष्णा, नृसिंह, नरलोकमनोभिरामा ॥ ९३ ॥
 या कारणें नियत म्यां वरिलास भावें.
 येऊनियां त्वरित त्वां मज आजि न्यावें ।
 हा लागला जिव असे तुजवीण जाया,
 तूं आपुली हरि करीं मज आजि जाया ॥ ९४ ॥

हा वीरभाग शिशुपाल जयीं विटाळी,
 वीरामधें तुरुत होईल येकि टाळी ।
 लज्जा त्यजून धिट आणिक येक बोलें,
 सिंहामिषा हरुनि नेतिल आजि कोल्हे ! ॥ ९५ ॥
 यागादिदाननियमव्रतदेवपूजा
 केली असे, तरिच होइल लाभ तूझा ।
 येऊनियां त्वरित फार गदाग्रजानें
 पाणिग्रहास करिजेच चतुर्भुजानें ॥ ९६ ॥
 पर्वां असे लगिन निश्चित जाण भावें,
 सेनेसभेत अति गुप्त बहूत यावें ।
 मंथून चैद्यमगधेशबळासि धीरा,
 रक्षोविवाह विधिनें मज नेर्यि, वीरा ॥ ९७ ॥
 अंतःपुरांतुन वधू न वधून बंधू,
 नेऊं कशी म्हणशि तूं पुरुषार्थसिंधू ? ।
 यांचे कुळीं नववधूस असे विचित्रा
 लग्नास पूर्व दिवशीं कुलदेवियात्रा ॥ ९८ ॥
 ग्रामास संनिध निकेतन अंबिकेचें,
 जें हें असे निजमनोरथदायिकेचें, ।
 तेथें बसोन घटिकाद्वय वाट पाहें,
 मी ही नये तरि तुझी मज आण आहे ॥ ९९ ॥
 तूझ्या पदांबुजरजःस्नपनें शिवाला
 अज्ञाननाशनमहोत्सव थोर जाला ।
 एतन्निमित्त सनकादिक लुब्ध होती.
 तूझा पदांबुजरजःकण इच्छिताती ॥ १०० ॥
 जें हा तुझा चरणलाभ मला न व्हावा,
 म्यां निश्चयें तरि हरी मग जीव द्यावा ।
 घेईन मी तुजनिमित्त सहस्र जन्में.
 त्वत्प्रायकें करिन नित्य अनेक कर्में ॥ १०१ ॥

विज्ञापना शपथपूर्वक तूज केली.

येथील तों सकळरीति कळोनि गेली ।

आणीक काय निपुणाप्रति म्यां लिहावें.

त्वां एक वेळ सगुणा इकडे पहावें ॥ १०२ ॥

नारायणा, निखिलवृष्णिपते, मुकुंदा,

टाकून दे मजनिमित्त समस्त धंदा ।

दासी तुझी परम लालस वाट पाहे.

तूझे त्वरेस बहु यावरि मोल आहे ॥ १०३ ॥

हेजीव हे जीभचि जाण माझी.

येथें नसो किमपि विप्रतिपत्ति तूझी ।

पत्रांत लेख्य अवशिष्ट असेल कांहीं,

याच्या मुखें विदित होइल तूज तें ही. ” ॥ १०४ ॥

हें भीमकीपत्र समाप्त जालें । कृष्णास कांहीं यक हास्य आलें ॥

जाणोनि हा आदर माधवाचा, । वदे प्रसंगोचित विप्र वाचा ॥ १०५ ॥

चतुर्भुजा, नीरदनीलवर्णा, । परावरा, वीरकुलावतीर्णा, ॥

विशेष हा आइक, शेषशार्ई, । करीस लोकत्रयपातशाही ॥ १०६ ॥

ते भीमकी पंकजपत्रनेत्रा, । कृशोदरी, पूर्णसुधांशुवक्त्रा, ॥

उत्कुल आरक्त सरोरुहांतें, । जे लाजवीते करभोरु हातें ॥ १०७ ॥

जो हा न पावे समता नखाची, । तो काय पावे उपमा मुखाची ? ॥

नखप्रभेनें विधु हा उटावा, । तरीच हो निर्मल ऊमटावा ॥ १०८ ॥

असेत हे सुंदर केश काळे, । विशाल तीचे विलसेत डोळे, ॥

जयांपुढें खंजन खंज जाले, । प्रत्यक्ष हे मोन जळीं लपाले ॥ १०९ ॥

तीची असे सज्ज कपाळपाटी । सौभाग्यरेखा उमटे ललाटीं ॥

ज्या भ्रूलता श्यामल शोभमाना, । त्या कामकोदंडसमान माना ॥ ११० ॥

अत्यंत हे स्वच्छ कपोल दोन्ही । सुवर्णशुक्तिभ्रम होय कानीं ॥

नासा तिची हे उपमा न साहे, । तिलप्रसूनाहुन नीट आहे ॥ १११ ॥

आली तशी त्या अधरास लाली, । लज्जा प्रवाळांस विशेष जाली ॥

त्या पक हो दाडिमबीजराजी । दंतावली दास्यविधीस राजी ॥ ११२ ॥

असे गळा मंजुळ हा निसर्ग, । तथापि तीचीं वचनें महर्घें ॥
 तीच्या स्मिताचें जंव तेज फाकें, । तेणेंहि त्याचें मग ओज झाकें ॥ ११३ ॥
 न ये मृणालां मृदुता भुजांची । कन्या महासुंदर भूभुजाची ॥
 अत्यंत शोभा कुचकुडमलाची । विलासभू तन्नयनोत्पलांची ॥ ११४ ॥
 नाभीन्हदीं या मदनास थारा । रोमावली तत्तरवारधारा ॥
 तीच्या नितंबास गुरुत्व साजें, । माजे जिच्या सिंहसमाज लाजे ॥ ११५ ॥
 दृष्टांत तीच्या जघनास नाहीं । तथापि भासे मज येक कांहीं ॥
 साम्राज्य जेव्हां मदनास आलें, । सुवर्णसिंहासन सिद्ध केलें ॥ ११६ ॥
 असेत त्या मांसल फार ऊरू । जानुद्वयें सुंदर फार भीरू ॥
 त्या पोटन्यांची रुचिर प्रभा ते । कीं मन्मथाचे विलसेत भाते ॥ ११७ ॥
 ते पाय तीचे नवपल्लवांनीं । समानसे, मानव कोण वानी ? ।
 औदार्य जे नित्य धरीत मोठें, । कल्पद्रुमाचें यश होय खोटें ॥ ११८ ॥
 नसे बहू पातळ आणि मोठी । देवांगनांच्या नुपमेति कोटी ।
 नसे बहू उंच तशीच खूजी । प्रत्यक्ष लक्ष्मीप्रतिमाच दूजी ॥ ११९ ॥
 नसे मनांतून कदापि खोटी; । खोठ्या करी तस सुवर्णकोटी ।
 गंगाप्रवाहोपम शील जीचें, । पवित्रतावर्णन काय तीचें ? ॥ १२० ॥
 पादादिमूर्धांत सुलक्षणांनीं । संपन्न सामुद्रिक लक्षणांनीं ॥
 लक्ष्मीच किंवा अवतीर्ण जाली । या भीमकाच्या उदरास आली ॥ १२१ ॥
 माला स्मराची विलसे जपाची, । कीं बोलती मूस तुझ्या तपाची ॥
 लोकत्रयीं मोहनमूलविद्या । साहित्यसंगीतकलानिषद्या ॥ १२२ ॥
 नसे तुझ्या तों गणना गुणांची । तेही असे मूल महागुणांची ॥
 ते तूजला हात बहूत जोडी । केली तिणें आजि तुझीच जोडी ॥ १२३ ॥
 असे स्वभावे बहु फार गोरी । घरांमधें कामविकार चोरी ॥
 जीला फुलांची जड होय जाळी, । मुक्ताफळांची जिस माल जाळी ॥ १२४ ॥
 तथापि बाहेर उभी न ठांके । अंतर्गृहांतून कदा न फांके ॥
 ध्याते तुझ्या ते पदनीरजातें । अखंड नेत्रांतुन नीर जातें ॥ १२५ ॥
 तीचा सदा गद्गद कंठ दाटे । नेत्रांबुजीं सागरपूर लोटे ॥
 तुझे कृपेचा नसतां जिह्वाळा, । वांचेल कैसी सुकुमार बाळा ? ॥ १२६ ॥

अत्यंत दैनंदिन दैन्य जोडी, । लावण्यलक्ष्मी परि हे न सोडी ॥
 समीप आली दशमी अवस्था । करूं नये या वरि त्वां अनास्था ॥ १२७ ॥
 तूझ्या गुणांची जपमाळ केली । ते वीसरे भोजनही भुकेली ॥
 कृष्णा, तुझीं जें असती चरित्रें, । चित्रीं पहा ते लिहिते विचित्रें ॥ १२८ ॥
 दैवें पुरोडाश पवित्र झाला । शिवेल आकस्मिक काय याला ? ॥
 म्यां काय देवा तुजशीं वदावें ? । थोड्यांत जाणोन बहूत ध्यावें ॥ १२९ ॥
 हें सर्व आहे नटनाट्य तूझें । चातुर्य हें व्यर्थ समस्त माझें ॥
 तूझ्या प्रकाशें जग हें प्रकाशें । त्वां नाशिल्या हें जग सर्व नासें ॥ १३० ॥
 स्वां हालवील्याविण हें न हाल, । त्वदीय सत्तेविण हें न चालें, ॥
 असेच निश्चेतन चित्र जैसें, । हें सर्व आहे तुजवीण तैसें ॥ १३१ ॥
 पाहे तुझी वाट नरेंद्रपुत्री । दिसेस तूं तो मज दीर्घसूत्री ॥
 केली तिची येउन हे अनुज्ञा । आतां असे यावरि काय आज्ञा ? ॥ १३२ ॥

निजेल्या पर्यंकीं किमपि न लगे नीज नयनीं.

वियोगें उद्विग्ना उठत बसते भूमिशयनीं ।

स्मराचे जे सोशी तिखट शर राजन्यतनुजा,

चकोराक्षी लक्ष्मी त्वरित मुखचंद्रोदय तुझा. ' ॥ १३३ ॥


चाकयें अशीं हें जंव आयकीलीं, । श्रोत्रें हरीचीं अति तृप्त झालीं ॥
 धरून हातें मग हात त्याचा । वदे तयासीं स्मितपूर्व वाचा ॥ १३४ ॥
 “ जाली असे हेच मला अवस्था । दिसेत तद्युक्त दिशा समस्ता ॥
 प्रतिक्षणीं व्याकुल चित्त होतें । विदर्भदेशाप्रति धांव घेतें ॥ १३५ ॥
 स्वामीच तो मद्विषयीं निषेधी, । कळोन गेलें तुजहून आधीं ॥
 आतां रणीं सर्व वधून वैरी, । हरीन ते कांचनगर्भ गौरी ॥ १३६ ॥
 चंद्रानना, खंजनमंजुळाक्षी, । शीतोदरी मार्ग मदीय लक्ष्मी ॥
 जाली असे मत्पर पेशलांगी । तीचें असें शासन कोण लंघी ? ” ॥ १३७ ॥
 बोलोन ऐसें पणपूर्व शौरी । प्रस्थाननक्षत्र त्याह्नां विचारी ॥
 तों दैवयोगें गुरुपुण्य साधें । मुहूर्त अत्युत्तम कृष्ण लाधे ॥ १३८ ॥
 उत्साह तेणें द्विगुणीत झाला । तत्काळ तेढ्हां रथ आणवीला ॥
 आनंदला नंदन देवकीचा । तेथेंच केला विधि देवकाचा ॥ १३९ ॥

प्रस्थानकाळीं बहु गौरवीलें, । समस्त ते यादव राहवीले ॥
 करी उपस्थान महारथाचें, । जो येक वाहे भय मन्मथाचें ॥ १४० ॥
 धरून हातें द्विज वैद्यवीला । विशेष हा आदर दाखवीला ॥
 त्यानंतरे आपण पाय टाकी । तत्काळ तो दारूक अश्व हांकी ॥ १४१ ॥
 धांवेत ते तेथुन फार घोडे, । वाटेत हें ज्यांस दिगंत थोडें ॥
 तों कावळेही उजवे उडावे । महा हटी चासहि जाति डावे ॥ १४२ ॥
 उलंघिलीं ग्राम, पुरें, सहारें, । प्राणप्रियाचारूकथाविहारें ॥
 आनर्तदेर्शीहुन येक रात्रें, । तें पाविजे कुंडिन पद्मनेत्रें ॥ १४३ ॥

कथा हे कृष्णाची सकलजगदानंदजननी,
 मनोभावें ईचें श्रवण करिजे नित्य सुजनीं ।
 प्रसंगें श्रोत्यांचे सकलहि महादोष हरती.
 यदूत्तंसप्रेमें विषयरसगोडी विसरती ॥ १४४ ॥

इति श्रीमद्भगवद्भक्तपदानुरक्तकविसामराजविरचिते रुक्मिणीहरणकाव्ये
 कुंडिनाऽगमनं नाम पंचमः सर्गः ॥ ५ ॥

सर्ग सहावा.



याहून पूर्वीं शिशुपाल आला, । जेणें विवाहोचित वेष केला, ॥
 चाले जयाची चतुरंग सेना, । रजोविशेषें रवि हा दिसेना ॥ १ ॥
 रुक्मी पुराबाहिर त्यास आला । करून पूजा मिरवीत नेला ॥
 वाजेत भेरी, बरवे नगारे । ते भीमकाची नगरी सवारे ॥ २ ॥
 शोभे महा कुंडिन राजधानी । संपन्न नानाविध संविधानीं ॥
 शृंगारिल्या उत्कट राजवीथी । समस्त शृंगाटक नोप देती ॥ ३ ॥
 प्रासाद अत्युच्च असे असावे, । सप्ताश्व जेथें बहु वे विसांवे ॥
 जेथें उभारेति महा पताका, । विचित्रवर्णा दिसती अनेका ॥ ४ ॥
 काश्मीरसंसेचित अंगणांनीं, । प्रवालमुक्तामय तोरणांनीं, ॥
 द्वारप्रदेशा बहु येति शोभा । पण्यांगना नाचति त्या सदांभा ॥ ५ ॥

चैद्येंद्र हा जानवशास आला । नृपें पुरस्कार बहूत केला ॥
 चहुंकडे या प्रसरेत वार्ता । आरंभलें मूळ महा अनर्था ॥ ६ ॥
 स्त्रीरत्न हें कृष्ण हरील जेव्हां, । स्वकीय नाशे पुरुषार्थ तेव्हां ॥
 म्हणोनि हा मागध सिद्ध झाला । सहाय या चैद्यनृपास आला ॥ ७ ॥
 हा दंतवक्रादिक पौंड्रकांनीं । आईकिजे सर्व उदंत कार्नीं ॥
 द्वेपी हरीचे हृदयीं जळाले । मर्दे जरासंधमता मिळाले ॥ ८ ॥
 या वेगळे आणिक येति राजे, । बलिष्ठ ज्यांचा दळभार साजे ॥
 कित्येक हे चैद्यनृपा सहाया । कित्येक हे कौतुकही पहाया ॥ ९ ॥
 तैलंग, कर्नाटक, पांड्य राजे । त्या द्राविडांचा समुदाय गाजे ॥
 येती महाराष्ट्र महाभिमानी । कित्येक ते केवळ मद्यपानी ॥ १० ॥
 काश्मीर, पांचालक, गौड येती । आवंत्य, बाल्हीक, अनेक जाती ॥
 कैकेय, गांधार, अनेक आले, । सत्कार त्यांचे बहु फार केले ॥ ११ ॥

झडकरि गणकांला भीमकें आणवीलें.

कनकमय विटांचें बोहलें घालवीलें ।

दढतर बसवीले अर्गजाचेच लेवे.

वरिवरि करिजेती कस्तुरीचे गिलावे ॥ १२ ॥

तदुपरि सकळेंही मंदिरें भूपवीलीं.

परम रुचिर चित्रें कारुकीं काढियेलीं ।

अति मृदुतरबाला ज्या महा उंच खाशा,

अति चतुर फराशीं अंथरील्या तिवाशा ॥ १३ ॥

विविध मधुर वाद्यें, चौघडे वाजताती.

अगणित दरबारीं भाट हे गाजताती ।

तदुपरि मग ल्याल्या नेसल्या बायकांचे

अगणित गण येती, सोयऱ्याधायऱ्यांचे ॥ १४ ॥

आता, माम्या, मावशा, सर्व आल्या.

धाड्या, भाच्या, आणिल्या सर्व साल्या ।

सास्वा, जावा, माय, आज्या, बहीणी,

आल्या मानें त्या नणंदा, विहीणी ॥ १५ ॥

सकळहि मग तेथें राजपत्न्या मिळाल्या;

धरुनि मुलिस हातीं स्नानशाळेस आल्या ।

दुचित मन तयेचें होय, कांहीं न चालें.

यदुतिलकविलंबें घाबिरे प्राण झाले ॥ १६ ॥

ते मांडिली रत्नजडीत चौकी । मुक्ताफळांचे बसलीत चौकीं ॥

लागे तिला जे समयीं हरिद्रा, । शची दिसे तीजपुढें दरिद्रा ॥ १७ ॥

सख्या तिच्या काडुनि सर्व लेणीं, । हळूच तीची उकलीति वेणी ॥

जेथें असे रत्नजडीत न्हाणी, । तेथें तिला नेउनि माय न्हाणी ॥ १८ ॥

जों जों पडे ईवरि उष्ण पाणी, । तों तों स्मराची झळके कृपाणी ॥

हें मंगलस्नान तयेस झालें । शरीर संप्रोछन सज्ज केलें ॥ १९ ॥

अत्यंत थोर गजरें अति शीघ्र आली

राकाशशांकवदना सदनांत आली ।

बाळातपीं कुटिल कुंतल वाळवीले,

आलीजनें अतिसुगंधहि धूपवीले ॥ २० ॥

असें असे सर्व शरीर गोरें, । जयापुढें कांचन होय भोरें ॥

प्रत्यक्ष हे दोष दिसोन याचे, । तथापि लेते नग सोनियाचे ॥ २१ ॥

भरजर अवधी हे नेसली उंच साडी.

पदर मग तयेचा सुंदरी लांब काढी ।

पदकमळ जयेचें वंदिजे लोकपाळीं,

सिसफुल धरि माथां, भांगटीळा कपाळीं ॥ २२ ॥

कांचोळी मोतियांची तटतटित वसे वक्षदेशीं जयेच्या,

पेठ्यांचें येकदाणे, तदुपरि दुलडी कंठदेशीं तयेच्या ।

रत्नांची रंद कांची अतिरुचिर जिच्या मध्यभागीं विलासे,

जालीसे क्षीण मध्यें म्हणउनि मदनें बंध किंवा दिलासे ! ॥ २३ ॥

कोथिंबिरी, टोपण, घोंसबाळ्या । शोभेत कानीं जडिता निराळ्या ॥

मुक्तामयें तानवडें, विचित्रें । ल्याली असे, जे वदनांत पत्रें ॥ २४ ॥

दंडीं धरी रत्नजडीत वांकी । ल्याली असे बेसर दिव्य नाकीं ॥

गोंडाळ ईचे बडु हात गोरे, । बसेत जेथें अति सज्ज दोरे ॥ २५ ॥

त्या बांगड्या उत्तम सोनियाच्या । मधें मधें शोभति माणिकांच्या ॥
 हे पाटल्या, हात-सरांस ल्याली । अत्यंत किर्मीरित कांति झाली ॥ २६ ॥
 त्या आरशा घालुनि आंगड्याला । ल्याली असे सुंदर आंगड्यांला, ॥
 साध्या, विलोरी, नकशी, जडीता, । दशावतारांकित मूर्तिमंता ॥ २७ ॥
 तीच्या सरीचे न बसेत फांसे, । म्हणोन कांहींयक माय हांसे ॥
 चितांक चिंताकुल लेत नाहीं, । तद्वाक्य चित्तांत न घेय कांहीं ॥ २८ ॥
 घाली गळां रत्नजडीत पेटी, । लावण्यसिंभूत निघे अपेटी ॥
 चापेकळ्यांच्या मिरवेत माळा, । मुक्ताफळांच्या दिसती अमाळा ॥ २९ ॥
 ते जोड पायीं सज सांखळ्यांचे, । शोभेत दोन्ही सर पोवळ्यांचे ॥
 बाळा कडीं, पैजण जाण ल्याली, । त्या खालते धुंगुर सज घाली ॥ ३० ॥

अनवट, निटल्याही, जोड त्या जोडव्यांचा,

अनुपम उमटे हा शब्द पोल्हारियांचा ।

रुचिरतर विरोद्या शोभती अंगुलीला.

कितियक नग लेतां भार झाला मुलीला ॥ ३१ ॥

क्षणभरि परि तीचें चित्त हें स्वस्थ नाहीं,

म्हणउनि नग तेव्हां लेतसे स्वल्प पाहीं ।

अविरल मग बाळा मोकळे केश बांधे.

वदन विधुभयानें ध्वांत हें कावरोधे ? ॥ ३२ ॥

सुस्नात देवी मग ते सुशीला । प्रवेशली येउनि यज्ञशाळां ॥

जे पीत खंबाडत उंच नेसे, । ते हेमपीठावरि सज बैसे ॥ ३३ ॥

जे येकलें मंगल मंगळाचें, । तें येकदाणें मिरवे गळांचें ॥

बाळ्या धरी रत्नजडीत कार्नी, । नासेस मोतीं विलसे सुपानी ॥ ३४ ॥

जीच्या स्वरें लाजतसे विपंची, । मार्जी जिच्या रत्नजडीत कांची, ॥

ल्याली असे जे मुद राखडीला, । झाली असे तांतडि तांखडीला ॥ ३५ ॥

पुण्याहवाचन करून बसेत दोघें;

आहेर घेत असती द्विजमंत्रयोगें ।

बैसे पुढें अति सुलक्षण ते कुमारी.

नीरांजनें करिति तीस अनेक नारी ॥ ३६ ॥

पद्मापदोपासक, अग्निहोत्री, । पुरोहित, श्रोत्रिय वत्सगोत्री, ।
 पुढें निवे उत्तम संप्रदायी, । ज्याभोंवतें भोंवति वाजपेयी ॥ ३७ ॥
 अथर्ववेदें गृह्यज्ञ केला । ते भीमकीला अभिषेक झाला ॥
 हिरण्यगोभूतिलवस्त्रदानें । ईच्या करें देवविलीं नृपानें ॥ ३८ ॥

मिळति सकल तेथें ऋग्यजुःसामवेदी,
 शत पुरुष जयांची हे अविच्छिन्न वेदी ।
 त्वरित बहुत केली मंडपादि प्रतिष्ठा
 धरणिपतिस देवीं ब्राह्मणीं थोर निष्ठा ॥ ३९ ॥

देशोदेशींहून ते विप्र येती, । कीर्ती याच्या नित्य जे आयकेती ॥
 देती गांवीं टाकुनीयां कुटुंबें, । लागे मार्गे अर्भकांचेंच लोंबें ॥ ४० ॥
 वऱ्हाडी, कऱ्हाडी, बहू खानदेशी, । वऱ्हाडास येती कनोजे विदेशी ॥
 तसे कानडे, कोंकणे, बागलाणे, । महा मस्करे माथुरे, जे शहाणे ॥ ४१ ॥
 कित्येक हे येति दशावधानी, । जे कुंडलें हालविताति कार्नी ॥
 पदोंपदीं देति महापरीक्षा, । जाली असे सौमिक ज्यांस दीक्षा ॥ ४२ ॥
 भजेत कोणी जन माधवाला, । आराधिती एक उमाधवाला, ॥
 सेवीत कोणी द्विज अंबिकेला, । नसेच हा वस्तुविवेक केला ॥ ४३ ॥
 अपार ते दीक्षितभार येती, । समागमें जे पशु वागवीती ॥
 प्रत्यक्ष दंभप्रतिमाच जे कीं । आस्था नसे हे सदसद्विवेकीं ॥ ४४ ॥
 कित्येक तेथें अजपा जपेती । अव्यग्र जे उग्र तपा तपेती ॥
 समाधिसेजे द्विज जे निजेले, । पडेति ते कोटुन कर्मजालें ? ॥ ४५ ॥
 पढेत अध्याय सदा क्रमाचे, । बोलेत जे बोल पराक्रमाचे ॥
 कित्येक तेथें पडताति पांच्या । कित्येक माला धरिती जपांच्या ॥ ४६ ॥
 कृष्णातीरींहून ते माध्व आले, । ज्यांच्या मार्गे शिष्यसंभार चाले ॥
 आंगोआंगीं लाविती श्रीशमुद्रा, । ग्रंथोग्रंथीं निंदिती नित्य निद्रा ॥ ४७ ॥
 हातीं घेती तीर्थगंड्या, गवाळीं, । चंबू, चंच्या, आसनांचीं चवाळीं ॥
 माथां ज्यांच्या शोभती उंच टोण्या, । विद्या गर्वें वाटती सर्व सोण्या ॥ ४८ ॥

स्वधर्में गोदेच्या उभयपुलिनीं वास करिती,
 सदा श्रीकृष्णाच्या चरणयुगुलीं जे विचरती, ॥

सदाचारी वेदाध्ययनरत वेदांत पढती,

तयांचे हे तेथें अतिशयित सन्मान घडती ॥ ४९ ॥

द्विज परम शहाणे हे महाराष्ट्र येती,

तदुपरि मग तैशी गोडखे गुर्जराती ।

मिळुनि सकल तेथें मंडपामाजि आले.

सविनय अवघे हे भीमकें पूजियेले ॥ ५० ॥

हातीं ज्यांच्या झळकेत झान्या, । त्या धोतरांच्या विलसेत धान्या ॥

काशीनिवासी किति एक आले । सत्कार त्यांचे बहु फार केले ॥ ५१ ॥

गाणेश, जे शांभव, सौर आले । एकांत ते एक मिळोन गेले ॥

जे पूजिती शाक्त विविक्त यंत्रें, । घेती बिन्हाडें बरवीं स्वतंत्रें ॥ ५२ ॥

येती पुढें जे जन हे वन्हाडे, । मिळेत त्यांला बरवीं बिन्हाडें ॥

राहेत देऊन कित्येक भाडें । धरुनि कित्येक अपूर्व झाडें ॥ ५३ ॥

कित्येक ते देत असेत बाडें । फिरेत कित्तेक उगीं लबाडें ॥

आटोपिले मंडप यायजूकीं । आक्रंदती अंध, अनाथ, मूर्की ॥ ५४ ॥

शोभेति वोटे बरवे विटांचे, । समूह जेथें बसती विटांचे ॥

साध्वी महा सुंदर लोकदारा, । ज्यांच्या भयें येत नसेत दारा ॥ ५५ ॥

बाजार जारीं बहु वेष्टियेले । बाहेर सच्छ्रोत्रिय काढियेले ॥

आलोकिती नित्य परांगनातें, । लावीत त्यांसीं अनुकूल नातें ॥ ५६ ॥

येती महादोंदिल मोठपोटे । भारीपणें हे कितियेक लोटे ॥

धरुन बैसेत वृथा प्रतिष्ठा । द्रव्यार्जनीं मुख्य धरीत निष्ठा ॥ ५७ ॥

शिष्यांस जे केवळ राबवीती, । जे स्नानसंध्या बहु लांबवीती, ॥

उगाच ज्यांचा पसरे पसारा, । भुलोन गेला मग लोक सारा । ५८ ॥

जेव्हां येती भार नैय्यायिकांचे, । गोळा होती प्राण मीमांसकांचे, ॥

हातीं पार्यीं फूटती ज्यांस जीभा, । जेव्हां तेव्हां बोलतां वाद ऊभा ॥ ५९ ॥

परस्परे शिष्य करीत पृच्छा । म्हणेत, 'तूं बोलसि काय, तुच्छा ॥

बोलों नको तूं, क्षण एक राहे । माझा उपन्यास समग्र पाहें ॥ ६० ॥

बोलेन आतां अनुमान खंडी । तुम्हांमध्ये हें मत कोण खंडी ? ॥

तर्कांत युक्ती चढती उदंडा । घेऊं नको व्यर्थ उगा वितंडा ॥ ६१ ॥

काढूं नका ये समयीं कपालें । यांच्या विचारें उठती कपालें ॥
 हें निग्रहस्थान तुम्हांस आलें । नैय्यायिकांचें यश थोर झालें.” ॥ ६२ ॥
 वदेत मीमांसक योग्यताभरें, । “वेमातुरी व्यर्थच चक्र वीवरे ॥
 असेत हें केवळ बुद्धिरोधनें । नसेत कांहीं परलोकसाधनें.” ॥ ६३ ॥

वेदांती म्हणताति, “शास्त्र बरवें आमूल आलोडिलें.

त्यांचा हा परिपाक आजि दिसतां या पंडितां मोडिलें ।

केंचे न्याय ? किमर्थ याग करणें ? संसार हा पारखा.

मिथ्याभूत समस्त जाणुनि तुम्हीं अद्वैत हें वोळखा.” ॥ ६४ ॥

प्रतिष्ठेनें येती कितिक कवि राजेंद्रसदना,

जयांच्या पद्यांच्या अनवरत चालेत रचना ।

तयांचे दाटीनें अपरिमित दाटेत सदनें,

कुरंगाक्षींचीं जे अति चतुर पाहेत वदनें ॥ ६५ ॥

त्यानंतरें अति अलंकृत राजदासी

वाद्यस्वनें निघति बाहिर संपदासी ।

हत्तीवरून चिकसे अणि मोगरेलें

वांटीत जाति नगरांत; अपूर्व जालें ॥ ६६ ॥

आज्ञा नृपें स्ववनितेस हळूच केली.

ते सुंदरी त्वरित पाकघरांत आली ।

रांभून घेत तंव त्या मग रांधणारी.

ज्या भूतलेच बहु भूतिल हो धुणारी ॥ ६७ ॥

बसेत जेव्हां तळणें तळाया, । तें अर्भकें धांवति आतळाया ॥

आकांत होती बहु लेकरांचे । वाजेत तेथें धवके करांचे ॥ ६८ ॥

ठेवूनि शाका वर त्या शिजाया । कडींत घालीत वडे भिजाया ॥

खोवोन आधीं पदरास पोटीं । नितंबिनी उत्तम डाल वांटी ॥ ६९ ॥

सुदेवपत्नी अति मंद आली, । भाग्योदयें जे सुकुमार जाली ॥

असे शहाणी उसळून सोले, । जीच्या केंरें सूरण फार सोले ॥ ७० ॥

अत्यंत आणी चवि कारल्याला । उपाय जाणेच विकारल्याला ॥

करीतसे जे गुळपापडीला, । तथापि जाला श्रम बापडीला ॥ ७१ ॥

तळणवळण केलें, कोरकें सिद्ध जालें.

त्वरित परम तेथें भात हे वेळियेले ।

रुचिर बहुत शाका फोडण्या देयिजेती.

तदुपरि मग तेव्हां आंगुळी सांगिजेती ॥ ७२ ॥

स्नानें करून मग विप्र समस्त आले;

सत्कारपूर्वक यथोचित बैसवीले ।

पात्रें सुवर्णरुचिरें मग मांडवीलीं.

गंधाक्षतें कितियकीं मग चालवीलीं ॥ ७३ ॥

कोशिंबिरी विविध, मीठ, मिर्रे, मुळेही

तेथील हे त्वरित वाढिति तें मुलेंही ।

अत्यंत जें रुचिर रोचकतेस आलें,

तें वाढिजे कितियकीं अति शीघ्र आलें ॥ ७४ ॥

वाढावया निघति सुंदर त्या सुशीळा,

वीजेहुनी चपळ ज्या चमकेति बाळा ।

ज्या लोणचीं रुचिर, पापड, पत्रशाका

वाढीत जात असतां भुलवीत लोकां ॥ ७५ ॥

त्यानंतरें विविध ओदन वाढिजेती.

अत्यंत जे निवति ते मग काढिजेती ।

शोभेति ते सघृतशर्कर पायसान्नें.

अत्यंत फार पिवळीं बरवीं वरान्नें ॥ ७६ ॥

अत्यंत वर्तुल वडे अरवार भारी

वाढीति त्या गजगती सखवार नारी ।

ते बोटवे, सरवळे आणि मालत्यांला

वाढीत जाति बहु बारिक सेवयांला ॥ ७७ ॥

त्या पोळियांच्या चळथा रचाया । परस्परें बाहति बायका या ॥

घाज्या, पुज्या, तेलवज्या विदग्धा । वाढीत दुग्धें कितियेक मुग्धा ॥ ७८ ॥

वाढीत तेथें बरव्या करंज्या, । ज्या सुंदरी रांधविती बिरिंज्या ॥

कोणी घड्या घालुन मांडयांच्या, । नेती पराता मग सांडयांच्या ॥ ७९ ॥

मुखेंदु हे निंदति आरशांला, । त्या काय नेणेत अनारशांला ? ॥
नितंबपर्यंत पडेत वेण्या, । त्या सुंदरी वाढितसेत फेण्या ॥ ८० ॥

जेव्हां घृतान्त परिवेषण सर्व जालें,
आपोशनादि मग कृत्य समग्र केलें ।
पंक्ती अनेक बसती विविधप्रकारा;
बाळा तथापि करिती बहू येरझारा ॥ ८१ ॥
जेथें नद्या लोटति या घृतांच्या,
दह्यांदुधांच्या, मधुरा मधाच्या ।
पडेत हे पर्वत शर्करांचे,
लोपोन गेले रव कर्करांचे ॥ ८२ ॥

मागेत कोणी द्विज ते फराळा । आरंभिती पाक किती निराळा ॥
भक्षीत कोणी मग ते हविष्यें । तसींच त्यांचीं असती भविष्यें ॥ ८३ ॥

कितियक सुख तेथें स्वीय जिब्हेस देती,
अनियत हरिनामें भक्त कित्तेक घेती ।
विविध परम होतो नामसंधोष जेथें,
घडिघडि बहु देते भीमकी कान तेथें ॥ ८४ ॥
सहज निजजिवाचा जीव जो अंतरींचा,
निशिदिवसच लागे वेध त्या श्रीहरीचा ।
अनिश हृदय तीचें तत्स्वरूपाभिलाषी
मुखकमल तयेचें तद्गुणौघाभिलाषी ॥ ८५ ॥
करजळपुतळ्यांतें नित्य चोरून पाहे,
परि निजजननीचा अंतरीं धाक वाहे ।
घडिघडि करिते जे प्रश्न विप्रशिकांला,
हळुच मग निवारी बंधुसंबंधिकाला ॥ ८६ ॥
क्षितिवरि पदरेसीं नित्य निद्रा करीते,
व्रत नियमतपस्या अंतरीं आदरीते ।
स्वन जंव अजिरीं हे आयके वायसाचा,
उठुन कवळ त्यातें घालवी पायसाचा ॥ ८७ ॥

न वदति सखयाही सर्वथा तत्प्रसर्गी.

श्रमित बहुत जाली अंग टाकी पलंगी ।

परम विकळ बाळा फार चिंता करी ते,

अनिश यदुपतीचे पाय जे आठवीते ॥ ८८ ॥

महा विश्वासाचें निलय बहु आनंदलतिका,

द्वितीया हे तैसी अतिचतुर शृंगारकलिका ।

सख्या दोहीं भागीं बसति सरसा सावधपणें.

कनिष्ठेच्या वक्त्राभिमुख करिजेतें मुख यिणें ॥ ८९ ॥

अद्यापि वैकुण्ठनिवास येना । तेथून त्याचें मन हे निघेना ॥

लम्बास तों रातिच आड आहे । करीच ना ईश्वर कां कृपा हे ? ॥ ९० ॥

जाली असे हे प्रतिकूल गौरी । म्हणोन हा काय न येच शौरी ? ॥

अत्यंत दैवेंकरि हीन जालें । म्हणोन ये दीन दशेस आलें ॥ ९१ ॥

हरून माझ्या जिवसावजाला । तो आजि कैसा हरि साव जाला ? ॥

आतां कशाची मज जीवनाशा ? । जालें असें सन्मुख जीवनाशा ॥ ९२ ॥

जो द्वारके ब्राह्मण पाठवीला, । अद्यापि नाहीं परतोन आला ॥

जे भक्त कृष्णाप्रति पावताती, । फिरोन ते काय घरा न येती ? ॥ ९३ ॥

वाटेस अद्यापि असे निजेला ? । किंवा घरींहून नसेच गेला ? ॥

कीं द्वारकेची पदवी न चाले ? । कीं कृष्ण जातांच विरुद्ध बोलें ? ॥ ९४ ॥

प्रत्युत्तरें हें न सुचेत याला ? । किंवा सभाक्षोभ तयास जाला ? ॥

किंवा निपेधी वसुदेव देवा ? । सक्रोध संकर्षण हा वदे वा ? ॥ ९५ ॥

कीं लागला वैदिक तो गुणाया ? । कीं लुब्ध जाला भगवद्गुणां या ? ॥

त्या संपदा देखुनि थोरथोरा । कीं गुंतला ब्राह्मण पाहुणेरा ? ॥ ९६ ॥

किंवा बसे नित्य करीत इष्टी ? । कीं चालतां श्रोत्रिय होय कष्टी ? ॥

स्वाभाविक छांदस वृत्ति ज्याची, । पाहातसें व्यर्थच वाट त्याची ॥ ९७ ॥

जेथें नसे आदर नारदाचा । कदापि या योगविशारदाचा, ॥

अद्यापि जेथें शुक्र बैसला, गे । हा विप्र कोणे लगडेस लागे ? ॥ ९८ ॥

तथापि तो बंधु अकिंचनाचा । प्रसिद्ध हे शास्त्रपुराणवाचा ॥

हा येक विश्वास असे मला, गे । परंतु मार्गीं हरि हा न लागे ॥ ९९ ॥

त्या देवकी आदिकरून राण्या । निषेधिती काय महा शहाण्या ? ॥
 कृष्णार्थ कृष्णास पडेत गुंते ? । कीं योगियांच्या हृदयांत गुंते ? ॥ १०० ॥
 कीं पूर आला बहु आपगेला ? । कीं आडवा येउनि साप गेला ? ॥
 किंवा रथाचें युग भग्न जालें ? । कीं पांखरूं आजि उडोनि गेलें ? ॥ १०१ ॥
 किंवा निजे शेषविशेषतत्त्वां ? । कोणे तयानें उठिजेल कल्पीं ? ॥
 किती तरी येथुन वाट पाहों ? । आकल्पपर्यंत असीच राहों ? ॥ १०२ ॥
 येकीकडे लौकिक सर्व ठेवूं ? । निर्लज्ज लोकांत म्हणोन घेवूं ? ॥
 कीं द्वारके धाडुन जीव देवूं ? । कीं पक्ष लावून उडोन जाऊं ? ॥ १०३ ॥

नृपतिकुलकळंका म्यां तुझें काय केलें ?

यथवरि शिशुपाळा का वृथा आणियेलें ? ।

तुजजवळि पडे हे चालि नीचा जनांची.

निपटच हळवी रे वृत्ति तूझ्या मनाची ॥ १०४ ॥

कळत कळत घेसी जीव या मानवांचे.

तुजजवळि भल्यांचा काय सन्मान कांचे ? ।

अति विमळ कुळीं ये भूत निर्माण होसी.

शिव, शिव ! भगवंता जाब हा काय देसी ? ॥ १०५ ॥

पदीं श्रीकृष्णाचे अविरत मनोवृत्ति विवरे.

वियोगें त्याच्या हा क्षणभरि मला धीर न धरे ।

रहावी हे माझी यथुनि अवधीं हीं व्यवसितें.

कितेकां या देवां विविध नवसांतें नवसितें ॥ १०६ ॥

गणाधीशा जे जे स्मरति तुज संकष्टसमयीं,

पहा ते ते होती मनुजजन आजन्म विजयी ।

‘कुमारा गौरीच्या !’ म्हणुन विनवीतें तुज बरें.

चतुर्थी तूझ्या मी करिण अवघ्या थोर गर्जें ॥ १०७ ॥

असो हें काठिण्य क्षितिधरकुळोत्तंसकुलजे !

वदों वारंवार प्रकट तुजसीं काय तुलजे ? ।

न सोसे कांहींही शिवसुरतसप्रेमलतिके !

तुला तों नाहीं हा अनुभव, शरीरार्धपतिके ! ॥ १०८ ॥

उदारा मल्लारी, अति विषयचिंतानल हरीं.

कृपापारावारा, प्रकट करिं कारुण्य लहरी ।

सहस्रा खंडींचा तुजवरिच भंडार उधळीं.

करावें त्वां ऐसें झडकरिं पडें यादवकुळीं ॥ १०९ ॥

हनूमंता, विश्वप्रणितचरिता, अंजनिमुता,

महावीरा, धीरा, कपिकुळवरा, वायुकुमरा, ।

कृपावंता, आतां वडवडित पावेसि मजला,

वड्यांचीही माळा रुचिरतर वाहीन तुजला ॥ ११० ॥

स्वकीय स्वामीसीं अतिनिकटता केवळ तुझी.

नियोज्या रामाच्या, मज न मनिं सीतेहुन दुजी ।

अयोध्येचा राजा, विभु अवतरे यादवकुळीं.

तयाचे हें गुंतें हृदय सगुणा अंग्रिकमळीं ॥ १११ ॥

महाभाग्यें रामासदृश तुजला स्वामि गवसे.

तयालाही ऐसा तुजसम दुजा सेवक नसे ।

अनुजेनें त्याचे झडकरि महासिंधु तरसी.

कसा लंकेमध्ये त्वरित मजसाठीं उतरसी ? ॥ ११२ ॥

अशोकाचे मूळीं पतिचरणचिंताकुल बसें.

कपट्यें तेथें तूं वचन वदसी येउनि असें ।

‘अभिज्ञे ! रामाचा नियत समजें दूत मजला.

तयाची हे मुद्रा अभिनव अभिज्ञात तुजला.’ ॥ ११३ ॥

अरे, जे जे काळीं परम मजला संकट पडे,

तुझी ते ते वेळे नियतच उडी येउन पडे ।

अनेकां दुःखांचा त्वरित बहु निस्तार करिसी.

कसा ये संकष्टीं बहुतच मला तूं विसरसी ? ॥ ११४ ॥

महा विश्वासाचे अति चतुर श्रृंगारकळिके,

सुमध्ये, मध्यस्थे, कुसुमशरनालीकनळिके ! ।

प्रसंगीं ये येथें सकळ तुमचा भाव कळला.

दुराचारी रुक्मा निपट, सखिये, हा विचळला ॥ ११५ ॥

सये हा पुष्पेषु प्रकट निज कोदंड चढवी.

धनुर्विद्या यातें कवण, सखिये, वीर पढवी ? ।

जया या मूढातें निपटच पहा माय न कळे.

शहाणे, हा कैसा अजुनि तुज संबंध नुकले ? ॥ ११६ ॥

पहातां हा माझा मजच हृदयीं प्रत्यय न ये.

वदों कोणापाशीं सहज सपनींचें सुख, सये ? ।

धरी बाहे, बाहे यदुपति, अये, जें अवसरीं,

पहा तेव्हां दुःखक्षितिधर पडे सर्व विसरीं ॥ ११७ ॥

यिच्या या बोलांनीं मग सहचरी हे दचकली;

म्हणे, “ कांहीं, बाई, तिलभरि नसे चूकि पडली ।

अभंगक्षोभें या सहज पडसी थोर व्यसनीं.

वदों पाहें कांहीं धरिसि जरि विश्वास वचनीं ॥ ११८ ॥

दुराशेच्या, बाई, निरुपम खळाळीं मन पडे.

चित्कर्तावतीं या उमज तुजला कोटुन घडे ? ।

अविश्रांते, आतां उठुन, सखिये, बैस सरसी.

अकस्मात स्वीयप्रकृति अवघी हे विसरसी ॥ ११९ ॥

अये, पाहें आहे उपजत मला संगति तुझी.

नसे कांहीं आलें अपरिचित बाहेरुन दुजी ।

कसा झाला आहे, सखि, उभयतः पाश मजला.

फुकाचें हें होतें विधुर वदतां काय तुजला ? ॥ १२० ॥

परद्वारी पूर्वीपसुनच महा चाळक असे;

जयाचे ये छाये जवळुनि सती वागत नसे ।

अवो, तूं कोणाचे उपजसि, सये, आजि उदरीं ?

कसा हा बांधेसी प्रकट खदिरांगार पदरीं ? ॥ १२१ ॥

गुणजे, रंभोरू, प्रकृतिकमनीये, गुणवती,

तुझ्या या बंधूच्या सकळ तुज हासेत युवती ।

पवाडे कृष्णाचे भुवनतळविख्यात असती.

हटें, बाई, कैसी धरुनि बससी गोष्टि नसती ॥ १२२ ॥

अनात्मज्ञे, आतांपसुनच तुला वेड पतिचें.

महासोसाची, गो, गुरुभय न मानीस रतिचें ।

नरेंद्राचे कन्ये, कवण शिकवी बुद्धि तुजला ?

सुखें आतां रागेजसिल तरि रागेज मजला ॥ १२३ ॥

विचारें या व्हावा निखिल निज राज्यांत वळसा.

चढे, बाळे, कैसी असरळ तुझी बुद्धि कळसा ? ।

कदाचित् हे वार्ता, कमळमुखि, कोटूनहि फुटे,

घरामध्यें तेव्हां अभिनव अनर्थाकुर उठे ॥ १२४ ॥

मिळाले हे पृथ्वीवरिल, सखि, राजन्य अवघे.

कसे वेडे, मूके, बधिर अणि विद्रूप अवघे ? ।

कशाला हा आम्हां अतिशय ? सये, आवडि बरी.

बरें जालें हें ही अति चतुर सज्जन नवरी ॥ १२५ ॥

अवश्यंभावी हें सहज जरि होणारच असे,

अयत्नेंही तूझ्या करकिसलयीं येउन वसे ।

महा धीराची तूं निपट तकवा सोडिसि कसा ?

उतावेळी होसी म्हणवुनि तुटे हा भरंवसा." ॥ १२६ ॥

सखीच्या वक्त्रें हा गरळमय पर्जन्य पडला.

अहो किंवा उल्काशतपतनसंस्कार घडला ।

जन्ही हे कांहींही विधुर न वदे वारिजमुखी,

महापस्तावीं ते तदपि पडलोसे बहु सखी ॥ १२७ ॥

दगदली वदतां बहु भीमकी । न समजे कुसुमायुध पातकी ॥

उपचडे सुटती तिजला बहू । शयनिचीं सुमनें खुपती मऊ ॥ १२८ ॥

निपट हा तकवा हिजला नसे । उडुन ते शयनावरती बसे, ॥

बहुत जे बरळे विविधापरी, । सुख नसे सहसा जिस अंतरीं ॥ १२९ ॥

“भुवननायक, कंजविलोचना, । गरुडवाहन, शोकविमोचना ॥

रुससि कां मुरलीधर, माधवा, । मदनमोहन, गोकुळबांधवा ॥ १३० ॥

व्रजपती, जपती तुज गोपिका । अद्भुति तेथुनि, नंदकिशोरका, ॥

नरहरी, शरणागतवत्सला, । परतसी अथवा निज गोकुळा ॥ १३१ ॥

अच्छुनि गुंतसि गोधनदोहना ? । परम व्याकुळ मी, मनमोहना ॥
 मुरलिवादिनिं तादृश हे सवे । परि तुझें वय हें तयिचें नव्हे ॥ १३२ ॥
 उबगती सखिया निजजीविता । न पवती कुळिंच्या कुळदेवता ॥
 जनक हे जननी मजला नसे । यदुपती मज आस तुझी असे ॥ १३३ ॥
 अवस, रे, बहु होय मला तुझी । परिणिंसी नवरी अथवा दुजी ॥
 जन्हि असें नृपनायककन्यका । तन्हि तुझी हरि होइन दासिका ॥ १३४ ॥
 जरि तुवां मन येथुन काढिजे । यमपुरा तरि आजचि धाडिजे ॥
 गति नसे तुजवांचुन अन्यथा । निरसता करिंसी नसती वृथा ॥ १३५ ॥
 घडिघडी बरळे असि भीमकी । चतुर जे सकळा गुणिं नेटकी ॥
 यदुपुरीपथ साशय जे पुसे, । न कथितां सख्यांवरती रुसे ॥ १३६ ॥
 सहचरीवचनें सलती जिला, । कवण आणिक हे शिकवी तिला ? ॥
 घरिंदुनी क्षण येक न हालली, । तदपि ते मग बाहिर चालली ॥ १३७ ॥

अति चतुर वयस्या आडवी तीस आली.

धरुन हलुच हातीं भीमकी चालवीली ।

तदुपरि पथ दावी माधवीमंडपाचा.

हरिविण बहुवारा होय ईंच्या जिवाचा ॥ १३८ ॥

प्रमदविपिनगर्भी वेदिका कांचनाची.

तिजवरि बसवीली कन्यका भीमकाची ।

निजकरकमळीं जे वक्त्रचंद्रास ठेवी.

व्रत नवजलदाचें लोचनद्वंद्व सेवी ॥ १३९ ॥

मुररिपु, अवतारी, जो महा मूढ तारी,

हरहृदयविहारी, केशव क्लेशहारी ।

सकळजनविंसांवा द्वारकाधीश आहे.

पुनरपि मग त्यासी वक्र बोलोन पाहे ॥ १४० ॥

“ सकळ विलपें मी, माधवा, केधवांची

त्यजुन सकळ आशा आपल्या बांधवांची ।

यदुपति अडल्यांचा सारथी तूं होसी;

क्षणभरि परि येथें, श्रीहरी, कां न येसी ? ॥ १४१ ॥

न समजत गजेद्वें कार्य हें काय केलें ?

अठळपद ध्रुवातें काय जाणोन दिव्हें ? ।

दशविध हरि जन्में अंबरीषार्थ घेसी.

झडकरी गणिकेला स्वीय सायुज्य देशी ॥ १४२ ॥

सकळ नृप पहातां पार्थसारथ्य केलें.

यदुपति तुज तेथें काय हातास आलें ? ॥

क्षणभरि मजसाठीं येथपर्यंत येतां

अभिनव पडलें, रे, थोर कोडें, अनंता ॥ १४३ ॥

यदुपति तुजसाठीं मीच मासीण जालें.

अकथित कमठीच्या मीच पोटास आलें ।

अति विकट वराहा मीच जालें वराही.

तदुपरि नरसिंहा होय मी नारसिंही ॥ १४४ ॥

अभिनव तुज रामा मीच रामावतारीं.

प्रकृतहि तुजसाठीं भीमकाची कुमारी ।

क्षणभरि मज, कृष्णा, आठव्या, नाठवीसी.

ब्रजयुवतिसहस्रें अंतरीं सांठवीसी ॥ १४५ ॥

स्वकीयां भक्तांचें निरुपम महा वेड तुजला

असे, हें, श्रीकृष्णा, अविदित असे काय मजला ? ॥

मदीय प्रारब्धें स्मरणहि फुकाचें तुज नव्हे.

कृपाळा, हे लागे अभिनव तुला कोठुन सवे ? ॥ १४६ ॥

निजध्यासें तूझ्या न समजति संसाररचना,

सदा वेडे होती, अनुसरति तूझ्याच वचना ।

तुला गाती, ध्याती, अनिश भजती, भाविकपणें,

तयांचें तूं कृष्णा, क्षणभरि पडों नेदिस उणें ॥ १४७ ॥

महाबाहो कृष्णा, परमपुरुषार्थेंकनिलया,

तूझ्या नामें जाती सकळहि महा दोष विलया ।

रथांच्या कोटींनीं विविध बिरुदें जात नसती,

घनःश्यामा, तेही प्रकृत मज निःसार दिसती ॥ १४८ ॥

पिता, माता, भ्राता, सखिनिवह वंचून तुजला
 मुखें या विप्राच्या यथिल अवघा भेद दिधला ।
 अशी मी हे तूझी परम अपराधीणच असें.
 न योजें हें, कृष्णा, अद्भुति तुज पत्रोत्तर कसें ? ॥ १४९ ॥
 अति खेहाळें हें जनकजननी राहति उगीं.
 भयें या बंधूच्या फिरति सुहृदें आजि अवधीं ।
 वृथा या एकांतीं सकळ सखिया गांजिति मला.
 अवस्था माझी हे यथिल समजे कोठुन तुला ? ॥ १५० ॥
 सदा वेदाभ्यासी द्विजपति तुझा मार्ग चुकला ?
 तुला नेतां मार्गीं गरुड अथवा काय थकला ? ।
 निपेघी हा किंवा हलधर तुझा सोदर तुला ?
 कृपापारावारा, परम पडलें संकट मला ॥ १५१ ॥
 पृथेच्या पुत्रांचा अससिल हरी केवळ ऋणी.
 तयांची हे बाजू तिळभरि पडों नेदिस उणी ।
 अरे धर्माचेथें श्रमसि बहु निष्कारण वृथा.
 सदा उच्छिष्टांच्या उचलिसि असंख्यात चळथा ॥ १५२ ॥
 प्रतिष्ठा वैकुंठीं निरतिशय तैसी मिरविसी.
 रथाचे पार्थाच्या अनवरत घोडे फिरविसी ।
 मुरारे, पार्थाचें श्रमसि बहु सारथ्य करितां.
 न वाटे हे लज्जा करकिसलयीं दोर धरितां ॥ १५३ ॥
 विचारें, श्रीकृष्णा, दिससि मज तूं थोर निकसी.
 जनामध्ये येणें करुनि निजधर्मास मुकसी ।
 ऋजुत्वाची कैसी निपटच, हरी, वाट चुकसी.
 अरे, कोठें हें तूं परमशठपांडित्य शिकसी ? ॥ १५४ ॥
 हरे कृष्णा, नारायण, नरहरे, आदिपुरुषा,
 तुझ्या तों पायांसीं वचन न वदें पापिणि मृषा ।
 प्रतापी हे राजे मिळति अवघे कुंडिनपुरीं.
 नृपव्याघ्रा, कारे बससि उगला जाडनि घरीं ? ॥ १५५ ॥

अवज्ञेनें बोलें कितियक हिणावून वचनें.

अशा या बोलाचा अनुचित मनीं राग धरणें ।

व्रजस्वामी, आम्ही कपट न पढों राजदुहिता.

विलंबें या तूझ्या बहुत पडला जीव दुचिता ॥ १५६ ॥

तुझ्या या पायांसीं प्रथम सलगीनें वदतसें.

मनामध्ये तूझ्या व्रजयुवतिदाटींतहि धसें ।

मसीं आतां, कृष्णा, तिळभरि दुजाभाव न धरीं.

समीक्षाभिक्षेनें प्रणतजनसंभावन करीं ॥ १५७ ॥

फुकाचे दासीतें अनुचित उदासीन धरणें.

समर्थें रंकासीं असदृश असा रोष करणें ।

अकस्मात स्वामी मन विषयगर्वातुन उठें.

तुझे भेटीसाठीं निशिदिवस माझा जिव फुटे ॥ १५८ ॥

जिवें भावें कृष्णा, शरण तुज आलें यदुपती.

न व्हावें हें हांसें म्हणुनि करितें तूज विनती. ।

तुझ्या वेडा लागें सहज निजकर्तव्य विसरें.

अकर्तव्याची हे प्रकृत पदवी ही अनुसरें ॥ १५९ ॥

नये कोण्हा हातीं, यदुपति, समाचारहि तुझा

असे झाला माझा म्हणुन मजला जीव अवज्ञा ।

महाप्रस्थानाचे अनुभवुन संक्लेश पुरते

तुझे भेटीसाठीं पुनरपि हरी प्राण परते ॥ १६० ॥

अरे तूझें नामस्मरण करितें अंतसमयीं.

सुखें राहें, कृष्णा, यथुन पुरता होय विजयी ।

वियोगें या तूझ्या नियत जर लोकांतर मला,

अरे याची पृच्छा सहजच पडे केवळ तुला ॥ १६१ ॥

परित्याग स्त्रीचा कवण पुरुषार्थी नर करी ?

असें हें, श्रीकृष्णा, अपयश शिरीं वीर न धरी ।

उसासा हे टाकी, सुकृतरससारांश विघडे.

अनेका हिंसांची सहज मुक्कुंडी वरिपडे ॥ १६२ ॥

अरण्यां श्रीरामें अवगणुन सीतेस त्यजिलें.

जगामध्ये कोणें समुचित असें त्यास म्हटिलें ? ।

पर्दी श्रीरामाच्या दृढतर महादोष विलगे.

कसा या दोषाचा दशरथकुलीं डाग न लगे ? ॥ १६३ ॥

पहातां त्वन्मार्ग, त्रिभुवनपती, नेत्र शिणती.

कृपासिंभू, स्वामी, कवण तुजला लोक म्हणती ? ।

तुझें हें पाषाणें हृदय बहुधा आजि घडिलें;

कठोरत्वं किंवा अति कठिण आमूळ मछिलें ॥ १६४ ॥

सये, माझ्या दुःखें उपवनलता या दुखवती.

पहा, हे पक्षी हा वदनगत चारा विसरती ।

विलापें या माझ्या द्रवति बहु पाषाण, सखिये.

शठांचा, हा बाई, मुकुटमणि अद्यापिहि न ये. ॥ १६५ ॥

इच्या वक्त्रांभोजापसुन सज वाग्बाण सुटती.

मनीं श्रीकृष्णाचे अति तिखट जाऊन बसती ।

असे जाला तेणें क्षणभरि अति व्याकुल हरी,

प्रियेच्या आक्रंदें किमपि न सुचें ते अवसरीं ॥ १६६ ॥

कथा हे कृष्णाची सकळजगदानंदजननी.

मनोभावं ईचें श्रवण करिजे नित्य सुमनीं ।

प्रसंगें श्रोत्यांचे सकळहि महादोष हरती.

यदूत्तंसप्रेमें विषयरसगोडी विसरती ॥ १६७ ॥

इति श्रीमद्भगवद्भक्तपदानुरक्तकविसामराजविरचिते रुक्मिणीहरण—

काव्ये रुक्मिणीविलापो नाम षष्ठः सर्गः ॥ ६ ॥

सर्ग सातवा



विचारें विप्राच्या हृदयगत चोरून मजसी

रथें येक्या गेला; निपट न दिसे बुद्धि सजसी

विदर्भी वीरांचें घनतर महामंडळ मिळें.

तयांसीं युद्धाचा समय पडल्या कृष्ण न ठळे ॥ १ ॥

मनीं हे आशंका धरुन मुसली तेथुनि निवे.

सर्वे ते सेनेचे निवह सज घेऊन अवघे ।

जसा येतां देखे अतिनिकट काळांतक हळी,

तयाच्या आतंके द्विजतिलक तेथें चळवळी. ॥ २ ॥

द्विजाचा कृष्णाला हृदयगत भावार्थ समजे;

म्हणे, “आतां, स्वामी, त्वरित धरिंचा मार्ग धरिजे.” ।

अनुज्ञेनें त्याचे द्विजतिलक तेथून उठला;

भयें श्रीरामाच्या त्वरिततर तैसा निसटला ॥ ३ ॥

कृतांताचे दाढेपसुन जंव दैवें द्विज सुटे,

पुरामध्यें कृष्णागमनभव कोलाहल उठे ।

तशामध्यें गेला नृपतितनयेच्या उपवना.

न्यहाळीतां तीतें क्षणभरि पडे संशय मना ॥ ४ ॥

सुवर्णाचे वेदीवरि कनकवल्ली उगवली.

कशी एकाएकीं कवण चतुरेनें सुकविली ? ।

सरोव्याजें द्वंद्वींहुन सतत मुक्तागण गळे;

यथाकाळीं किंवा यदुतिलकपुण्यद्रुम फळे ॥ ५ ॥

विदर्भाची कन्या, अति चतुर, लावण्यपुतळी

वियोगें कृष्णाच्या निशिदिवस जे हे तळमळी, ।

तयेची हे डावी अतिमृदुल बाहे फुरफुरी.

शुभाशंसी तैसी तदुपरि लवे नेत्रशफरी ॥ ६ ॥

तोणें तीस नेत्रातिथि विप्र जाला । किंवा तिचा प्राण फिरोन आला ॥

भावार्थ हा केवळ भीमकीचा । आकर्षिला नंदन देवकीचा ॥ ७ ॥

प्रसन्न त्याचा मुखचंद्र देखे । तत्काळ चिंतातम दूर फांके ॥

कदापि हा हर्ष न माय पोटीं । विराजतें किंचित हास्य वोटीं ॥ ८ ॥

तत्काळ तन्वी अति पुष्ट जाली । चोळी तयेची उतटोन गेली ॥

संतस अत्यंत निवेति गात्रें । जालीं तयेचीं अनिमेष नेत्रें ॥ ९ ॥

तान्हेजल्यासन्मुख तोय आलें । बुभुक्षिता भोजन हें मिळालें ॥

अंधास आकस्मिक दृष्टि आली । मृतास संजीवनसिद्धि जाली ॥ १० ॥

कीं होय चंद्रोदय हा चकोरा । प्रसन्न वर्षागम येय मोरा ॥
 कीं बोळवे मेघ निदाघकाळीं । मानी असें भीमकराजबाळी ॥ ११ ॥
 तत्काळ कृष्णार्पण देह केला । तीचा अहंभाव गळोन गेला ॥
 अत्यंत निर्वासन चित्त जालें । जेथील तेथें मन हें मुरालें ॥ १२ ॥
 निमग्न आनंदरसांत जाली । सत्कार त्याचा विसरोन गेली ॥
 हे वेष्टिलीसे नृपकन्यकांनीं । लागे तिचे विप्र म्हणोनि कार्णी ॥ १३ ॥
 आला सखा सन्निध उद्धवाचा । बोलों न जाणेंच विरुद्ध वाचा ॥
 जाला असे हा दिस सोनियाचा । वृत्तांत आयीक बसोनि याचा ॥ १४ ॥
 “जो आजि आहे पति द्वारकेचा, । यासारखा आजि उदार कैचा ? ॥
 हा बासवाचा हरि आजि भाऊ । तूंही शचीची तरि होय जाऊ ॥ १५ ॥
 अखंड आखंड ज्यास दापे, । कृतांत देखोन जयास कांपे, ॥
 अडे जया शेष सहस्रजिह्वा, । तेथें वदों मी द्विज काय यज्वा ? ॥ १६ ॥
 धरून मौनव्रत वेद चान्ही । फिरेति शास्त्रासमवेत दारिं ॥
 गाती पवाडे अठरा पुराणें । घेती यती ज्याजनिमित्त रानें ॥ १७ ॥
 हें सांख्य पातंजल पाहियेलें, । समग्र वेदान्त विचारियेलें, ॥
 आलोडिलीं वेदशिरोरहस्यें, । तत्प्राप्ति हे केवळ सामरस्यें ॥ १८ ॥
 जें हें महादैवत दैवतांचें, । असें तसें जीवित जीवितांचें, ॥
 तें दैवयोगें तुज सांपडावें; । निधान तूझें पदरीं पडावें ॥ १९ ॥
 ते द्वारकेचे बहुलोक भोळे, । ज्यांच्या घरांतील अपूर्व मोळे, ॥
 वागेति ज्यांच्या अति संच सूना, । घडे तयां कोठुन पंचसूना ? ॥ २० ॥
 अपूर्व तो संगम गोमतीचा, । जेथें न राहे मळ गोमतीचा ॥
 जाऊन तेथें सज नित्य न्हाती । हीरांकुरांच्या उजळीत वाती ॥ २१ ॥
 करीत सेवा तुळसीवनाच्या, । वसेत बाळा अळशी मनाच्या ॥
 करून संसारिक सर्व कामें । पढेत गोविंदसहस्रनामें ॥ २२ ॥
 त्या यादवांचेथिल बायका या । वसेत तूझे गुण आयकाया ॥
 तूं आजि सर्वाहुन धन्य, बाळे । सनातन ब्रह्म मनांत खेळें ॥ २३ ॥
 सांगों नये कां तुजला भले गे ? । छत्तीसही हे गुण लाभले गे ॥
 अपूर्व हें गोत्र घटीत आहे । बोलों नये हें, उगलीच राहें ॥ २४ ॥

ठकल करून वैसैं धाडिलें द्वारकेसी ?

नरहरिसहवासैं मूकलों या जिवासीं ।

जपतपयजनैं जें स्नानसंध्यादि कर्मैं,

जलून सकळ गेलीं या तुझ्या दौत्यधर्मैं ॥ २५ ॥

तां भीमकी मज अनुग्रह थोर केला;

श्रीकृष्णदर्शनमहोत्सव दावियेला ।

येथून हे सकळ निस्पृहवृत्ति जाली.

बेडी प्रपंचमय सर्व तुटोनि गेली ॥ २६ ॥

श्रीरंग जो गरुडवाहन शेषशायी,

ब्रह्मादिकां अभयदानवरप्रदायी, ॥

म्यां तों तदर्थ अयि यत्न नसेचि केला;

तुझ्या परंतु सुकृतें भगवंत आला ॥ २७ ॥

वृत्तांत हा सकळ तूज निवदिलाहे.

माझें प्रयोजन अतःपर काय आहे ? ।

आज्ञा मला त्वरित दे स्वगृहास जाया.”

हें बोलतां वदतसे मग आदिमाया ॥ २८ ॥

“अत्यंत बापा श्रमलास भारी । स्वकीय हे वांचविली कुमारी ॥

जामात हा श्रीपति आणियेला । मदर्थ त्वां उत्कट यत्न केला ॥ २९ ॥

न वर्णवे हा उपकार तूझा । तूं तत्त्वदर्शी गुरुराज माझा ॥

हे सार्थक क्लेश समस्त जाले । मनोरथा अंकुर आजि आले ॥ ३० ॥

उत्तीर्ण आतां तुज काय होऊं ? । प्राणेशदात्या तुज काय देऊं ? ॥

बोलोन हे अंजळि जोडियेला. । प्रणाममात्रें द्विज बोळवीला ॥ ३१ ॥

जो दैवयोगें कृतकृत्य जाला, । तो हा गृहासन्निध विप्र आला ॥

विचित्र गेहस्थिति देखियेली । गजांतलक्ष्मी सदनास आली ॥ ३२ ॥

कोणीकडे वाट चुकोन आलों ? । स्वकीय वीथी विसरोन गेलों ? ॥

किंवा असें जागृत कीं निजेलों ? । उगाच कां मी वचकों निघालों ? ॥ ३३ ॥

करून हे तर्क तटस्थ राहे । चट्टूंकडे संशयरूप पाहे ॥

तों ते गृहस्वामिणि देखियेली, । जे हे गृहाबाहिर शीघ्र आली ॥ ३४ ॥

विनीत अत्यंत, महा सुशीला । प्रणाम येऊन पतीस केला ॥
 धरून हातीं सदानांत नेला । सुवर्णपीठावरि बैसवीला ॥ ३५ ॥
 पदांबुजें क्षालून आदरानें । पुशीतसे जे वसनांचळानें ॥
 आश्रांत जो हा विमळा जळानें, । संतोषवीला व्यजनानिळानें ॥ ३६ ॥
 लेंकी सुना येउन भेटताती । ते दासदासीजन दाटताती ॥
 स्त्रीपुत्रमित्रादि कुटुंब पाहे, । तों सर्वही हें अनुकूल आहे ॥ ३७ ॥
 मनामधें विस्मय थोर जाला. । उठोन जों होमगृहांत गेला, ॥
 तों सर्व तेथें विपरीत देखे । जेथील तेथें उगलाच धोके ॥ ३८ ॥

सुवर्णाची वेदी, जडित अरणीयुग्म विलसे,
 सुवर्णाचीं पात्रें, दृषदुपल सौवर्णच दिसे ।
 सुवर्णाच्या जाल्या सकळहि पहा दर्भसमिधा.
 म्हणे हे कृष्णाची सकळ करणी होय बहुधा ॥ ३९ ॥
 तदुपरि नृहरीचा शखं गंभीर वाजे.
 गजबजति वऱ्हाडी, सर्व धाकेति राजे ।
 पडति बहुत तेव्हां रुक्मियाचे धसासे.
 अगणित शिशुपाळें टाकिजेती उसासे ॥ ४० ॥
 'त्रिभुवनपति दोघे रामकृष्णाख्य आले,'
 नृपतिजवळि ऐसें दूत सांगों निघाले ।
 अभिनव हृदयीं हा थोर आनंद जाला.
 अभिमुख मग त्याला सैन्य घेऊन गेला ॥ ४१ ॥
 तदुपरि हरिसेनेमाजि सेना मिळाली,
 म्हणउन मग तेव्हां दाटि होऊं निघाली ।
 कितियक मग तेथें भेटती एकमेकां.
 बसति कितियांकांला वेत्रयष्टी अनेका ॥ ४२ ॥
 तदुपरि हरिपूजा हे यथायुक्त जाली.
 प्रणति मग तयातें भूप साष्टांग घाली ।
 विनययुत उभा तो हात जोडून राहे.
 विनउन नृहरीतें तो पुरामाजि बाहे ॥ ४३ ॥

कळत कळत म्यां तों थोर अन्याय केला,

तदपि परम माझा हेतु तां पूरवीला ।

सहज मज अनाथा नाथ तूं आजि होसी.

निजपदभजकांचा नित्य कैवार घेसी ॥ ४४ ॥

अलभ्य तूझा मज लाभ जाला । पवित्र हा देश समस्त केला ॥

यानंतरें या नगरांत यावें । कृतार्थ कृष्णा, मज तां करावें ॥ ४५ ॥

त्यानंतरें सस्मित कृष्ण बोले, । “मागील ही लोक समस्त आले ॥

पुरांत संमर्द बहूत जाला । होयील कोठें अवकाश याला ? ॥ ४६ ॥

याकारणें निश्चय हा करावा, । अंबालयासन्निध ठाव द्यावा ॥

आणोकही हा यक हेतु आहे, । पुरांमधें तो शिशुपाळ राहे ॥ ४७ ॥

हे आमचे यादव तुंद मोठे । ते चैद्य पूर्वाहुन लौंद खोटे ॥

वाढेल बोलें वरि बोल जेव्हां, । लग्नापुढें येयिल विघ्न तेव्हां.” ॥ ४८ ॥

भावार्थ याचा समजोन गेला । राजा विदमैंद्र वदों निघाला ॥

‘अवश्य अंबालय आदरावें, । परंतु मागें तरि याच जावें.’ ॥ ४९ ॥

स्थळीं स्थळीं सर्व उभ्या रहाती । पौरांगना वाट तुझी पहाती ॥

या कुंडिनाची रचना प्रसंगें । आलोकिजे किंचित द्रक्तरंगें ॥ ५० ॥

विज्ञप्ति भूषें अनुरूप केली । घडोन चित्तांतिल गोष्टि आली ॥

रामाकडे कृष्ण तथापि पाहे । तोही तया सम्मत देत आहे ॥ ५१ ॥

विज्ञापिलासे अति गोड बोलीं । आरूढ जाला हरि चौरडोली ॥

अकूर सानंद रुमाल वारी । सभोवतें चालति वीर भारी ॥ ५२ ॥

तें आतपत्रादिक राजचिन्हें । शोभेति, तैसीं तगटीं निशाणें ॥

वाजेति हत्तीवर ते दमामे, । ज्यांच्या स्वर्नें हा शिशुपाळ वामे ॥ ५३ ॥

पुढें पुढें तो गजभार चाले । त्याहून मागें रहवाळ आले ॥

सर्वांत अग्रेसर भूप जाला । हा द्वारकाधीश पुरांत नेला ॥ ५४ ॥

पहावया नागरलोक आले । आलोकनें नेत्र कृतार्थ जाले ॥

कित्तेक तेथें सतखे करीती । होती नमस्कार अनेक रीतीं ॥ ५५ ॥

सुवर्णपुष्पें उडवीत कोणही । जोडीत निष्किंचन हात दोन्ही ॥

दाटेत नानाविध राजवीथी । आरातिकें घेउन भक्त येती ॥ ५६ ॥

क्षणेकसा कृष्ण तटस्थ राहे । त्या कुंडिनाचे रचनेस पाहे ॥
 कटाक्षविक्षेप करी हरी तो । पौरांगनांचीं हृदयें हरी तो ॥ ५७ ॥
 पुरांत जेव्हां यदुनाथ आला, । आनंद सर्वा वनितांस जाला ॥
 पहावया येति कितेक दारा । घरामधें हा न रिघेच तारा ॥ ५८ ॥
 लागेत जातां बहु दारवंडें । परस्परे लोटिति बाहुदंडें ॥
 धरून सर्वत्र महाउपेक्षा, । करीत कृष्णागमनप्रतीक्षा ॥ ५९ ॥
 येकीपुढें धांवुनि येकि जाती । येकीस येकी धरिताति हातीं ॥
 येकीस येकी ढकलून देती । येताति येकीवरि येकि दांतीं ॥ ६० ॥
 धांवोनि येती कितियेक न्हातां । बाळांस कोणी स्तनपान देतां ॥
 उगाळितां चंदन येति कोण्ही । अर्धांचि कोणी उकलून वेणी ॥ ६१ ॥
 वाढावया ओदन नेतनेतां, । धांवेति कोण्ही जळ देतदेतां ॥
 उठेति कोण्ही उटि घेतघेतां, । नेत्रांबुजीं अंजन लेतलेतां ॥ ६२ ॥
 संभ्रांत अत्यंत कितेक जाल्या, । भूषा विपर्यास करून आल्या ॥
 घालून पायीं करकंकणांला, । पादांगदीं शोभविती करांला ॥ ६३ ॥
 नाकीं बाळ्या, राखड्या कर्णदेशीं, । ताटंकाते गोविती केशपाशीं ॥
 दंडीं कंठे, बाजुबंदास कंठीं, । लेती मार्जी हार, ताईत पेटी ॥ ६४ ॥
 मुखकमळें उटुनि कुंकुमानें, । नयनयुगें भरिजेति चंदनानें ॥
 अधर सजविताति अंजनानें, । कृतविपरीतदशा निरंजनानें ॥ ६५ ॥
 पहावया कौतुक सर्व आल्या । श्रीकृष्णरूपास भुलोन गेल्या ॥
 आंदोलती मन्मथसिंधुकुळें । उगीच होती श्रथ हें दुकूळें ॥ ६६ ॥
 घालून पायीं मणिनूपुरांला । चढेति बाळा निज गोपुरांला ॥
 मुखांबुजीं रोधिति ज्या झरोखे, । कटाक्षपाशीं हरि आजि रोखे ॥ ६७ ॥
 माड्या, अटाळ्या अणि उंच भिंती, । व्यापून कितेक उभ्या रहाती ॥
 प्रासाद नारीमय सर्व जाले । अनेक संदेह पडों निघाले ॥ ६८ ॥
 देवांगना या उतरोन आल्या, । विद्युल्लता कीं झळकों निघाल्या ॥
 भासेत किंवा स्मरवैजयंती, । प्रतिक्षणीं चंचलरूप होती ॥ ६९ ॥
 चालेत हे छप्पन कोटि खास । तयांमधें श्रीहरि मुख्य भासे ॥
 त्या तारकांला अति दिव्य आभा, । तथापि चंद्रास विशेष शोभा ॥ ७० ॥

न्यहाळिती कृष्णपदारविंदा । म्हणेति आलास बरा मुकुंदा ॥
 कित्येक घेती वनिता बलाया । लागेति कोणहीं वचनें वदाया ॥ ७१ ॥
 “हा देखिला यादवराव जीणें, । जालें तिचें सार्थक आजि जीणें ॥
 नीराजिजे मन्मथकोटि जेथें, । सौंदर्यता वर्णन काय तेथें ॥ ७२ ॥
 करून बाई उघडीं कवाडें, । हा पाहिजे कृष्ण बरा निवाडें ॥
 हा पाहिलाही पुरता पहावा । न पाहतां हा अनुताप व्हावा ॥ ७३ ॥
 पुढें तुम्ही व्हा, अति डोळसा गे । मार्गें फिरा जा, अति साळसा गे ॥
 जाला महा सौख्य सुकाळसा गे । उभा न राहेच अमाळसा गे.” ॥ ७४ ॥
 म्हणेत “हा या समयास आला । पूजाप्रसंगें मधुपर्क जाला ॥
 होणार हें काय असे कळेना । दुर्बुद्धि स्वामी सहसा वळेना ॥ ७५ ॥
 दैवें मिळे हा यिज योग्य जोडा, । परंतु आहे अवकाश थोडा ॥
 हें आमचें पुण्य उभें रहावें । दोघांजणां सत्वर ऐक्य व्हावें ॥ ७६ ॥
 हा कृष्ण काळा, अति गौर बाळा । संयोग शोभेल अपूर्व यांला ॥
 रत्ना सुवर्णा जरि भेटि होते, । परस्परें कांति विशेष येते.” ॥ ७७ ॥
 इत्यादि संवाद करीत नारी । तटस्थ पाहेत पहा कुमारी ॥
 पुढें पुढें श्रीहरि चालियेला । प्रासाद वैदर्भिक देखियेला ॥ ७८ ॥
 चढेत कोणही, उतरेत कोणही । पडेत वाटेंत गळोन लेणीं ॥
 सिंजारवें व्याकुळ सौध जालें । निर्जीवही जीवदशेस आले ॥ ७९ ॥

असूर्यपश्या ही त्वरित बहु धांवेति अबला;
 अनभ्यासें मार्गीं स्वळण अति पावेति विकळा ।
 बसे त्यांची तेथें अविरत मनोवृत्ति अवघी,
 जयांच्या दासांचें अनिश करिती दास्य चवघी ॥ ८० ॥
 स्वरूपें कृष्णाच्या अविरत जिचें मानस रुधें,
 तये वैदर्भीसीं मग सहचरी येउनि वदे ।
 “महा रथ्यामार्गीं अभिनव युवा जात असतां,
 निजप्रासादार्गीं चढति सकळा राजवनिता ॥ ८१ ॥
 कटाक्षांची छाया घनतर, सये, ज्यास पडली,
 विधात्यानें ऐसी अभिनव असे मूर्ति घडली ।

असे हा कोणाचा कवण मजला तत्त्व न कळे.

अये, ये भूलोकीं कवण तरुणीचें तप फळे ?" ॥ ८२ ॥

न बोले कांहींही मुकुलितमुखी, कुंदरदना.

चमत्कारें बाळा झडकरि उठे मंदगमना ।

निवारी सर्वांतें करकिसलयें वारिजमुखी.

तयेची हे हांसे पदर वदनीं लाउन सखी ॥ ८३ ॥

पहाया वैदर्भी मग उपरमाढीवरि चढे

अनायासें प्रत्युद्गमनविधि किंवा तिस घडे ।

करें छत्रच्छाया करुनि वदनीं चंद्रवदना

न्यहाळी कृष्णाचें मुखकमल सारंगनयना ॥ ८४ ॥

जिवाचा सांगाती निजनगररथ्यां प्रविशला.

तिला वाटे चिंतामणिच निधि किंवा गवसला ।

बलात्कारें बाळा करुन परती ऱ्ही सहचरी

कटाक्षप्रक्षेपें यदुपतिस नीरांजन करी ॥ ८५ ॥

मनामध्ये जीच्या प्रणयरस हेलावत असे,

मुखें बाळा कांहीं प्रकट तरि हे बोलत नसे ।

अलभ्याच्या लाभें परम हरिखे नीरजमुखी.

भयें या बंधूच्या हृदय परि यीचें धुकधुकी ॥ ८६ ॥

समारंभें गेला मिरवत पुराबाहिर हरी.

न राहे पाहातां तदपि नृपमूर्धन्यकुमरी ।

स्वरूपीं हा साक्षादनुभव महा होय जिजला,

अहो आला गेला म्हणुन म्हणणें काय तिजला ? ॥ ८७ ॥

अहो खासा राहे यदुतिलक अंबापरिसरीं.

अनुजेनें सेनापति उतरती स्वस्वशिबिरीं ।

विदर्भें सर्वांचें अतिशयित आतिथ्य करिजें.

पदीं श्रीकृष्णाचे दृढ परम हा भाव धरिजे ॥ ८८ ॥

घालून सव्यें मग अंबिकेला, । राजा विदर्भेंद्र घरास आला ॥

सक्रोध स्वामी तंव फार जाला । द्विजांमध्ये वाक्य वदों निघाला ॥ ८९ ॥

“पुरोहित छांदस फार भोळे । उगेच हातीं मिरवी कचोळें ॥
 प्रसंग यांला सहसा कळेना । सांगितलें यांस कदा कळेना ॥ ९० ॥
 पाचारिल्यावांचुन मूढ आले । हे गोवळी तों विचळोन गेले ॥
 आतां तुम्ही तांतडि हे करावी । कन्या नृपाची उजवून घ्यावी ॥ ९१ ॥
 कृष्णाकडे झोंबति मायबापें, । म्हणोन जालीं मज शल्यरूपें ॥
 दावा मसीं उत्कट साधियेला । भुजंग हा केवळ आणियेला.” ॥ ९२ ॥

जे जे पदार्थ उपयुक्त विवाहकर्मी,
 ते आणवी त्वरित राजकुमार रुक्मी ।
 जों ज्योतिषी त्वरित लग्नघडीस घाली,
 तों सन्मुख प्रलयसूचक शिक जाली ॥ ९३ ॥

येती मेळे वैदिकांपंडितांचे । होती तेथें वाद त्या तांत्रिकांचे ॥
 येतां जातां मंडपीं दाटि केली, । होती ज्यांच्या या वृथा घालमेली ॥ ९४ ॥
 म्हणेत कोण्ही मधुपर्क आणा । म्हणेत कोण्ही नवरीस न्हाणा ॥
 म्हणेत कोण्ही वर सिद्ध जाला । मागेत कोण्ही चवकास सेला ॥ ९५ ॥
 म्हणेत कोण्ही शुभ लग्न पाहा । म्हणेत कोण्ही उगलेच राहा ॥
 म्हणेत कोण्ही नवरी दिसेना । कोण्हास कोण्ही मगहो पुसेना ॥ ९६ ॥
 आयीकतां व्याकुळ फार जाली, । उठोन माडीवरि माय गेली ॥
 म्हणे तिला “चाल; विलंब जाला । आली असे सन्निध लग्नवेळा.” ॥ ९७ ॥

प्रसुवचनविलासें होतसे त्रास तैसा,
 अभिनव करिणीला अंकुशाघात जैसा ।
 तदुपरि जननीच्या ते गळां हात घाली.
 अभिमत जनयित्री वाक्य बोलों निघाली ॥ ९८ ॥

“उगी राहें आतां बहुत वदतां ओष्ट सुकले,
 नको बोलों कांहीं, अकथित मला ग्रंथ उकले ।
 अवो, तूं देवाची ! प्रिय परम अर्धांग हरिचें.
 तुझ्या हातां आलें सहज निजसाम्राज्य धरिचें ॥ ९९ ॥

बाळे, तुवां साहस थोर केलें । हें द्वारकादैवत आणियेलें ॥
 वैकुंठिचा नायक जो मुरारी, । तो आठवा हा अवतारधारी ॥ १०० ॥

तुम्हांस दोघां सरपाड आहे । पूर्वींच हे गोष्टि कळोन राहे ॥
 येथें जयीं हा चुक्ता विधाता, । येती तयाच्या अपकीर्ति हातां ॥ १०१ ॥
 सुदेव त्वां चोरुन पाठवीला । मनोरथा घेउन शीघ्र आला ॥
 आईक हे कंप्रिलदृक् प्रसंगें । निधान लाघें तुज दैवयोगें ॥ १०२ ॥
 माझ्या मनायोग्य घडोन आलें, । परंतु दुःखास्पद येक जालें ॥
 जाऊन तूं नांदसि सिंधुगभीं । मी येकली राहिन ये विदभीं ॥ १०३ ॥
 मागेळ आतां मज कोण जेजं ? । कोणास मी उत्तर आजि देजं ? ॥
 वाटेस माझी करिसील खंती । तूं लागसी आजिपसून तंती ॥ १०४ ॥
 कठीण आहे स्थिति सासुन्याची । पडे मला गोष्टि तुझ्या जिवाची ॥
 तूझे गुणीं न्यून कदापि नाहीं, । तथापि पाहें सिकऊंच कांहीं ॥ १०५ ॥
 घालाघाली घालिती नित्य सासा । टाकूं बाई नेदिती हा उसासा ॥
 पोटागीची माय मी दूर जालें । लागें आतां नांदणें त्यांजखालें ॥ १०६ ॥
 प्राणेश्वराच्या अति मान्य माता । अलीकडे त्याहुन जाण आतां ॥
 तो सासरा साधु बहूत आहे । आजेंत त्याचे उगलीच राहें ॥ १०७ ॥
 असे तुझा दारुण जेष्ठ भावा । तूं काय त्याच्या करिसी स्वभावा ? ॥
 राहों नको त्याजपुढें उभी गे । तूं सर्वदा तद्वचनास भी गे ॥ १०८ ॥
 करीत जा आदर त्या दिरांचें, । असोत जे माणुसही तिरांचें ॥
 तेथें असें गे तुज कोण साहे ? । तूं बोल त्यांचे उगलेच साहें ॥ १०९ ॥
 अखंड गोपीजनवल्लभाचे । ते आदरीजेत समग्र भाचे ॥
 ज्या लाडक्या लांब महाजिभांच्या, । तशाच त्या मानित जाय भाच्या ॥ ११० ॥
 असेत तूझ्या नणंदा अहेवा । उगाच तूझा करितील हेवा ॥
 लागेत जेव्हां तुजसीं रुसाया, । तूं देत जा पाट पिढें बसाया ॥ १११ ॥
 असेत जे तूज बहूत जावा, । विरोध त्यांसीं न करीत जावा ॥
 त्वां आपलीं आवरिजेत मूळें, । जें नित्य होती कलहास मूळें ॥ ११२ ॥
 तूं सर्व शृंगार करून रातीं, । आधीं पतीचें मन घेय हातीं ॥
 त्याच्या बऱ्यानें अवघीं बरीं हें । त्या वेगळीं शत्रु तुझीं खरीं हें ॥ ११३ ॥
 ते स्वामिसेवा तुजला घडावी । त्याची तुला आवडि आवडावी ॥
 त्याच्या मनासी मन मेळवावें । त्वां नित्य त्याचे मिळणीं मिळावें ॥ ११४ ॥

असे जरी तो प्रतिकूल तूसी, । तथापि राहें अनुकूल त्यासीं ॥
 असेल गे पूर्विल पुण्यठेवा, । तरीच हा वल्लभ वश्य व्हावा ॥ ११५ ॥
 घरामधें होतिल सुष्टदुष्टें, । तथापि तूला अवधीं वरिष्टें ॥
 उगेच त्यांचे गुण नित्य ध्यावे । ते बोलतां जाब कदा न द्यावे ॥ ११६ ॥
 टाकून बाई अभिमान द्यावा । संसार हा गोड करून ध्यावा ॥
 मुखास येती जरि शब्द मोठे, । तूझ्या गुणांचें तरि मूळ तूटें ॥ ११७ ॥
 बोलोन जासी जरि वांकडेंसैं, । पडेल तूझें तुज सांकडेंसैं ॥
 येका तुझ्या या तरि गोड बोलें । तें वश्य होती अवधींच कोल्हे ॥ ११८ ॥
 तूं हा अहंभाव अशेष सांडीं । पदोपदीं त्वां धरिजेत सांडी ॥
 वाढेल वा ढंग उगाच जेव्हां, । पुसेल तेथें तुज कोण तेव्हां ? ॥ ११९ ॥
 त्वां आपला चालवितां धरोबा, । धरूं नये किंचित मात्र लोभा ॥
 तसें अनासक्तपणें असावें, । जळीं जसें पद्मदळें वसावें ॥ १२० ॥
 साक्षात सापत्न न दाखवावें । प्राणेश्वराचें मन वोळखावें ॥
 माझें तुझें हें म्हणशील जेव्हां, । परस्परें तूटि पडेल तेव्हां ॥ १२१ ॥
 हा सोयरा केवळ पांडवांचा, । जो दाहकर्ता हरि खांडवाचा ॥
 कृष्णा सुभद्रेहुन आवडावी । मैत्री तिची हे तुजसीं घडावी ॥ १२२ ॥
 संसार हा बुद्बुदरूप आहे । तो स्वामि तूं ईश्वररूप पाहें ॥
 संसारकृत्यां तुजला नवोढे । त्या वल्लभावांचुन कोण वोढे ? ॥ १२३ ॥
 संसार हा यद्यपि सज्ज आहे, । तथापि सांगें गुज येक पाहें ॥
 मिलोन जातें मन दंपतीचें, । तरीच घेती सुख संपतीचें ॥ १२४ ॥
 आहेसि तूं तों अतिसाहसी गे । त्याचें कसें कैतव साहसी, गे ? ॥
 करी हरी आदर गौळणीचा । कशास त्वां त्या म्हणिजेति नीचा ? ॥ १२५ ॥
 प्रगल्भता येथुन आदरावी । हे लोकलज्जा हृदयीं धरावी ॥
 लोकापवादास बहूत भ्यावें । टाकून चित्तांतुन पाप द्यावें ॥ १२६ ॥
 असेस तूं सुंदर, फार गोरी, । पापास राहें परि पाठमोरी ॥
 स्वशील संरक्षिसि नित्य बाळे, । तरीच तूझा पति तूज भाळे ॥ १२७ ॥
 ज्या सासुरां वर्तति गे उधंडा, । जनांत त्यांचा बहु होय तंटा ॥
 नांदेति ज्या गे सुलजा, विनीता, । सर्वांमुखीं त्या अति कीर्तिमंता ॥ १२८ ॥

सर्वापुढें सत्वर त्वां उठावें । ते नीजल्या नंतर त्वां निजावें ॥
 आदासपर्यंतहि अन्न द्यावें । त्यानंतरें भोजन त्वां करावें ॥ १२९ ॥
 त्याच्या घरांतील समस्त राण्या, । रांभून वाढून महा शहाण्या ॥
 पट्टांगना राजशिरोमणीची । होयीं बरी अग्रणि सुग्रणीची ॥ १३० ॥
 त्वां वागतां पल्लव नीट घ्यावा । पाचारिल्या मंजुळ जाब द्यावा ॥
 तूं खालती पाहुनि नित्य चालें । तूं बोलवील्याविण गे न बोलें ॥ १३१ ॥
 नेसें बरें उत्तम वस्त्र तैसें, । मानें पतीच्या हृदयास जैसें ॥
 मानें तथा भूषण तेंच ल्यावें । सेवेसि त्याचे परि चित्त द्यावें ॥ १३२ ॥
 लावीत जा कुंकुम नित्य भाळीं, । सौभाग्य संसूचक सर्वकाळीं ॥
 घालीत जा कज्जळ नित्य डोळां । सिकें बरा तेथिल सर्व मोळा ॥ १३३ ॥
 सदा शुचिर्मंत तुवां असावें । सदा सतीसन्निध गे बसावें ॥
 जे उंबऱ्याबाहिर पाय टाकी, । ते आपला लौकिक काय झांकी ? ॥ १३४ ॥
 धम्मिल्ल अंधंतमरूप भासे । विक्त्रेंदु नक्तंदिव हा प्रकाशे ॥
 म्हणोन तूझीं स्तनचक्रवाकें । कूर्पासका आड दडोन धोंकें ॥ १३५ ॥
 घालीं गळां रत्नजडीत गांठी । देऊं मको भूयुगुळास गांठीं ॥
 प्रसन्नता हे वदनीं असावी, । तरीच लक्ष्मी सदनीं वसावी ॥ १३६ ॥
 सन्मान सर्वां वडिलांस द्यावा । कुलीन हा शब्द म्हणोन घ्यावा ॥
 न घेसि पैशून्य कदापि कानीं, । तरीच तूझें यश लोक वानी ॥ १३७ ॥
 तूं संकटीं हा निजधर्म राखें । कदापि संसारसुखें न माखें ॥
 तत्काळ घालीं अतिथीस भिक्षा । पतिव्रतांची तरि हेच दीक्षा ॥ १३८ ॥
 कधींबधीं तूं मज आठवीं गे । त्यासारिखे आत्मज आठवीं गे ॥
 उत्कृष्ट येकीहुन येकयेकी । तथापि तूं वीसिल लेकलेकी ॥ १३९ ॥
 त्वां सासुरां उत्तम नांदिजें ते । पतिव्रतासाधन साधिजें ते ॥
 असी तुझी येहल कीर्ति जेव्हां । मला महाभूषण होय तेव्हां ॥ १४० ॥

दुपाराची सायी समज अवघी संपति असे

शहाणे हे कोणी न धरितिच यीचे भरंवसे ।

अवो, जों जों ज्यावें तंवरी करिजे हात वरता,

पहा हा विश्वात्मा तरिच पुरवी देव पुरता ॥ १४१ ॥

अये, ये लक्ष्मीची तिळभरिहि तृष्णा न धरिजे
 यिच्या त्वां या वेचेंकरुनच यिची वृद्धि करिजे ।
 सुते, जों जों हातें करुन विहिरा हा उपसिजे,
 पहा तों तों तेणें पुनरपि यथापूर्ण भारेजे ॥ १४२ ॥

समस्तां भूर्तीं त्वां निरुपम दया नित्य धरिजें
 भुकेले, तान्हेले, शशिमुखि, विशेषें समजिजें ।
 विळासें लक्ष्मीच्या स्वसुहृदवर्गा विसरिजें.
 अनाथा दीनांचा निशिदिन परामर्ष करिजे ॥ १४३ ॥

प्रपंचीं ये देवद्विजचरणनिष्ठा तुज असो.
 असत्याचा, बाई, तिळभरि धरीं संग्रह नसो ।
 असत्यें हें पाहें अखिलहि महापातक जडें.
 जगांमध्ये तैसा सहज निज विश्वासहि उडे ॥ १४४ ॥

उपेक्षाबुद्धीनें विचर, चतुरे, संसृतिसुखीं.
 नको लागों देजं किमपि, विमळे, पातक नखीं ॥
 नको राहों देजं पुरुषवचनोच्चारण सुखीं.
 अये, या दुर्वादेकरुन तुटती सर्वहि सखी ॥ १४५ ॥

तुला ये स्वर्मींही क्षणभरि असत्संगति नको
 सदा या सत्संगें करुनच अहोरात्र उरको ।
 अवो, ये संसारींदुन हलुहळू चित्त विरमें.
 रमेच्या भर्तारीं तरिच उगलें जाउन रमें. ॥ १४६ ॥

स्वभावे ही बायी परसदनवार्ता करूं नये.
 मनोवाचाकार्ये परपुरुषइच्छा धरूं नये ।

पतीचे ये पाई दृढतर धरीं भक्ति बरवी.
 पतिप्रेमाची हे प्रकटच गुडी उंच उभवीं ॥ १४७ ॥

अवो, या चौघांच्या सज अनुमतें चालसि जयीं,
 प्रपंच्यामध्ये या किमपि न पडें अंतर तयीं ।

शहाणी तूं, पोटातुन शिकविलें काय तुजला.

असें त्वां वर्तावें निपट न लगे बोल मजला ॥ १४८ ॥

अबो येतां जातां, उठत बसतां, कार्य करितां,
 सदा देतां घेतां, वचन वदतां, ग्रास गिलितां, ।
 घरीं, दारीं, शय्येवरि रतिसुखाचे अवसरीं,
 समस्तांची लज्जा त्यजुन भगवच्चिंतन करीं ॥ १४९ ॥
 निसर्गे स्वर्गंगा पदकमलसौरभ्य धरिते,
 जिवें भावें ज्याचें जलधितनया दास्य करिते ।
 असाही हा लोकत्रयपति तुझा इच्छित असे.
 मला तों ये लोकीं तुजहुन सुते धन्य न दिसे ॥ १५० ॥
 पवित्राही रामायणमय महाभारतकथा
 निजस्वामीच्या या स्वजनभजनावांचुन वृथा ।
 गुणोत्कर्षे जीचा प्रियतम असे वश्य जिजला,
 उषःकाळीं तीचें पदयुग दिसो नित्य तुजला ॥ १५१ ॥
 मदें तारुण्याच्या, कुळवति, अहंकार न करीं.
 विनीतें, वैदर्भी, पतिवचन हातावरि धरीं ।
 पतीची हे सेवा नीरूपम महा साधन तुझें.
 कुळखीला बाई पतिविण नसें दैवत दुजें ॥ १५२ ॥
 पतीच्या ये पार्यीं व्रत नियम दानें विलसती,
 सदा जेथें गंगादिक सकल तीर्थें निवसती ।
 धरावी तें माथां पतिचरणसंक्षाळणजळें,
 जयांच्या संस्पर्शें तरति सकळें बांधवकुळें ॥ १५३ ॥
 तुझ्या या स्वामीचें चरित वदतां वेद शिणती.
 कदां 'नेणों नेणों' शुक सनक योगींद्र म्हणती. ।
 सहस्रा तोंडांचा फणिपति धरी शेष लघिमा.
 अचित्य श्रीकृष्ण प्रणविनितदुच्छिष्ट महिमा ॥ १५४ ॥
 प्रसंगें हे बाई सहज पतिनिंदा जरि घडे,
 गळकुष्ठें जिन्हा नियत शतधा होउन झडे ।
 विहारीं आहारीं निज पतिस वंचीत असती,
 वटाग्रीं तत्कर्म प्रतिफलित सर्वास दिसती ॥ १५५ ॥

विषादें स्वामीच्या घडि घडि उगें तोंड मुरडी,
अवो ते तों पल्ली नियत अथवा होय सरडी ।

उगी वारंवार, क्षितिपतिसुते, जे पुटपुटी,

अपंकीं ते भेकी अयुत शतजन्में चटपटी ॥ १५६ ॥

न वर्तसी हा विधि बोलिला गे, । त्या सासुन्यांचा तरि बोल लागे ॥

देऊन मातेवरि त्या शिव्यांला । म्हणेत हो यास कशास व्याला ? ॥ १५७ ॥

तूं आजि रोडेसुन हाड होसी । चिंतातपें फार सुकोन जाशी ॥

अक्रोश अत्यंत करूं नये गे । प्रणाम अंबेस करून ये, गे. ” ॥ १५८ ॥

असें तिला तें शिकवून माता । म्हणे, “मुली, सत्वर चाल आतां ॥

आरोपिलें बीज फळास आलें । सहाय तूझें तुज पुण्य जालें ॥ १५९ ॥

हा तूज शिक्षाविधि मात्र केला । सर्वास बाई उपदेश जाला ॥

वर्तोंत ऐशाच समस्त मूली । घरोघरीं मृण्मय जाण चूली.” ॥ १६० ॥

बोले तिची ते तिजसी कुमारी, । मोठ्या बलें येय पहा मुरारी ॥

हा सर्व कारुण्य कटाक्ष तूझा । येथे नसे किंचित यत्न माझा ॥ १६१ ॥

जें जें मला तूं सिकवीस कांहीं, । वर्तेन तैसी अनमान नाहीं ॥

तूं सर्व, माते, समजेसि तत्वे । नसेत तूझीं वचनें कवित्वें ॥ १६२ ॥

माते, चमत्कार अपूर्व पाहें । जगामधें वर्तत एक आहे ॥

मूर्धापुढें काढुनि ठेविलेला । तथापि नाहीं यश ये सुनेला ॥ १६३ ॥

सासू सुनेला सिकवीत आहे । वर्ते कसी आपण हें न पाहे ॥

कार्पण्य कारुण्यकटाक्षलेशीं । पांडित्य हें सर्व परोपदेशीं ॥ १६४ ॥

हे तों नसे गे मज आजि चिंता । माझी असे लाज तया अनंता ॥

माया महा—नाटक सूत्रधारी । तो आजि आहे मज अंगिकारी ॥ १६५ ॥

कल्पद् हा कल्पित मात्र देतो । चिंतामणी चिंतित पूरवीतो ॥

अकल्पितां चिंतितार्थदायी । समर्थ लक्ष्मीपति शेषशायी ॥ १६६ ॥

निर्वाहकर्ता भगवंत आहे, । घालूनि जो यावरि भार राहे ॥

संपन्न जो कीं सकळां पदार्थी, । तो काय धाडील तया अनर्थी ॥ १६७ ॥

यदुपति—पदपद्मीं माय माहेर माझ.

मजनिमित्त न व्हावें चित्त हें व्यग्र तूझें ।

सहजच बळरामासारिखा पाठिराखा

म्हणउनि कवणाचा हा असे आजि लेखा ? ॥ १६८ ॥

करूं नको खेद कदापि माझा । खेदें तुझ्या होइल खिन्न राजा ॥

घडें परामर्ष कसा क्षितीचा । तुझा विधेयी सुत ये रितीचा ? ॥ १६९ ॥

असे प्रजापालन धर्म मोठा । तुम्हांस तो याहुन अन्य खोटा. ॥

घडे प्रजापालन नित्य जेथें, । हें ऐहिकामुष्मिक सर्व तेथें ॥ १७० ॥

दयानिधि श्रीहरि शीघ्र आला, । म्हणोन माझा वरि बोज जाला ॥

होणार तो होउन अर्थ जातो । मार्गे पुढें हा उपहास होतो ॥ १७१ ॥

हे सर्व बाहेरिल सिद्धि जाली । घरामधें यावरि गोष्टि आली ॥

म्यां काय मातें उगऊन घावें ? । कळेल तें यावरि त्वां करावें.” ॥ १७२ ॥

तव्हां ते मातेनें सकळकरें कारि धरिली.

तयेचे ते मांडीवरून मग खालें उतरिली ।

भुजिष्येच्या वक्त्रेंकरून विनवी प्राणगतिला,

करावें देवीचें झडकरि तुम्हीं दर्शन यिला ॥ १७३ ॥

सभेमध्ये राजा प्रकट मग हें बोलत असे,

“ यिला तेथें नेणें परम मज आवश्यक दिसें ।

न केल्या हें ऐसें नियतच कुळस्वामिनि खिजे.

अहो जाल्या आतां तुरुत नव तें विश्व उपजें.” ॥ १७४ ॥

पित्याचें हें जालें वचन गरळप्राय तनया.

हरिद्रोहें मोठा उपजत पडे नित्य अनया ।

हरिद्वेषें ज्याला जनकजननीद्रोहच घडे,

तयासाठीं कैसें विविध निरयद्वार नुघडें ? ॥ १७५ ॥

कथा हे कृष्णाची सकळ जगदानंदजननी.

मनोभावें ईचें श्रवण करिजे नित्य सुजनीं ।


प्रसंगें श्रोत्यांचे सकळहि महा दोष हरती.

यदूत्तंसप्रेमें विषयरस गोडी विसरती ॥ १७६ ॥

इति श्रीमद्भगवद्गीतापदानुरक्तकविसामराजविरचिते रक्मिणीहरणकाव्ये

रक्मिण्युपदेशो नाम सप्तमः सर्गः ॥ ७ ॥

सर्ग आठवा



रुक्मी पित्यासन्मुख नीट बैसे । निघेत वक्त्रांतुन शब्द तैसे, ॥
 स्फुल्लिंग जे केवळ पावकाचे, । उठेति किंवा गण सायकांचे ॥ १ ॥
 “ लग्नप्रसंगीं, जगदेकपाळा, । हें वोढवें काय यिच्या कपाळा ! ॥
 देवी स्वदेशांतुन आजि जाते ? । किंवा पुढें दर्शनही न देते ? ॥ २ ॥
 या ब्राह्मणां आणिक काय धंदा ? । म्हणेत हो या दमडीस वंदा ॥
 वाढे तपस्या बहु फार यांची, । हातांकडे केवळ दृष्टि ज्यांची ॥ ३ ॥
 हे आमचे वेद समस्त वेडे, । पदोपदीं लाविति कर्म चेडें ॥
 हें धर्मशास्त्रें अवधींच बाटें । परस्परें घेति महा हिलोटें ॥ ४ ॥
 देवी कशाची ? कुळधर्म केंचा ? । विचार आधीं पडला जिवाचा ॥
 येकीकडे वृद्ध उभा रहाशी । माझा जिवाचा बलि आजि देशी ॥ ५ ॥
 हा कृष्ण काळा अतिकूड मंत्री । आसक्त जाली नरवीरपुत्री ॥
 बोलाफुला गांठि पडेल जेव्हां, । तूं काय तेथें करिसील तेव्हां ? ॥ ६ ॥
 जळामधें लोदुनि कां न द्यावी ? । हुताशनीं आहुति वा करावी ॥
 परंतु बाहेर न पाठवावी । हे गोष्टि माझी यक आयकावी ॥ ७ ॥
 बोलाविल्यावांचुन येय पाहें । कसा बकध्यान धरून राहे ॥
 कदापि याचें मत हें कळेना । अंबालयापासुनि हा ठळेना ॥ ८ ॥
 व्याघ्रापुढें आपण गाय जाते, । ते मागुती काय फिरोन येते ? ॥
 जे सांपडे व्याधकरीं कुंरंगी, । मिले कशी ते निजयूथसंगीं ? ॥ ९ ॥
 कदापि हे होरडि हो न घ्यावी ? । मार्गे पुढें दृष्टि बहूत द्यावी ॥
 तूं नेदिसी जीव मला फुकाचा । कळेल आतां परिपाक याचा ॥ १० ॥
 पूर्वीं मसीं बोलुन काय जासी ? । कृष्णाकडे सांप्रत डोल देसी ॥
 निर्वाह तूझ्या वचनास नाहीं । या स्त्रीजिता नित्य विटाल पाहीं ॥ ११ ॥
 स्त्रीबुद्धियोगें मजसीं पडेना । आरंभिलें कार्य सिरां चडेना ॥
 स्त्रीबुद्धि हे नित्य अनर्थकारी । गमाविसी कां उगलीच क्वारी ? ॥ १२ ॥

हा आजि तूझे नगरीं न राहो । आला असे केवळ तूज राहो ॥
 कशास हा दाड तुम्हांस व्हावा ? । संमार्जनीचा गुण हा पहावा ॥ १३ ॥
 खिरीमधें हा नसता सराटा । हा पांडवांचे घरिंचा खराटा ॥
 संपत्ति हे झाडुन सर्व नेली । त्यां पांडवांला भिक लावियेली." ॥ १४ ॥
 वाचाट हा चाट वदोन राहे । औद्धत्य राजा सहसा न साहे ॥
 सानंद निंदा करिजे पित्याची । होईल येणें गति काय त्याची ? ॥ १५ ॥
 राजा म्हणे " निंदिसि आदिदेवा । जळो तुझी पातकरूप जिह्वा ।
 उगाच तूं जासिल नित्य गवें । कमें तुझीं हें विपरीत सर्वें ॥ १६ ॥
 तूं काढिसी या नसत्या कुसृष्टी । हा कोण पाहेहि सक्क दृष्टीं ? ॥
 घालीन पृथ्वीतळ पालथें मी । जाणेंस कैसें मज आजि, स्वामी ? ॥ १७ ॥
 विकथना कां करिसील गेहीं ? । न आडले हा पुरुषार्थ देहीं ॥
 तूं व्यर्थ माझ्या उदरास येसी । वीरामधें क्कीब म्हणोन घेसी ! ॥ १८ ॥
 असेस तूं तो पितृमातृहंता । अद्यापि तूझी न जळे अहंता ॥
 दाऊं नको तोंड कदापि आतां । लज्जा न वाटे मज जाब देतां ? ॥ १९ ॥
 तूं देवतादर्शनविघ्नकारी । होसी कसा पैत्र्यपदाधिकारी ? ॥
 ये पुत्रहत्येस कदा न भीतों । राज्ञीकडे केवळ, रे, पहातों." ॥ २० ॥
 वैदर्भ निर्भर्त्सुन बोलियेला, । तों अंतरीं पुत्र जळोन गेला ॥
 निघे मुखाबाहिर काय वाणी, । जो विंधिला केवळ शब्दबाणी ? ॥ २१ ॥
 उठोन तो जाय, पडे विचारीं । पाचारिले स्वीय मतानुसारी ॥
 मुख्यप्रधानाप्रति काय बोले । " हे आसही लोक अनास जाले ॥ २२ ॥
 बलिष्ठ हे प्राक्तनकर्मेरेखा । आरंभिलें हें विपरीत देखा ॥
 हे गोवळी कोठुन आजि आले ? । येकायकीं चक्र फिरोन गेलें ! ॥ २३ ॥
 घरामधें हा गृहभेद जाला । प्रयत्न हा वाहत सर्व गेला ॥
 जेथें घरांतूनच आगि लागे, । कोणापसीं जाउन कोण सांगे ? ॥ २४ ॥
 दावा मसीं साधिति मायबापें । कृष्णाकडे चोडति पापरूपें ॥
 हा पोटींचा पुत्रहि दूर जाला । असा पहा हा कळिधर्म आला ॥ २५ ॥
 कृशोदरी, सुंदर, सोदरी ते, । जे सांवळा गोवळ आदरीते ॥
 सुलोचना कांचनवेदिमध्या । नव्हेल कैसी मज आजि वध्या ? ॥ २६ ॥

अद्यापिही येक उपाय आहे, । मलाच जो हा समजोन राहे ॥
 सोडून हें कार्य कदा न दीजे । प्रयत्न हा आमरणांत कीजे ॥ २७ ॥
 दैवें पुराबाहिर गोप राहे । पुरांमधें हा शिशुपाळ आहे ॥
 आतां कपाटें अवधीच देजं । बलें तिला आणुन लग्न लाजं ॥ २८ ॥
 हे गोष्टि चित्तावरिती धरावी । परस्परें फूटि पडों न द्यावी ॥
 हा आडवा येइल कोण पाहों । युद्धासही नीट उभेच राहों ॥ २९ ॥
 सहाय हा मागध आजि आहे । आम्हांकडे यावरि कोण पाहे ? ॥
 जो निथ्य खासा तरवार मारी, । तयापुढें काय टिके मुरारी ? ॥ ३० ॥
 विचार एवंविध काढियेला । सर्वासही सम्मत तोच जाला ॥
 करून तेव्हां घरिंच्या अरासी, । ते मूळ जाती अवघे बरासी ॥ ३१ ॥
 विचार हा सांगति चार तेथें, । राजा बसे राजसभेस जेथें ॥
 विषाद निःसीम नृपास आला । सेनापतीसी मग बोलियेला ॥ ३२ ॥
 “ सेना सर्वें हे अवधीच घ्यावी । अंबालया रुक्मिणि शीघ्र न्यावी ॥
 सेनेमधें सावधरूप राहें । ईला घरांतीलच शत्रु आहे ॥ ३३ ॥
 आज्ञा तयानें बहु वंदियेली । समग्र सेना मग सिद्ध केली ॥
 चहुंकडे दुंदुभिघोष गाजे । सेनासमूहें दरबार साजे ॥ ३४ ॥
 स्वधर्म भूमीपति हा न सोडी । तो आपली हेकरि हो न मोडी ॥
 दोघांमधें ताळ पडोन गेले, । ये भीमकीचें परि कार्य जालें ॥ ३५ ॥
 राजांगना वाट पहात होती, । फिरोन आली तंव तेच दूती ॥
 वृत्तांत जो तेथिल देखियेला, । तो यीजपार्शीच निवेदियेला ॥ ३६ ॥
 न माय हर्षे, मग माय कोठें । तीच्या सख्यांचें उठऊन जोठें ॥
 येऊन तीच्या श्रवणास लागे । हळूच बीजाक्षर मंत्र सांगे ॥ ३७ ॥

निजानंदें बाळा थबथबित निःसीम निथळे

असे आला तो तों अनुभव तिचा तीसच कळे ।

त्रपेनं मातेसी प्रतिवचन किंचिन्न वदली-

स्ववस्त्रप्रांतीं हे त्वरित शकुनग्रंथि दिधली ॥ ३८ ॥

तत्काळ ते राजस सिद्ध जाली । सुवर्ण वृंदावन सव्य घाली ॥

सुदेव पत्नीयुत पूजियेला । प्रणाम मातापितरांस केला ॥ ३९ ॥

दुर्वाभय मंगलपुष्पमाळा, । जे आणवी संवरणार्थ बाळा, ॥
 करांबुजीं ते अतिगुप्त घेते, । आगुल्फ माता तिस बुंथि देते ॥ ४० ॥
 स्मरोन विश्वेश्वरमूर्ति तेथें, । सवत्स गोदान करून हातें, ॥
 पार्यीच विश्वेश्वरि चालिलेली । दौवारिकीं दाटणि वारिलेली ॥ ४१ ॥
 जांबूनदच्छत्र शिरीं विराजें, । मुक्ताफळस्तोम जयास साजे ॥
 दोहीकडे चामरधारिणीचा । संचार मध्यें गजगामिनीचा ॥ ४२ ॥
 सभोंवतीं वत्सल माय भोंवे । सर्वे सख्यांचा परिवार धांवे ॥
 चालेति दासीगण हे दुरस्ता । होती पुढें वेव्रधरा समस्ता ॥ ४३ ॥
 करें सखीचा कर घेय कारी । समागमें सात सहस्र नारी ॥
 डाबीत डाबेस महा हत्यारें । करीत सर्वाहुन युद्ध न्यारें ॥ ४४ ॥
 अंतःपुराबाहिर शीघ्र आली । सिकेत जीच्या कळहंस चाली ॥
 तथापि हे चंचळदृष्टि पाहे । अत्यंत दोलाचलवृत्ति आहे ॥ ४५ ॥
 तों हा गृहासन्निध चैद्य आला, । होणार आहे मधुपर्क ज्याला ॥
 वार्ता जसी ये मग आयकीली, । तत्काळ बाळा उतरोन गेली ॥ ४६ ॥
 हा घाबिरा राजकुमार जाला । कपाटबंधा विसरोन गेला ॥
 सहाय जेथें भगवंत आहे, । तेथें कदा विघ्न शिरो न लाहे ॥ ४७ ॥
 सहस्र हस्तीं हरि रक्षिता हा । तथेकडे कोण अवेक्षिता हा ? ॥
 नाकां चुना लाऊन जात आहे, । ज्याचें कुडें त्याजपुढेंच राहें ॥ ४८ ॥
 त्या पाठिसी चालति राजदारा, । कदापि ज्यांला न लगेच वारा ॥
 अधिष्ठिती सुंदरि पालख्यांला । न देति वागों जन पारख्यांला ॥ ४९ ॥
 मधें मधें चालति वारमुख्या । सुवासिनी धांवति लक्ष संख्या ॥
 चाजेत नानाविध सर्व वाद्यें । पढेत बंदी स्तुतिरूप पद्यें ॥ ५० ॥
 जे लोक खासे जवळील भारी, । आरूढ तेज्यांवरि शस्त्रधारी ॥
 सभोंवतें चालति ते शिपायी । हे चाललीसे सुकुमार पार्यी ॥ ५१ ॥
 त्याभोंवता सज्ज पदातिफेरा । त्याभोंवता स्वारसमूहघेरा ॥
 त्याभोंवतें हे रथ थाट चाले । त्याभोंवतें मत्त गजेंद्र काळे ॥ ५२ ॥
 त्याभोंवतीं केवळ वन्हियंत्रें, । चालेत ज्यांचीं शकटें स्वतंत्रें ॥
 बसेत साहा कट दाट, पाहीं; । पिपीलिकेला परि मार्ग नाही ॥ ५३ ॥

अपार सेनार्णव चालिलासे । सेनाभरें शेषहि हालिलासे ॥
 महापुरद्वारहि टाकियेलें । तत्काळ अंबालय पावियेलें ॥ ५४ ॥
 मुकुंदपादांबुजध्यानशीला । राहे उभी बाहिर गूढलीला ॥
 जे पाणिपादांबुजयुग्म धूते, । गंगोदकें आचमनार्थ घेते ॥ ५५ ॥
 देवालयीं दाटणि देखियेली, । ते वारिजे सत्वर सौविदल्ली ॥
 प्रवेशली त्यावरि राजपुत्री । प्रफुल्लपंकरुहपत्रनेत्री ॥ ५६ ॥
 ठेवी तयेचे चरणाब्ज माथां, । आधार जे केवळ या अनाथां ॥
 अपारसंपद्रचना विधात्री । कटाक्षमात्रें करि मोक्षदात्री ॥ ५७ ॥
 माता तिच्या तीजसमीप आल्या । प्रणाम देवीस करूं निघाल्या ॥
 सुवासिनी दाटति त्या अपारा । करीत दासी बहु वेरझारा ॥ ५८ ॥
 अगस्तिपत्नी अणि अत्रिपत्नी, । पतिव्रता मुद्रलधर्मपत्नी, ॥
 अरुंधती स्त्रीजनवृंदवृद्धा, । पतिव्रतांमाजि अतिप्रबुद्धा, ॥ ५९ ॥
 पतिव्रतामंडन गौतमाची । जाया अहिल्या मुनिसत्तमाची, ॥
 मिळोन इत्यादिक सर्व आल्या । यथोचित स्वागत बैसवील्या ॥ ६० ॥
 गंधर्वविद्याधरबायकांचे । येती थवे गुह्यकगायकांचे ॥
 वाजेत ते ताळ, मृदुंग, भेरी । देवीपुढें नाचति वारनारी ॥ ६१ ॥
 शुभासनीं रुक्मिणि बैसलीसे, । जे पीतपीतांबर नेसलीसे ॥
 सख्या उभ्या राहति पृष्ठभागीं, । कुरंगनेत्रा, कुशला, कृशांगी ॥ ६२ ॥
 संभार देवीपदपूजनाचे । आणीत अध्यक्ष वधूजनाचे ॥
 आरंभिजे अर्चन अंत्रिकेवें । सौभाग्य मोठें नृपकन्यकेवें ॥ ६३ ॥
 सुदेवपत्नी मग बाहवीली । सर्वांपुढें आणुन बैसवीली ॥
 साडी जरी हे परिधान केली । सुवर्ण जे हें मण येऊ ल्याली ॥ ६४ ॥
 करीत सत्कार समस्त नारी । सस्मेर, सापत्रप होय करारी ॥
 जाली जिची राजगृहीं प्रतिष्ठा, । न होय अन्यत्र कसी वरिष्ठा ? ॥ ६५ ॥
 देवालय स्त्रीमय सर्व जालें । स्त्रीराज्य एकत्रच वा मिळालें ॥
 पुन्नाम कोठें श्रवणीं पडेना । कोण्हीकडे मानस वावडेना ॥ ६६ ॥
 द्विजांगना पूजन तीस सांगे । तें अर्चनीं श्रीपति मान मागे ॥
 जें जें तिणें आपण मागिजेती, । तें तें सख्याही उपचार देती ॥ ६७ ॥

पद्मबुजध्यान मनांत केलें । सुवर्णसिंहासन अर्पियेलें ॥
 सुगंधि पायांवरि पाद्य घाली । अनर्घ्य अर्घ्योदक सिद्धि जाली ॥ ६८ ॥
 समर्पिलीं आचमनीय तोयें । संपादिलीं जें गुरुसंप्रदायें ॥
 मळापकर्षस्तनपनीय वारी । निवेदिते त्यावरि राजकारी ॥ ६९ ॥
 पंचामृतस्नानविधान जालें । पृथक् पृथक् पूजन त्यास केलें ॥
 विशेष संक्षाळण होय जेव्हां, । परस्परें बिंबुन जाति तेव्हां ॥ ७० ॥
 प्रवाळपीठावरि बैसवीली । सुगंध तैलें मग माखियेली ॥
 काश्मीरकस्तूरि समानभागें । उद्धतिजे तत्तनु भक्तियोगें ॥ ७१ ॥
 सुवर्ण गंगालय आणवीलें । सुगंधि ऊष्णोदक सारियेलें ॥
 करांगुलीच्या अवकाशमार्गे । त्या तोयधारा पडती निसर्गे ॥ ७२ ॥
 अपार येती घट कांचनाचे, । जे शुद्ध शीतोदक सेचनाचे ॥
 विधियुक्त तेणें अभिषेक केला । तत्प्रोच्छर्नीं हा उपयुक्त सेला ॥ ७३ ॥

तदुपरि तिस अर्पी पीत चंडातकातें,
 परम रुचिविशेषें लाजवी हाटकातें ।
 भरजर अवघी हे शाठिका नेसवीली
 धरून करसरोजीं आसर्नीं बैसवीली ॥ ७४ ॥
 झळकति सज जेथें गोठ हे सोनियांचे,
 विलसति जवदाणे हे तसे मोतियांचे ।
 हरित तिस असी हे कचुली लेववीली
 मणिखचित नगांची पेटिका आणवीली ॥ ७५ ॥
 उघडून मग काढी जे अळंकार यत्नें,
 वसति बहुत तेथें हें अमोलीक रत्नें ।
 तदुपरि तिस अर्पी ते यथास्थानदेशीं.
 पदयुग जननीचें आदरीजे जिवेंसीं ॥ ७६ ॥

सौभाग्यसंसूचकरूपमुद्रा । अर्पीतसे कुंकुम हे हरिद्रा ॥
 घेऊनियां स्वममयी शलाका, । नेत्रांबुजीं अंजनलेशलेखा ॥ ७७ ॥
 कस्तूरिका, चंदनसार चोवा, । काश्मीरकर्पूर, बुका वहावा ॥
 सुगंधि नानाविध पुष्पजाती । त्यानंतरे तीस समर्पिजेती ॥ ७८ ॥

तत्काळ काळागरूप दावी । प्रसन्न एकार्तिक दीप लावी ॥
 नैवेद्य विस्तारून रत्नताटीं । निवेदिला उत्तम तीजसाठीं ॥ ७९ ॥
 फळार्पणानंतर अर्पणीयें । समर्पिली शीत, सुगंधि तोयें ॥
 कर्पूरकंकोळलवंगयेला । संमिश्र तांबूल निवेदियेला ॥ ८० ॥
 आदर्श हा रत्नजडीत दावी । पतद्ग्रहीतीज समीप ठेवी ॥
 क्षणेक संवीजन ताळवृंतें । तत्पादसंवाहन होय हातें ॥ ८१ ॥
 सुवर्णकोटिद्वय दक्षिणा हे । वाहोन, मार्गे परतोन पाहे ॥
 सख्या तिच्या सर्वहि इंगितज्ञा । संकेतमात्रें करिताति आज्ञा ॥ ८२ ॥
 आंदोलिका उत्तम वाहियेली, । मुक्ताफळीं केवळ गुंफियेली ॥
 सुवर्णपर्याणित अश्व चारी, । समर्पिजेती गजराज भारी ॥ ८३ ॥
 सचामरच्छत्र, सुवर्णपादुका, । सुवर्णपर्यंक, सुवर्णदीपिका, ॥
 मृदूपधानान्वित हंसतूळिका, । समर्पिल्या ज्या उपयुक्त दासिका ॥ ८४ ॥
 कर्पूर, नीरांजन होय जेव्हां, । सहस्रघंटाध्वनि होति तेव्हां ॥
 सुवर्णपुष्पांजलि वाहियेला । प्रणाम साष्टांग तथेस केला ॥ ८५ ॥
 प्रदक्षिणा तीस करून आली । पुढें उभी सन्मुख राहियेली ॥
 पुनःप्रणामांजलि जोडियेला । संपूर्ण पूजाविधि अर्पियेला ॥ ८६ ॥

अहो, लोपामुद्राप्रभृति अनसूयावधि सती

जयेच्या लक्षांशेंकरून तुळने येत नसती, ।

अशी हे जे बाळा मुनिवरमहामुद्रलवधू,

वदे ते अंबेसी घवघवित जीचा मुखविधू ॥ ८७ ॥

“ अपणें, शर्वाणि, त्रिनयनगृहस्वामिनि, उमे,

कृपापांगें तूझ्या प्रणतजनर्चितानळ शमे ।

मृदुस्वांते, शांते, जननि, जगदंबे, भगवती,

करावें तां ऐसें शुभ अशुभ कमें जुगवती. ” ॥ ८८ ॥

नृपाची हे कन्या पदयुग नमस्कारित असे.

मनीं हा आनर्ताधिप हरि इचे येउनि बस ।

भवानी, हा अस्मद्विघट्टदयसंदेह नुरवीं.

जगन्माते आतां झडकरिं इचा हेतु पुरवीं ॥ ८९ ॥

विनंतीनें जाली किमपि जगदंबा स्मितमुखी,
स्मितज्योत्स्नाजाळें निजनिलय जीचें लखलखी ।

ऋषीचे पत्नीला नियत तदभिप्राय कळला.

म्हणे, “ बाळे, तूझा सकळ मनिंचा हेतु फळला.” ॥ ९० ॥

भवानीचे कंठींहुन बकुलमाळा उचलिली.

इचे कंठीं घाली अतिमृदुळ जे हे मिरवली ।

बहाती तन्माता त्वरित जंव घेऊन अभिधा,

अनुज्ञा अंबेची झडकरि निघे घेऊनि तदा. ॥ ९१ ॥

पुरोभागीं जो हा अतितत सभामंडप असे,

अहो, बाळा तेथें हळुच मग हे येउनि बसे ।

चिरंटीचा नानाविधनिवह तेथें घनवटे.

कुमारींचा कोळाहळ बहळ तैसा मग उठे ॥ ९२ ॥

सुवासिनी सन्निध आणवील्या । पदांबुजें क्षालुन बैसवील्या ॥

वेण्या तयांच्या सज घालवील्या । साड्या सकूर्पासक अर्पियेल्या ॥ ९३ ॥

स्वयेंच ते देत असे हरिद्रा । उद्धर्तिती त्या निज वस्त्रचंद्रा ॥

तें कुंकुमें उत्तम लाववीलीं । हें पाउलें सुंदर राववीलीं ॥ ९४ ॥

त्या कंठसूत्रांत अनेक भूषा । समर्पिते ते स्पृहणीयवेषा ॥

फळेक्षुतांबूलसुवर्णपूर्ण । शूर्पें करी सिद्ध सुवर्णवर्णें ॥ ९५ ॥

समर्पिते जे मग लक्ष वाणें, । करीत नारी तिस अक्षवाणें ॥

असीच तेही तिहिं पूजियेली । वोटी तिची हे परिपूर्ण केली ॥ ९६ ॥

माता समस्ता मग पूजियेल्या । माथा पदीं ठेउनि वंदियेल्या ॥

त्या तीस आशीर्वचनास देती । म्हणेति, “ तूं होसिल पुत्रवंती.” ॥ ९७ ॥

जाली पुढें सोदरमुख्यजाया । ईच्या मनांतील विषाद जाया ॥

भाळीं तिचे कुंकूमबिंदु लावी । म्हणे तिला, “ तूं अससी दुलावी.” ॥ ९८ ॥

त्या देवकन्या आणि राजकन्या । पहावया कौतुक येति धन्या ॥

त्या मेनकाआदिकरून मुख्या । करीत सेवा सुरवारमुख्या ॥ ९९ ॥

घालून मल्लीकुसुमें स्वकेशीं । तत्केशसंस्कार करी सुकेशी ॥

धरून मौनव्रत मंजुघोषा । ते लेववीते तिजला विभूषा ॥ १०० ॥

तिलोत्तमा उत्तम पाय ऊटी । अधोमुखी तीस न देय ऊटी ॥
 रंभा स्वदंभास धरुं न लाहे । आदर्श घेऊन उभीच राहे ॥ १०१ ॥
 उपासना सन्निध उवशीला । असे जिला वासव हा वसीला ॥
 वरिष्ठ सर्वाहुन हे घृताची । ते वाट पाहे वचनामृताची ॥ १०२ ॥
 होऊन हा संभ्रम जाय जेव्हां, । बाहेर कोलाहल होय तेव्हां ॥
 तेणें तिचें व्याकुळ चित्त जालें । संदेहसोपान चढों निघालें ॥ १०३ ॥ *
 उठे त्यव्हां तेथुन ते शहाणो, । शिकेत जीच्या हरिणी पहाणी ॥
 पुसोन सर्वास असे निघाली । देवाल्याबाहिर चालिलेली ॥ १०४ ॥
 तो घाबिरा होय भरोन धापे, । महाभयें ब्राह्मण फार कांपे ॥
 तो तांतडी धांवत वृद्ध आला । म्हणे, “ मुली, काय विलंब केला ? ॥ १०५ ॥
 प्रसंग जाणोन न वर्तसी, गे । असार कर्मीच प्रवर्तसी, गे ॥
 टाकून गोविंदपदारविंदा । आरंभिला हा नसताच धंदा ॥ १०६ ॥
 अद्यापि चित्तावरि गोष्टि घ्यावी । माया तुवां सोडुनि सर्व द्यावी ॥
 हे लाविल्यानें लिगटोन येते । हे सोडिल्या दूर सुटोन जाते ॥ १०७ ॥
 जें आसवर्गे म्हणशील माझीं, । तें सर्वथाही नव्हतील तूझीं ॥
 आलीकडे हा जन सर्व राहे । आत्मीय तो याहुन भिन्न आहे ॥ १०८ ॥
 तूं गुंतसी, गोविंसी कां निसांसी ? । या अंतरंगा विसरोन जासी ॥
 हे कोण आहे भवदीय दीक्षा ? । करी परब्रह्म तुझी प्रतीक्षा ॥ १०९ ॥
 स्वभाव तूझा बहु फार भोळा । बाळे, विवेकांजन घालिं डोळां ॥
 येथें उदासीनपणें रहातां । चढेल अद्वैत निधान हातां ॥ ११० ॥
 पडेल पायांवरि दृष्टि जेव्हां, । कृतार्थ तूं होसिल जाण तेव्हां ॥
 भाग्यास तूझ्या तरि पार नाहीं । फिटेल हे लोचनपारणाही ॥ १११ ॥
 हे क्रोध, लोभ, मद, मत्सर बोलवावे । वाचेंकरून भगवद्गुण बोलवावे ॥
 आशादिकां सहचरींस त्यजून, बाई । तूं येकली त्वरित जाउनि लाग पायीं ॥ ११२ ॥
 आणीकही परम विस्मय थोर जाला । तो क्षत्रियाधम नरेंद्रगृहास आला ॥
 स्वामी तयास मधुपर्क करीत आहे । चाटीत तो दधि हताश तसाच राहे ॥ ११३ ॥
 पूर्वेकडील अणि दक्षिण पश्चिमेचे । राजे कितेक अति उद्धत उत्तरेचे ॥
 सन्नद्धशस्त्रबळवाहनयुक्त होती । अंबालयाप्रति मिळोन समस्त येती ॥ ११४ ॥

ते आपले विविध भार रचीत राजे, । जे, भीमकी, तुज निमित्त पडेत लाजे ॥
अत्याहित प्रकट उत्कट मांडियेले । हें अंबिकानिलय येउन वेढियेलें ॥ ११५ ॥

हा द्वारकारमण कृष्ण सहाय जेथें, । कोणापसून उपजे भय तूज तेथें ? ॥
बाहेर तूं त्वरित येथून जाय, बाई । हे त्यापुढें नृपति केवळ जाण गाई ॥ ११६ ॥

नरपतिसमुदार्यां नेणसी श्रीपतीला

त्वरित करुन जासी आपले व्युत्पतीला ।

सहज नृप समाजामाजि जो देखणा, गे;

तदपि तुज तयाच्या सांगतों या खुणा, गे ॥ ११७ ॥

अभिनव वनमाळा शोभते नित्य कंठीं,

अविरळ कुरळांची मस्तकीं वीरगुंठी, ।

वदन निहित वंशीं, देवढें ठाण ज्याचें,

दृढतर तुज लागो सर्वदा ध्यान त्याचें ॥ ११८ ॥

मुररिपु वळखे जो कंद नीळ्या नभाचा,

उदय हृदयदेशीं होय तो कौस्तुभाचा ।

परम विमळ जेथें वैजयंती विराजे,

त्वरित वरिं तयातें सर्व टाकूनि राजे ॥ ११९ ॥

ध्वजस्तंभीं ज्याचे खगपति सदा राहत असे,

भुजद्वंद्वीं तैसें अविरत गदा, चक्र विलसें ।

शिरीं पिच्छें वाहे, कटितटिस पीतांबर धरी.

असा हा लक्षावा यदुपति, जगन्नायक हरी ॥ १२० ॥

न लक्षे योग्यांला, अति तरळ ते लक्षिति कसें ?

करावेना, बाई, क्षणभरि मनीं चिंतन असें ।

तयाची तूं सत्ता; तुजविण तया स्पंदन नसे.

तथापि प्रारब्धें सहज तुज हें ब्रह्म गंवसें." ॥ १२१ ॥

बोलोन हें वचन विप्र सुदेवनामा

“ स्वस्थस्तुते ” म्हणुन जात असे स्वधामा ।

तेथेंच राहति उभ्या नरनाथनारी

रक्षीत जाति तिजला बहु वेत्रधारी ॥ १२२ ॥

माता म्हणे, “ नृपसुते, परतो न पाहें.

लोकांत हा विधि पुरातन उक्त आहे ॥

धाडीन मी मुळ दिवाळिस तूज, बाई.

हा प्राण होय मजला तुजवीण कायी ? ॥ १२३ ॥

तो तों करील तुजला तळहातछाया.

माझी कसी मज सुटे परि आजि मायां ? ।

वृत्तांत दूरिल कसा मजला कळे, गे ?

याकारणें परम हा जिव जाकळे, गे ॥ १२४ ॥

तूं आत्मजे, मज मनांतुन मोकलीसी.

जाऊं कसी स्वसदना परि येकलीसी ? ।

ये कातरींत जिव आजि पडोन राहे.

‘ माते ’ म्हणोन तुजवांचुन कोण बाहे ? ” ॥ १२५ ॥

हें आयकोन पृथिवीपुरुहूतपुत्री

कोमेजली विकचपद्मपलाशनेत्री ।

बाहर ये तदपि धीर धरून बाळा.

टाकी पदें हळुच कोमळ चारुशीला ॥ १२६ ॥

दोहीं करीं सहचरीस धरून चाले.

चालेत वीर अतिदूर धरून भाले ।

दाटेत त्या निजसमीप अनेक दासी,

ज्या सर्वदा वसति केवळ तीजपासीं ॥ १२७ ॥

आज्ञापिती कित्यकां परिचारिकांला,

अध्यापिती चतुर ज्या शुक्रसारिकांला ।

वाटेस वांटिति विडे, सगळ्या सुपाऱ्या,

रंभादिका दिसति ज्यांजपुढें विपाऱ्या ॥ १२८ ॥

नाचेत त्या तिजपुढें बहु वारनारी.

दूती फिरेति कित्येक निवारणारी ।

वंशावळी पढत भाट अनेक जाती.

वाजति त्या विविध सुंदर वाद्यजाती ॥ १२९ ॥

ते भीमकी सकळलोकमनोभिरामा,
 वैकुंठनाथपदपंकजबद्धकामा ।
 सौंदर्यसारसनिर्मित मूर्ति जीची,
 उत्कृष्टता परम याहुन काय तीची ? ॥ १३० ॥
 वक्त्रेंदु हा सहज सिंधु सुधारसाचा.
 याचा धरी नियत इंद्रु उधार साचा ।
 आहे असाच बहुधा अपवाद लोकीं.
 हा अन्यथा हरिणलांछन कां कलंकी ? ॥ १३१ ॥
 अत्यंत निर्मळ, अमोलिक, ज्या अभुक्ता,
 सीमंतसीमपदवीस बसेत मुक्ता, ।
 साजे बरा बिजवरा तिजला ललार्ती.
 येकावळीयुत मनोहर हार कंठीं ॥ १३२ ॥
 शोभें तिचें मृदु भुजद्वय बाजुबंदीं.
 तें नीळ तेज झळकें हृदयारविंदीं ।
 हातीं तिचे सहजरत्नजडीत चूडा.
 त्या मुद्रिका सकळ अंगुळिकाधिरूढा ॥ १३३ ॥
 आकर्ण विस्तृत तिच्या विलसेत दृष्टी.
 तन्मध्य हा सहज सुंदर माय मुष्टीं ।
 तीचा महा रुचिर नाभि गभीर शोभे.
 वक्त्रांबुर्जी परम षट्पदवृंद लोभे ॥ १३४ ॥
 ते भीमकीस सिसफूल शिरीं विराजें.
 नार्की तिचे अति मनोहर मोर साजे ।
 पार्यीं तिचे जडित नूपुरयुग्म वाजें.
 तीचे गतीस गगनीं गजराज लाजे ॥ १३५ ॥
 जे देवमाया, वरवीरमोहिनी,
 व्यंजत्स्तनी, जे कळहंसगामिनी, ।
 श्यामा, नितंबार्पितरत्नमेखळा,
 पार्यीं जिचे शोभति हेमशृंगळा, ॥ १३६ ॥

कृशोदरी, कुडमलमंडितेक्षणा,
 शुचिस्मिता, सुंदरि जे सुलक्षणा, ।
 जे पक्कबिंबीफळसोदराधरा,
 ते होय वीरां मग दृष्टिगोचरा ॥ १३७ ॥
 व्रीडावलोकनविमिश्र तदीय हासा
 देखोन, ते पडति धीर मनोजफांसां ।
 उत्साह जे बहुत थोर धरून आले,
 राजन्य ते परम मूर्च्छित सर्व जाले ॥ १३८ ॥
 हस्तांबुजींहुन गळोन पडेत शस्त्रें.
 चित्रांपरी धरिति भूषण आणि वस्त्रें ।
 यानांवरून कितियेक पडेत खालें.
 येकायकीं नृपतिमंडळ मुग्ध झालें ॥ १३९ ॥
 जों पावलें सकळ राजक हे अवस्था,
 तों चालिली सहज तेथुन पद्महस्ता ।
 कृष्णार्पण प्रकट देह करुनि राहे,
 ते भीमकी भगवदासिस इच्छिताहे ॥ १४० ॥
 वारून वामकरजीं अलकांस बाळा,
 तैसें अपांगविशिखीं अपरां नृपांला, ।
 आलोकिते सभय सादर अच्युतातें
 सव्रीड साचिवदना, पुरुषोत्तमातें ॥ १४१ ॥
 तें सांवळें, सगुण ब्रह्म, कृपाकटाक्षीं
 सस्मेर तन्मुखसरोरुह हें अवेक्षी ।
 दृष्टीस दृष्टि जंव नीट मिळोन गेली,
 ते भीमकी हळुच त्याजसमीप आली ॥ १४२ ॥
 कीं चक्रवाकरमणीच वियुक्त जाली
 ते चक्रवाक उमगीतच काय आली ? ।
 कीं मानसा त्यजून मानसराजहंसी
 आसक्त हे परमहंसकुळावतंसी ? ॥ १४३ ॥

कल्पद्रुमाजवलि जंगम कल्पवल्ली
 कीं येय हे हलुच चालत पायचालीं ।
 कीं चातकप्रणयिनीच निदावतसा
 धांवोन ये नवधनाभिमुख तृषार्ता ! ॥ १४४ ॥
 किंवा त्यजून विषयांकुरमात्रचारा
 मेध्या मृगी अनुसरे निज कृष्णसारा ।
 किंवा महोदधि गवेषित येय गंगा.
 कीं भेटली रतिच येउनि या अनंगा ॥ १४५ ॥
 हे भीमकी सहचरीसहित त्रिवेणी.
 प्रत्यक्ष हा वटमहीरुह चक्रपाणी ।
 जेणें सुटे सहज हा भवबंध, राया,
 तो तीर्थराज प्रकटे जग उद्धराया ॥ १४६ ॥
 तत्काळ इंद्रियपराङ्मुख वृत्ति जाली.
 श्रीकृष्णमूर्ति हृदयीं विचरों निघाली ॥
 हारोन जाय मकरध्वजकोटिशोभा.
 पाहे न्यहाळुन तया मग पद्मनाभा ॥ १४७ ॥
 चतुर्भुज श्यामळरूपधारी,
 जो शंखचक्राब्जगदा उभारी, ।
 उभा असे तो रणभूमिभार्गी,
 घेऊनियां चंदनऊटि अंगीं ॥ १४८ ॥
 कंठस्थळीं कौस्तुभ दिव्य भासे.
 मुखेंदु सानुग्रह मंद हांसे ।
 उस्फुल्लकंजोपमनेत्र दोन्ही.
 तें कुंडलें हो झळकेति कार्नीं ॥ १४९ ॥
 ते साजिरी उन्नत नीट नासा.
 शोभा महा भ्रूलतिकाविलासां ।
 टिळा ललाटीं निट केशराचा.
 तो बिंदु शोभे वरि कस्तुरीचा ॥ १५० ॥

धम्मिल्ल शोभे मृदु कुंतलांचा.
 संवेष्टिला हार असे कुलांचा ।
 किरीट माथां जडित प्रकाशे.
 रत्नावतंसद्युति हे विकासे ॥ १५१ ॥
 हीरांगदें शोभति बाहुदंडीं.
 रत्नीं कडीं हें खचितें उदंडीं ।
 उद्योत तो उत्कट ऊर्मिकांचा,
 प्रकाश जेथें पडला नखांचा ॥ १५२ ॥

श्रीवत्सलक्ष्मीस विशेष शोभा । वसे विधी नाभिसरोजगाभां ॥
 वक्षस्थळीं उज्वल वैजयंती । पदाब्ज सेवी त्रिदिवस्त्रवंती ॥ १५३ ॥
 पीतांबराचें परिधान साजें । कटिप्रदेशीं रशना विराजे ॥
 त्या किंकिणींचा समुदाय वाजे । वांकी पदीं तोडरयुग्म गाजें ॥ १५४ ॥
 आविर्भवे केवळ शंबरारी । शृंगार किंवा अवतारधारी ॥
 जें जें, अहो, रुक्मिणि अंग पाहे । तेथेंच ते दृष्टि जडोन राहे ॥ १५५ ॥
 तथापि ते सस्मितवक्त्रचंद्रा । अमुद्रलावण्यसमुद्रमुद्रा ॥
 त्या मेचका सेचन काय पार्यीं । सदृष्टि लेवी विविधा उपार्यीं ॥ १५६ ॥
 पाहातसे विश्वमनोभिरामा । कदा न पावेच विराम रामा ॥
 जो हारि हा दुर्लभ योगियांला, । प्रत्यक्ष तो दर्शनलाभ झाला ॥ १५७ ॥
 मिले शशांकास अहो विशाखा; । किंवा अशोका सहकारशाखा; ॥
 हे साधकासन्निध सिद्धि आली; । किंवा विरक्तान्वित शांति जाली ॥ १५८ ॥

जाला इला चरणदर्शनलाभ जेव्हां,
 प्रेमाद्रिलोचन यदूद्ग्रह होय तेव्हां ॥
 तिर्यङ्मुखी सभय लज्जित फार जाली.
 कृष्णास ते नमनपूर्वक माळ घाली ॥ १५९ ॥
 सख्या दोघी तीच्या सहज मग मार्गे परतती.
 निजा सौजन्याचा निरवधिक निर्वाह करिती ।
 अहो, जन्मा आल्या उचित बहुधा हेंच इतुकें,
 करावें हें तेणें नियत उरकें ज्यास जितुकें ॥ १६० ॥

न देखे वैदर्भी जवळि सखियांतें सुनयना,
 नवोढवें लाजे, किमपि परते हंसगमना ।
 जयाचें हें ईणें सहज फिरतां चित्त हरिलें,
 तथा या श्रीरंगें त्वरित पदरीं तीस धरिलें ॥ १६१ ॥
 पृथुश्रोणिश्रांता, उदितमदना, स्विन्नवदना,
 महाभाग्यें जाली सफलनयना, कुंदरदना ।
 सुशीळा, तन्वंगी पदरिं धरितां जे दचकली,
 कृपाळें गोपाळें त्वरित चहुं हातीं उचलिली ॥ १६२ ॥
 रथीं वाहे बाहे धरून जगदाधार जिजला,
 तयेची ही लज्जा तदपि न विसंबेच तिजला ।
 रथारूढ कृष्णें शिथिल भुजबंधें कवळिली,
 कृशांगी सकारें करून निजअंकीं बसविली ॥ १६३ ॥
 पतिप्रेमाचें ये हृदयकमळीं थोर भरतें,
 तथाचें हें देहीं प्रकट उमटें चिन्ह वरतें ।
 प्रकप हपाच्या कृशतनु अकस्मातच फुगे,
 त्याव्हां त्या सत्वाचे अनुभव कसे राहति उगे ? ॥ १६४ ॥
 कपोलीं बालेच्या अपरिचित रोमांच उठती,
 तयेच्या चोळीचे सकळ जवदाणे उतटती ।
 गळां दाटे भारी, सहज सलिलें नेत्र भरले,
 महर्घाचे घमादकण मुखचंद्रीं उमटले ॥ १६५ ॥
 वियोगें कृष्णाच्या अनवरत तापत्रय धरी,
 हृदीं आनंदाचे अतिशयित ते मज्जन करी ।
 निवाडें स्वामीच्या चरणनलिनातें अनुसरे,
 तयेच्या क्लेशांचा पृथुतर कसा भार नुतरे ? ॥ १६६ ॥
 जनाच्या सौभाग्य प्रकृतिपुरुषां योग घडला,
 अनेकां वीरांचा प्रबळतम उन्माद झडला ।
 समस्तां भक्तांचा नयनगत हा पांग फिटला,
 प्रपंचाविष्टांचा सहज हृदयग्रंथि सुटला ॥ १६७ ॥

दमाम्याची घाई तदुपरि उठे हे चहुकडे.

प्रसादें वाजेत त्रिदशनगरीचे चवघडे ।

विमोक्ता बंधाचा यदुपति इणें कृष्ण वरिला.

फुलांचा हा माथा सुरतरुफुलांनींच भरला ॥ १६८ ॥

प्रतापें श्रीकृष्णें त्वरित हरिली प्राणदयिता.

मिळाल्या तेथेंही सकळ सुरदिक्पालवनिता ।

तयां त्या दोघांतें विविध कुरवंडींस करिती,

प्रणामांतीं ज्याला धडति निज नीरांजन रिती ॥ १६९ ॥

विनीतत्वे ब्रह्मादिक सकळ बद्धांजलि उभे.

प्रभावे गजेंत प्रमुदित महा यादव शुभें ।

पहाया हे येती अगणित वसिष्ठादिक मुनी,

जयांची हे जाली अतिशयित दाटी प्रणमनीं ॥ १७० ॥

अहो, हाहाहूहू प्रभृति बहु विद्याधरकुलें

प्रमोदें कृष्णाचीं विविध चरितें गाति विपुलें ।

महोत्साहें येथें यदुपतिकथा भक्त करिती,

जयेच्या स्वारस्यें अमृतलहरींतें अधरिती ॥ १७१ ॥

तयां सर्वांमध्ये प्रिय परम हा नारद असे,

करीं ज्याचे वीणा, अनियत मुखीं नाम निवसें ।

निजप्रेमें नाचे, हरिचरण लाभे तंववरी,

शिखा युद्धासाठीं अतिशयित त्याची थरथरी ॥ १७२ ॥

त्येव्हां त्या श्रीकृष्णें स्वपुरगमनोद्योग धरिजे.

पुढें ते सेनेला प्रबळ बळरामास करिजे ।

प्रयाणप्रारंभीं उठति करनालध्वनि महा.

निनादें भेरींच्या दुमदुमित दिग्भागहि दहा ॥ १७३ ॥

न पाहे वैदर्भी अतिशयित विस्फुल्लवदना

निघाली दैवाची नृपकुमरि लावण्यसदना ।

मुखश्रीनें जीचे सकळहि दिशा या उजळती,

धरित्रीचे राजे निखिल हृदयामाजि जळती ॥ १७४ ॥

भुकेला भक्तीचा हरून तिजला होय विजयी.

धरावी हे याची त्वरित बरवी मूर्ति हृदयीं ।

निजां भक्तांसाठीं यदुपति कसा धांवत असे.

त्रिलोकीमध्ये ये सदय दुसरा याहुन नसे ॥ १७५ ॥

जगामध्ये जेणें अनवरत याचें म्हणविलें,

निजप्राप्तीसाठीं अतिविनय याला विनविलें, ।

मनीं, ध्यानीं, स्वप्नीं, निशिदिवस जेणें निरखिला,

तयाचा हा शौरी नियतच अहो होय विकला ॥ १७६ ॥

सखा हा दीनांचा, पतितनिवहोद्धारक महा.

अनाथांचा नाथ, प्रणतजनबंधूत्तम पहा ।

विसांवा श्रांतांचा, जनकजननी हाच भजका.

करीना हे कैसी यदुतिलक संसारसुटका ? ॥ १७७ ॥

कथा हे कृष्णाची सकळ जगदानंदजननी.

मनोभावे ईचें श्रवण करिजे नित्य सुजनीं ।

प्रसंगें श्रोत्यांचे सकळहि महादोष हरती.

यदूत्तंसप्रेमें विषयरसगोडी विसरती ॥ १७८ ॥

वृथा संकल्पाचे अनियत कडे वृत्ति न चढे.

पहातां तों येथें प्रकट सदसद्वस्तु निवडे ।

बुके यातायात श्रम सकळ; सत्संगति घडे,

अनायासें जेणें सहजसुखसंदूक उघडे ॥ १७९ ॥

स्वस्यंदनीं वाहुन राजकन्या

तो वाजवी श्रीपति पांचजन्या ।

त्या वीरवृंदांतुन जाय तैसा,

शृगालसंघातुन सिंह जैसा ॥ १८० ॥

॥ इति श्रीमद्भगवद्भक्तपदानुरक्तकविसामराजविरचिते रुक्मिणीहरण-

काव्ये रुक्मिणीहरणोन्नाम अष्टमः सर्गः ॥

शके १६६६



सामराजकविविरचित रुक्मिणीहरण

टीपा व स्पष्टीकरण



सर्ग पहिला

पृष्ठ १. श्लोक १. 'उपजाति.' कल्पद्रुमकाननांचे सिंधु; कल्पवृक्षांचीं असंख्य अरण्यें. 'सिंधु' शब्द केवळ बाहुल्य दाखवितो. विघ्न; विघ्नें. प्रस्तुत काव्यांत वृत्तसुखास्तव ऋस्व, दीर्घ, मात्रा वगैरेंची पुष्कळ ओढाताण केलेली दृष्टीस पडते. कवित्वजाती; काव्य प्रकार. **श्लोक २.** 'इंद्रवज्रा.' **चरण २.** ब्रह्मदेवानें आपली कन्या सरस्वती इच्यापासूनच हें अखिल जग निर्माण केल्यामुळें तिच्या योगानेंच तो प्रपंची, संसारी झाला असा भाव. मस्तक; संस्कृत भाषेंत हा शब्द पुष्टिगी व नपुंसकलिंगी आहे. येथें पुष्टिगी योजला आहे. **श्लोक ३.** विकासें; शोभतें. लाविं कांसे; कांसेला लाव; ज्ञानरूपी दुग्धाचें प्राशन करीव. **चरण ४.** तुझा आधार घेऊन तुझ्या मागोमाग येऊन ज्ञान साध्य करून घेईन. **श्लोक ४.** अर्थ:—ज्या आत्मज्ञानाचा मार्ग वाचेली सांगवत नाहीं, ज्याचा विचार करतांना मनाची गति खुंटते, जें ज्ञान झाल्याशिवाय द्वैतभाव नाहींसा होत नाहीं, अशा ज्ञानाची किन्ही तुमच्याजवळ आहे. **श्लोक ५.** मायापट; परमेश्वराच्या मायेचा पडदा. **पूत्ति—१.** (सं. पूर्ति—पूत्ति) पूर्णता (प्रो. वा. म. जोशी यांचा पाठ); २ 'वृत्ति' (प्रो. चिं. वि. जोशी यांनीं सुचविलेला पाठ), ३ 'मूर्ति' (प्रो. पंगु, रा. कानिटकर व मी सुचविलेला पाठ.) मुळांतील 'पूत्ति' हाच पाठ घेऊन 'पूर्णता' असा चांगला अर्थ लागतो, म्हणून भिन्न पाठ घेण्याचें कारण नाहीं. **आडलावी; आड-ळावी.** **श्लोक ६.** **चरण ४.**—'ये रहाळें' म्हणजे या कामानळाच्या सतत क्रमानें मला तुझी ओळख होत नाहीं. **श्लोक ७.** हे बुद्धि; विषयांकडे धाव घेणारी माझी बुद्धि; देहबुद्धि. **चुकावी; (चरण १)**—प्रयोजकभेद. माझ्याकडून चूक करविते; माझें मन विषयांकडे लावून मला आडमार्गाला लावते. **चुकावी; (चरण २)**—मूलभेद. चुकतों. भरलों अन्हाटे; आडमार्गाला लागलों. **श्लोक ८.** अससील;

आहेस. भविष्यकाळाचा वर्तमानकाळी उपयोग. हें पांगुळें; हा दीन दुबळा. नपुंसक-
लिंगीरूप दुर्बलता दाखवून मनांत दया उत्पन्न करितें. पोटीं वागावेणें; एखाद्याला
सतत आपल्याबरोबर वागवून त्याची काळजी वाहणें. द्रौपदीचा साहकारी;
वल्गहरणादि प्रसंगीं श्रीकृष्णांनीं द्रौपदीची लाज राखल्याचा उल्लेख.

पृष्ठ २. श्लोक ९. तां; त्वां, तूं. 'तां' हें द्वितीय पुरुषी सर्वनामाचें जुनें
रूप सामराजानें अनेकदां वापरलें आहे. धुरुचा; ध्रुवाचा. ध्रुव हा उत्तानपाद
राजाचा मुलगा. हा एकदां बालवयांत प्रेमानें आपल्या वडिलांच्या मांडीवर बसला
असतां त्याची सावत्र आई सुरुचि त्याला लताप्रहार करून व राजापासून दूर करून
दुरुत्तरें बोलली. यामुळें फार वाईट वाहन तो अरण्यांत परमेश्वरास भेटण्यास
गेला. श्रीविष्णूंनीं त्याला त्याची अढळ भक्ति पाहून दर्शन दिलें व आकाशांत
अढळपद दिलें. हाच आपल्याला दिसणारा ध्रुवाचा तारा होय. **चरण २-गुरुचा;**
सांदीपनीचा. सांदीपनी हा कृष्ण व बलराम यांचा गुरु. याच्या मुलाला पंचजन
नांवाच्या राक्षसानें समुद्रांत कोंडून ठेविलें होतें. तो आपल्याला परत मिळवून द्यावा ही
गुरुदक्षिणा सांदीपनीनें कृष्णाजवळ मागितल्यावरून कृष्णानें त्या राक्षसाचा वध करून
गुरुपुत्राची मुक्तता केली, अशी विष्णुपुराणांत कथा आहे. **चरण ३-गजेंद्र;**
हाहा आणि हूहू हे दोन गंधर्व देवल ऋषीच्या शापामुळें अनुक्रमें एक त्रिकूट
पर्वतावर गज व दुसरा सरोवरांत नक्र असे जन्मास आले. एकदां गजेंद्र
तृषार्त होऊन सरोवरावर पाणी पिण्याकरितां गेला असतां त्याला नक्रानें पाण्यांत
ओढलें. त्यावेळीं गजेंद्राच्या धांव्यानें प्रसन्न होऊन श्रीकृष्णानें त्याची सुटका केली,
अशी कथा आहे. **उपेंद्र;** विष्णु; इंद्राचा धाकटा भाऊ. **श्लोक १०. दुरदृष्ट;**
अदृष्ट, दैव. **श्लोक ११. योगनिद्रा;** विश्वप्रलयानंतरची परमेश्वराची निद्रावस्था
(सहजस्वरूपस्थिति.) **श्लोक १२. चरण ३-किंवा** दीनांचें रक्षण करण्याची प्रतिज्ञा
तरी सोडून दे. **श्लोक १३. असेत; असती,** आहेत. 'स्फुरेत' 'करेत' वगैरे तृतीय
पुरुषी वर्तमानकाळाचीं अनेकवचनीं रूपें या काव्यांत अनेकदां आलेलीं आहेत.
वोंटी पसरणें; पदर पसरून याचना करणें. मागें; या क्रियापदाचें कर्म अध्याहृत
ध्यावें. 'क्षमा मागें.' वेडीं; 'पांगुळें.' (श्लोक. ८ वरील टीप पहा.) तूझे; तुझे.
'तु' ऱ्हस्व असूनही चाललें असतें. इंद्रवज्राच्या ऐवजीं उपेंद्रवज्रा चरण झाला
असता एवढेंच. पण तेवढ्यानें हा ऱ्हस्वदीर्घाचा दोष टळला असता. अशा
प्रकारचे ऱ्हस्वदीर्घाचे दोष या काव्यांत अनेक आहेत. या श्लोकाच्या शेवटच्या

दोन चरणांत 'प्रश्नालंकार' आहे. बोलणारा जेव्हां अशा रीतीने प्रश्न करितो कीं त्याचें उत्तर काय येणार हें उघड ठाऊक असतें किंवा तेंच उत्तर दिल्याशिवाय गत्यंतर नसतें, तेव्हां त्या ठिकाणीं 'प्रश्नालंकार' होतो. **श्लोक १४. अजामिळ;** हा कनोज, प्राचीन 'कान्यकुब्ज,' देशांतील एक विद्वान् अमिहोत्री ब्राह्मण. एका शूद्र स्त्रीवर प्रेम बसून तिच्यापासून याला दहा मुलें झालीं. शेवटचा मुलगा 'नारायण.' त्यानें अंतकालसमयीं पुत्रस्नेहानें 'नारायण' 'नारायण' असा जप करीत प्राण सोडला. पुत्राच्या निमित्तानें कां होईना, अंतकालीं त्याच्या मुखांतून परमेश्वराचें नांव आलें म्हणून विष्णुदूत त्यास वैकुंठास नेण्यास आले. इकडे हा महापातकी म्हणून यमदूत त्याला अगोदरच घेऊन चालले होते; पण विष्णुदूतांनीं त्याला सोडविलें. यानंतर अजामिळाला पश्चात्ताप होऊन, त्यानें आपलें अवशिष्ट आयुष्य गंगातीरीं भगवच्चिंतनांत घालविलें, व शेवटीं उत्तम लोकाची प्राप्ति करून घेतली. **व्याध;** ही कथा 'शिवलीलामृतांत' आहे. एक गरीब व्याध रानांत बेलाच्या झाडावर सावजाची पाळत राखण्याकरितां बसला असतां त्या झाडाचीं पानें त्याच्या दृष्टीआड येऊं लागलीं. त्यानें तीं तोडून खालीं टाकिलीं व त्या वृक्षाखालींच शिवलिंग असल्यामुळें त्यावर तीं पडलीं. तेवढ्यानें भोळ्या सांबानें प्रसन्न होऊन व्याधाचा उद्धार झाला. **गणिका;** पिंगला. ही मिथिला नगरींत राहणारी एक वेश्या होती. हिला कांहीं कारणानें एके दिवशीं विरक्ति उत्पन्न झाली, व तेव्हांपासून ती परमात्मा परमेश्वरच आपला पति असें समजून राहिली. याप्रमाणें आपला निंद्य व्यवहार सोडून देऊन ती आत्मरूपीं रममाण झाली. **श्लोक १५. खरदूषण;** खर हा रावणाचा सावत्र भाऊ व दूषण हा रावणाचा सेनापति. या दोन्ही दैत्यांना रामानें ठार मारिलें. **बिभीषण;** रावणाचा भाऊ. **चरण ३, ४-**यांतील दोन्ही कथा महाभारतांतील आहेत. १ अर्जुनाचें सारथ्य करीत असतां श्रीकृष्णाला आपल्या भक्ताचे घोडे धुवावे लागत. २ श्रीकृष्ण द्रौपदीच्या धांव्याला धांवल्याचीं अनेक उदाहरणें आहेत. **श्लोक १६. अंतरेति;** अंतरतात, तुझ्या चरणकमलांस मुकतात. **श्लोक १७. आयुःपयाचा;** आयुष्यरूपी दुधाचा. **काळबिडाल;** काळरूपी बिडाल म्हणजे मांजर. **चरण १ व २** यांमध्ये 'रूपकालंकार' फार सुंदर साधला आहे. उपमेय व उपमान यांच्यामध्ये अभेद आहे असें मानून वर्णन केलेलें असतें तेव्हां 'रूपक' होतें. **त्वद्योग;** तुझी भेट; **तुझ्या भेटीचा योग.** **श्लोक १९. ये मोहजालीं;** ह्या मायेच्या योगानें संसारांत उत्पन्न होणाऱ्या मोहाच्या जाळ्यांत. **चरण २-सकाम**

कमें हातून घडत असल्यामुळें मला तीं जन्ममरणापासून मुक्त होऊं देत नाहीत. वासनाबंध; वासनेचा बंध. निष्काम कर्म घडत नाही हा अभिप्राय. जन्मावळी; (जन्म + आवळी. सं. आवली = पंक्ती.) नानाप्रकारच्या जन्मांचा फेरा. **श्लोक २०.** वोढी; (चरण १); (सं. ऊढ) ओढणें, पार पाडणें. वोढी (चरण २); ओढ. समुद्राप्रमाणें संसाराला ओढ असते; त्यांत वारंवार संकटें उत्पन्न होतात, व तो तरून जाण्यास कठीण पडतें. निर्धीचा समुदाय; कुबेराच्या नवनिर्धीचा समुदाय. कुबेराचीही संपत्ति पुरी पडणार नाही. 'नवनिधी'—महापद्म; पद्म; शंख; मकर; कच्छप; मुकुंद; कुंद; नील; खर्व. सांटे; सांठे. **श्लोक २१.** येथें; या संसारांत. महार्घ; महाग, दुष्प्राप्य. परमार्थ; ब्रह्मज्ञान, आत्मज्ञान. **चरण ३ व ४**—संसारांत विषयसुखांत मन गुंतून गेल्यामुळें आत्मज्ञान पारखें होतें व विचार नाहीसा होतो. चरण ४ मध्ये 'पर्यायोक्त' अलंकार आहे. उजू व सरळ वर्णन न करितां तीच गोष्ट पर्यायानें सांगतात, तेथें 'पर्यायोक्त' अलंकार होतो. **श्लोक. २२** **चरण ४**—(१) 'भोगे' या शब्दांत 'गे' वर अनुस्वार असता तर 'भोग भोगीत असतां किंवा विषयोपभोगांनीं माझ्या ठिकाणीं वैराग्य कसें उत्पन्न होणार ?' असा अर्थ होईल. हा अर्थ चांगला आहे. 'भोगें' हाच पाठ घ्यावा. (२) **भोगे;** भोगी. वैराग्य मला कसें भोगील; म्ह. माझ्यामध्ये वैराग्य कसें उत्पन्न होईल ?

पृष्ठ ३. श्लोक २३. या श्लोकांत 'तृष्णा' किंवा 'वासना' यावर पिशाचीचा आरोप करून सुंदर रूपक साधलें आहे. **तृष्णापिशाची;** वासनारूपी डाकिनी. वाढें; प्रबल होते. **चरण ४.** वासनाडाकिनीनें सर्व विश्व व्यापून टाकिलें आहे. **श्लोक २४.** पदानुसंधान; तुझ्या पदकमलावरचें लक्ष. सजेना; (सं. सज्ज) जमेना. **चरण ३ व ४**—प्रपंचरूपी सर्प निवृत्तीला दंश करित असतां ती मला कशी पचणार ? प्रपंचांत माझे मन सतत गुंतून राहिल्यामुळें त्या ठिकाणीं वैराग्याचें बीं रुजत नाही हा भाव. 'रूपक' अलंकार. **श्लोक २५.** क्रोधचांडाळ; क्रोध हाच कोणी चांडाळ. **चरण १ व २**—रूपकालंकार. **श्लोक २६.** स्थावरजंगमाचा; चरावर जगताचा. **भुजंगमाचा;** (१) महासर्प जो शेष त्याचा. याच्यावर श्रीविष्णु शयन करितात. (२) कालियामर्दनाच्या कथेचाही उल्लेख असेल. **श्लोक २७.** चरितें विचित्रें; जुन्या मराठींत नामाच्या वचनाप्रमाणें विशेषणाचें रूप बदलतें; हल्लींच्या मराठींत बदलत नाही. हल्लीं आपण "विचित्र चरितें" असेंच म्हणूं. ईला न वसे रिकामें; इला (जिभेला) स्वस्थ बसवत नाही. 'वसे' हें रूप

मूलरूपभेदी असतांना त्याचा शक्यभेदासारखा उपयोग केला आहे. वसे; वसवतें. **श्लोक २८.** परापवादे; दुसऱ्याच्या निंदेन. **श्लोक २९.** चरण १-तुझ्या स्वरूपाचें यथार्थ आकलन न झाल्यामुळे सर्व शास्त्रें मौन धारण करतात. शुक; भगवान् व्यासांना घृताची अप्सरेपासून झालेला मुलगा. हा मुलगा उपजत ज्ञानी असून महानिग्रही व योगी होता. **चरण २-**शुकादिकांसारख्या महाज्ञान्यांना सुद्धां तुझ्या स्वरूपाचें यथार्थ ज्ञान होत नाहीं. विपरीत भान; मिथ्या ज्ञान. **श्लोक ३०.** कथा बांधणें; पद्यमय रचनेंत चरित्र किंवा कथा लिहिणें. ईस; या कथेच्या रचनेला. **श्लोक ३१.** जे; जी रुक्मिणीस्वयंवराची कथा. विस्तारिली; विस्तार करून लिहिली. पुरुषीं पुराणीं; प्राचीन कवीनीं. **श्लोक ३२.** विवेकवीचि; विचारतरंग. वंचलासे; वंचिला जातो, फसतो. **श्लोक ३४.** निरंजन; निर्विकल्प, मायाविरहित, शुद्ध असा परमेश्वर. **श्लोक ३५.** बालाबगला; लहानसहान देवता विशेष. **श्लोक ३६.** मोरोपंतादि प्राचीन कवी बहुधा 'च्य', 'ज्य', 'इय' या षष्ठीच्या रूपांतील अक्षरांकरितां अनुक्रमें 'च', 'ज' व 'झ' ही अक्षरें योजतात. भीमकी; भीमक राजाची कन्या रुक्मिणी. नव्हसी; न होसी. वर पंगतीचा; (१) वरकांती, वरपांगी. (२) वराच्या पंक्तीचा.

पृष्ठ ४. श्लोक ३७. निजसोयरा; आपला नातेवाईक, प्रेमळ मित्र. हें ब्रह्म; परमात्मा परमेश्वर, श्रीहरि. **श्लोक ३९.** परीक्षिती; अभिमन्यूचा मुलगा व अर्जुनाचा नातू. **चरण २-**ज्याची कीर्ति चंद्राच्या कीर्तीस कसोटीला लावण्यासारखी होती; चंद्राच्या कीर्तीची परिक्षा करण्यासारखी होती. सारांश, त्याच्या कीर्तीचा शुभ्रपणा चंद्राइतका होता. कीर्तीचा रंग पांढरा असा कविसंकेत आहे. शुक. यानें परीक्षितीला भागवत सांगितलें. **श्लोक ४०.** द्वैपायन; व्यासाचा मुलगा. 'द्वैपायन हें वास्तविक व्यासाचें नांव असून तें शुकाला उद्देशून योजिलें आहे. (श्लो. २९ टीप पहा.) योगिवर; योग्यांमध्ये श्रेष्ठ. द्विजेंद्र; ब्राह्मणश्रेष्ठ. सर्वकथासमुद्र; सर्व कथांचा सागर; ज्याला सर्व कथा माहीत आहेत असा. उदार; उदात्त. मनोविकार; मनाचे कामक्रोधादि सहा विकार. **श्लोक ४१.** कथारस; भगवत्कथारूपी अमृत. गोरसादिकांनीं मन विटतें पण कथामृतांनं मन केव्हांही विटत नाहीं. श्रीकृष्णपार्यींहुनि; मराठींत कित्येक वेळां नामाच्या सप्तमीच्या रूपाला पुन्हां विभक्तीप्रत्यय लागून रूपें बनतात. अशीं रूपें प्रस्तुत काव्यांत अनेक आहेत. **चरण ४-**ही कथा ऐकून आपलें

शंकासमाधान कां करून घेऊं नये. पुढील श्लोकांत शंका निवेदन केल्या आहेत. **श्लोक ४२.** देववर; देवश्रेष्ठ श्रीकृष्ण. वरोरु; सुंदर स्त्री. द्वारवती; द्वारावती, द्वारका. **चरण ४.** अर्थ:—श्रीकृष्णानें जें साहस केलें तें त्यानें कसें सावरलें; त्यांतून तो कसा पार पडला ? **श्लोक ४३.** मागध; मगध देशांतील. शाल्व; शाल्व देशांतील. राक्षसाचा विधि; याला 'राक्षस' किंवा 'राक्षसविवाह' असें म्हणतात. विवाहाच्या आठ प्रकारांपैकीं हा एक होय. यांत नवऱ्या मुलीच्या नातेवाईकांशीं युद्ध करून वर तिचें बलजबरीनें हरण करून तिच्याशीं लग्न लावतो. **श्लोक ४४. चरण १**—गर्भांत असतांनाच आत्मज्ञान झाल्यामुळें जो जन्मापासूनच योगी झाला होता. जन्मसुख; नरदेह प्राप्त झाल्यामुळें तद्वारें मिळणारें विषयांचें सुख. **चरण २**—जो वस्त्रांस कधीही न शिवतां नेहमीं दिगंबरवृत्तीनें रहात असे. **श्लोक ४५. तो विप्र;** वरच्या श्लोकांत वर्णिलेला द्विजश्रेष्ठ शुक्र. रक्षितीसी; रक्षील अशी, रक्षण करणारी. **श्लोक ४६. साहित्यस्वारस्य;** साहित्यशास्त्रांतील मर्म किंवा उत्तम भाग. साहित्य; साहित्यशास्त्र. या शास्त्रांत काव्य, काव्यगुणदोष, रस, अलंकार इत्यादिकांचें विवेचन येतें. **चरण १**—ही कथा वर्णन करण्यांत सर्व साहित्यशास्त्रांतील सार खर्ची पडलें आहे. वेंचें (**चरण**) १; खर्च होई. वेंचे (**चरण २**); निवडक भाग, उतारे. रसाला, रसाळ; सुरस. **श्लोक ४७. चरण १ व २. अर्थ:**—ज्या कृष्णकथेचा असा गंगेसारखा प्रवाह चालला आहे त्या ठिकाणीं 'हा काय' म्हणजे हें सर्व शरीर कसें वाहून जाणार नाही ? याला उत्तम गति कशी मिळणार नाही ? सावधानें; सावधान, जागृत. संस्कृत पद्धतीप्रमाणें विशेष्याच्या वचनाप्रमाणें विशेषणाचें रूप. हरिसंनिधानें; हरिसंनिध. मनांत हरीचें सांनिध्य ठेवून. भक्तियुक्त अंतःकरणानें. **श्लोक ४८. विराटरूपी;** विश्वस्वरूप धारण केलेला. चराचर; जंगम व स्थावर. निरूपी; दाखवितो. देवईला; देवकीला. कृ, ग्, च्, ज्, त्, द्, प्, य्, व्, हीं व्यंजनें संस्कृत शब्दाच्या मध्ये आलीं असतां प्रायः प्राकृत भाषेंत व त्यामुळें मराठींत त्यांचा लोप होतो. जसें:—नकुल=णउल; सागर=साअर. याच नियमानें जुन्या मराठींत 'देवई' असें रूप झालें. **श्लोक ४९. चैतन्यपणें;** ब्रह्मस्वरूपानें. देवकीचा; देवकीच्या. जुनें षष्ठीचें रूप. **श्लोक ५०. व्यक्तदशा;** दृश्य साकाररूपाची अवस्था. सगुण अवतार. **चरण २**—श्रीकृष्ण परमात्म्यानें देवकीच्या उदरीं कारागृहांत जन्म घेतला. अवतीर्ण झालें; अवतार घेतला.

कंसाची अनुचर राक्षसी. तरुण स्त्रीचें रूप धारण करून ती नंदाच्या घरांत गेली व कृष्णाला मांडीवर घेऊन पाजू लागली. स्तनांत दुधाच्या ऐवजीं विष भरलेलें होतें हें जाणून कृष्णानें विष प्राशन करून त्याबरोबर तिच्या प्राणांचेंही आकर्षण केलें. मावशी; (चरण २); माया (माव) असावी अशी, कपटी. गाढा; कंसानें पाठविलेल्या शकटासुर नांवाच्या राक्षसानें गाढ्याचें रूप घेतलें होतें. त्याचा गोकुळांत कृष्णानें चुराडा करून त्या राक्षसाला ठार केलें. श्लोक ५३. करीं करी; हातांत घेई. सिंपी (सं. शुक्ति; प्रा. सिप्पी) दूध पाजण्याचा शिंपला, बोंडलें. श्लोक ५४. भूतसृष्टि; उत्पन्न झालेलें अखिल चराचर जग. 'भूत'—श्लिष्ट शब्द. बहु फार दृष्टी; या ठिकाणीं 'बहु' व 'फार' या शब्दांनीं विनाकारण द्विरुक्ति झाली आहे. श्लोक ५५. वृत्त शिखरिणी. श्वशुरसदनीं; सासऱ्याच्या घरीं, समुद्रांत. (समुद्रमंथनसमयीं निघालेल्या चवदा रत्नांत विष्णुपत्नी लक्ष्मी ही होती, म्हणून समुद्र हा विष्णूचा सासरा होतो.) योगींद्र; योग्यांमध्ये श्रेष्ठ, उत्तम प्रकारचा योगी. ('इंद्र' शब्द 'उत्तम,' 'श्रेष्ठ' अशा अर्थी वापरतात. जसें—नरेंद्र, गजेंद्र वगैरे.) पयःपानीं; दूध पाजण्याचे वेळीं. करयुगुलतल्प; (कर + युगल + तल्प); दोन हाताच्या अंथरुणावर. श्लोक ५६. प्राग्जन्मीं; पूर्वजन्मीं. नंदगृहिणी; नंदस्त्री यशोदा. श्लोक ५७. घनरुचिर; मेघासारखी कांति आहे ज्याची असें. कुरळ; (सं. कुरल—केशकलाप.) निजच्छंदें; स्वेच्छेनें. चरण ४—श्रीकृष्णाला उखळाला बांधून यशोदा घरांत गेली, इतक्यांत कृष्ण उखळ ओढीत ओढीत जवळच असलेल्या दोन अर्जुन-वृक्षांकडे गेला. त्यांना त्याचा स्पर्श होतांच ते उन्मळून पडले. नारदमुनींच्या शापानें वृक्षरूप झालेल्या कुबेरपुत्रांचा अशा रीतीनें उद्धार झाला. श्लोक ५८. यदुदरदरीमाजि; ज्याच्या पोटांतील विशाल भागांत. व्रजकुळीं; गोकुळांत. श्लोक ५९. चरण १—निर्गुण निराकार परमात्मा असून त्यानें सगुण लीला धारण केल्या असा अर्थ. प्रत्यह; दररोज. माती (चरण ३); मावती. श्लोक ६०. मनोदयें; स्वेच्छेनें. बाळक घोंग; 'बाळकघोंग' असा समास घेऊन 'बाळकाचें घोंग म्ह० सोंग' असा अर्थ करावा.

पृष्ठ ६. श्लोक ६१. गोठा (चरण ३); सं. गोष्ठ. श्लोक ६३. गोंविला; गुरफटला गेला. (कर्मणि प्र.) श्लोक ६४. वृषभास दोहे; (मराठींत ज्या जनावराची धार काढावयाची त्याची षष्ठी विभक्ति घालतात. जसें—कृष्णमाता यशोदा गाईची धार काढीत होती.' संस्कृतांत द्वितीया घालतात. जसें—'राजन्

दुधुक्षसि यदि क्षितिधेनुमेताम्.' 'वृषभास दोहे' या ठिकाणीं संस्कृतच्या धर्तीवर द्वितीया योजिली आहे.) मुग्धा; मूढ, वेडावलेल्या. श्लोक ६५. चरण ३, ४- आपण मोठा द्राड व कपटी असूनही आपणांवर आळ येऊं देत नाहीं. श्लोक ६७. लगोऽन्या; एक प्रकारचा चेंडूचा खेळ. श्लोक ६८. यमुनाकदंबी; यमुनेच्या तीरावरील कळंबाच्या वृक्षावर. ललनानितंबी; स्त्रियांच्या नितंबभागावर. श्लोक ७०. चरण ३ व ४-यांत 'अरिष्टे' या एकाच शब्दानें साधलेलें यमक सदोष आहे. एकच शब्द भिन्नार्थी योजून यमक साधल्यास तें युक्त होतें. श्लोक ७१. वृत्त-स्वागता. श्लोक ७३. या श्लोकांत दोन वृत्तांची भेसळ पाली आहे. येथें मधले चरण गळले असावे असें दिसतें. श्लोक ७४. वावहावा; पळून जावा.

पृष्ठ ७. श्लोक ७१. मायार्गल (माया + अर्गल); मायेची शृंखला; मायेचें, अज्ञानाचें पटल. उखळ; (सं. उल्लखलम्). श्लोक ७६. अघासुर, बक, वत्सासुर, धेनुक (धेनुकासुर); कंसानें श्रीकृष्णास ठार मारण्याकरितां पाठविलेले राक्षस. या सर्वांना कृष्णानें ठार केलें. श्लोक ७७. तृण; तृणासुर, कृष्णानें ठार केलेला एक राक्षस. श्लोक ७८. श्यामलरूपधारी; सांवळें (श्यामल) रूप धारण करणारा. पवाडा; (सं. प्रवाद.) सवेत्रवंशीकर; हतांत काठी व वेणु घेतलेला. श्लोक ७९. 'भावेप्रतीत' कृत्यस्त असा पाठ आहे. त्याचा कांहींच अर्थ होत नाही. प्रो. वामनराव जोशी यांनीं 'कृत्तिस्थ,' प्रो. पुरंदरे यांनीं 'कृत्यस्त' हा मूळचाच व श्री. कानिटकर यांनीं 'व्यत्यस्त्य' असे पाठ सुचविले आहेत. त्यांचे अर्थ पुढील- प्रमाणें ते देतात. (१) 'कृत्तिस्थ'-कृत्ति (वाहणा) + स्थ; = पायांत वाहणा असलेला. (सर्ग. ३. श्लो. १४ पहा). (२) 'कृत्यस्त' (कृती + अस्त) = 'कृत्यस्त पादांबुज' म्ह० कर्माच्या लोपाला समर्थ असें पदकमळ. (३) 'व्यत्यस्त्य' (विषम, उलट) = विषम (देहुडें) चरणकमळ. प्रो. जोशी यांनीं सुचविलेला पाठ त्यांतल्या त्यांत बरा दिसतो. श्लोक ८०. चरण १ अर्थ :- श्रीकृष्ण परमात्मा वास्तविक खाण्यापिण्याविषयीं उदास असतांना आपल्यावरोवर शिंदोरी बाळगीत असे. कंस; कृष्णमाता देवकी इचा भाऊ व कृष्णाचा मामा. श्लोक ८१. कुब्जा; कंसाची दासी. ही तीन ठिकाणीं वांकडी असतांना सुद्धां तिनें कंसाकरितां नेत असलेल्या चंदनादि अनुलेपनांपैकीं थोडेंसें साहित्य कृष्णास दिल्यावरून त्याला फार प्रिय झाली. चरण ४-कंससभेमध्ये कृष्ण व बलराम मल्लयुद्धाचे प्रसंगीं जात असतां दरवाजावर कुवल्यापीड नांवाचा गज आडवा आला, त्याला कृष्णानें ठार

केलें. श्लोक ८२. चाणूर; कंसाच्या दरबारांतील एक मल्ल. याला मल्लयुद्धांत कृष्णानें ठार केलें. श्लोक ८३. मायवापें; देवकी व वसुदेव. श्लोक ८४. या श्लोकांत ६ चरण आहेत. पहिले दोन चरण दुसऱ्या एखाद्या श्लोकाचे असावेत. पण त्याचे दुसरे चरण माहीत नाहीत. (श्लोक ७३. टीप पहा.) व्यापार; कार्य, उद्योग. चरण ५, ६. अर्थ :—ज्या परमात्म्याकरितां ती (रुक्मिणी) मत्स्यावतारी मच्छीसुद्धां झाली, त्याच्या आतांच्या मानवी कृष्णावतारांत त्याच्याशीं सहवास घडण्याची तिला इच्छा कां होणार नाही ? श्लोक ८५. 'शिखरिणी.' सकलजगदानंदजननी; अखिल जगाला आनंद देणारी.

सर्ग दुसरा

पृष्ठ ८. श्लोक १. इंद्रवज्रा. श्रीकृष्णपादांबुजकामुकी; श्रीकृष्णाच्या चरण-कमलाची इच्छा असलेली. लक्ष्मीपतीचें घर; वैकुंठ. श्लोक २. विदर्भ; वन्हाड. उदारधामा; उदार आहे धाम म्हणजे तेज ज्याचें असा, तेजस्वी. लोकपाल; अष्टदिक्पाल. श्लोक ३. चरण २—तो राजा कराच्या सबबीवर प्रजेचें अवास्तव हेम (सुवर्ण, द्रव्य) हरण करीत नसे. चरण ३. प्रजा; १ मुलें, अपत्यें; २ प्रजाजन; ('प्रजाः प्रजाः स्वा इव तंत्रयित्वा'. शाकुंतल, अंक. ५) निजान्वयी; आपल्या वंशांत. श्लोक ४. मग; (पादपूरणार्थ.) श्लोक ६. ऋणानुबंधें; पूर्वजन्मींचा संबंध. ('एकमेव नौ जीवितं द्विधास्थितं पुनः शरीरम् ।' शाकुंतल अ. ६) श्लोक ७. इष्टें; (चरण १) हितावह गोष्टी; (चरण २) यज्ञयागादि कर्में. पूर्तें; दानधर्माचीं कृत्यें. इष्ट; 'अग्निहोत्रं तपः सत्यं वेदानां चैव पालनम् । आतिथ्यं वैश्वदेवश्च इष्टमित्याभिधीयते'. ॥ १ ॥ पूर्तें; 'वापीकूपतडागादि देवतायतनानि च । अन्नप्रदानमामरामः पूर्तमित्यभिधीयते ॥ २ ॥—मनुस्मृति. श्लोक १०. भला; (सं. भद्र) श्लोक १२. चरण ४—दृष्टांत अलंकार. (एकादी गोष्ट मनांत चांगली बिबावी म्हणून तशाच प्रकारचें दुसऱ्या एकाद्या गोष्टीचें उदाहरण घेतलें म्हणजे त्या ठिकाणीं 'दृष्टांत' अलंकार होतो.) श्लोक १३. नव; (सं. 'नैव; प्रा. 'णवि'; म. नव) नच. संबंध पाडणें; संबंध ठेवणें.

पृष्ठ ९. श्लोक १४. चिंतावली; 'चिंतावणें' हें चिंता या नामापासून क्रियापद चिंता उत्पन्न झाली. ऊर पिकविणें; अतिशय त्रास देणें, छळणें. श्लोक १७. देवी;

राणी, रुक्मिणीची आई. कमला; लक्ष्मी, देवी. श्लोक १९. 'शिखरिणी.' कमलनि-
लये; हे कमलनिवासिनि लक्ष्मी. स्वसा तूं धेनूची; समुद्रमंथनसमयीं जीं चवदा रत्नें
बाहेर पडलीं त्यांत धेनु व लक्ष्मी हीं होतीं; यास्तव लक्ष्मी धेनूची बहीण असें
म्हटलें आहे. श्लोक २०. भवांभोधि; संसारसमुद्र. जननिवार्णलहरी; लोकांची
सुटका करणारी किंवा लोकांस तारणारी लाट. 'रूपक' अलंकार. चरण २.
आदिमाया ही परब्रह्माची सहचरी; कारण तिच्याशिवाय परब्रह्माला सगुणरूप
घेतां येत नाही. अभयें; अभयकारक आशीर्वाद. श्लोक २१. परब्रह्मच्छाये;
परमात्म्याला सावलीप्रमाणें अनुसरणारी; परमात्म्याची सहचारिणी. कपटवनिता, आदि-
शक्ति माया. चरण १ व २. अर्थ:-तूं जरी मला प्रपंचामध्ये साकार दिसतेस तरी तूं
विष्णुपत्नी कमला आदिशक्ति महामाया आहेस. कटाक्षप्रक्षेपें; कृपादृष्टीनें. रत्नाकर-
सुते; समुद्रकन्ये लक्ष्मी. श्लोक २२. निर्वाहें; कार्यक्षमता दाखवून. (निर्वाह;
कार्यक्षमता). चरण १-तुझें भजन करणें हें माझें कर्तव्य, पण तें पार पाडण्याचें
सामर्थ्य माझें अंगीं नाही. श्लोक २३. प्रसंगें; प्रसंगोपात्त; हा प्रसंग आल्यानें.
प्रतिपद; प्रत्येक पावलाला; प्रत्येक क्षणीं. अविहित; हा शब्द 'अव्याहत'
(अखंड, निरंतर) अशा अर्थी योजिला आहे.

पृष्ठ ११. श्लोक २७. गर्भच्छाया; गर्भावस्थेमुळें मुखावर येणारी टवटवी.
आदिमाया; लक्ष्मी. कुचचूचुकांला; स्तनाग्राना. श्लोक २८. 'मालिनी' वृत्त.
गजगति; जिची गति गजासारखी आहे; मंदगामिनी. त्रिवळी; पोटावरील
कातडीच्या तीन वळ्या. श्लोक २९. जयिहुनि, तयिहुनि; जेव्हांपासून, तेव्हां-
पासून. डोहळा; (सं. दाहद.) श्लोक ३०. फिरावी; फिरवी. (वृत्तसुखास्तव).
श्लोक ३३. उच्छून; (सं. उत् + श्वि) गर्भारपणामुळें उंचावलेल्या, पुढें आलेल्या.
नीवीनिचय; निच्यांचा समुदाय, निच्या. श्लोक ३४. चरण ३-मग ती डोहळ्यांला
कां न पावे? तिचे डोहाळे कां पुरविले जाणार नाहीत? श्लोक ३५. निधान;
गर्भरूपी निधि किंवा ठेवा. चरण ३-मुलगा व्हावा म्हणून औदुंबरी माळ
म्ह० उंबराची माळ आठांगुळाचे वेळेस गळ्यांत घालतात. पण मुलगा होऊं नये
अशी तिची इच्छा असल्यामुळें तिनें ती घातली नाही. जें; (सं. यत्) कारण. श्लोक
३७. तें स्वप्न; (श्लो. २५ पहा). देवी; भीमकीची आई. रतीचें; रतिमात्र, तिळमात्र.
श्लोक ३८. चरण ३, ४-ब्रह्मदेवानें सर्व सुंदर व रमणीय वस्तु गोळा केल्या
असाव्यात, व म्हणूनच त्याला ही सुंदर मूर्ति निर्माण करितां आली असावी. उपमा;

उपमानें. श्लोक ३९. भाकारलें; (सं. आकृ) आकाराला आलें. श्लोक ४१. 'शालिनी' वृत्त. श्लोक ४२. बारसें; (सं. द्वादश, प्रा. बारह.) वर्ग; बांधव, भाऊबंद. शाल; (फा.) मतीचें; बुद्धिवान. श्लोक ४४. प्रत्यह; दररोज. श्लोक ४७ पुत्रें करि; पुत्राच्या हातून.

पृष्ठ १२. श्लोक ४८. दारुणाची; दुष्ट भावाची, स्वमीची. चरण ३-ब्रह्मदेवानें मनुष्यप्राण्यांत राहणारें प्रत्येक व्यंग तिच्यांतून नाहीसें केलें होतें. ती सर्वतोपरी अव्यंग होती हा भाव. श्लोक ४९. चरण २-स्वमीच्या दुरुक्ती तिला शल्यासारख्या बोंचत. चरण ४-ती त्याला कधीही उलटून किंवा त्याच्या विरुद्ध बोलत नसे. श्लोक ५०. परकर; (सं. परिकर) परकर. लेववीलीं; (प्रयोजक). चरण ४-तिला कानांत पानें (एक प्रकारचा दागिना) घालावयास लाविलें. श्लोक ५२. नितळे; सुंदर दिसूं लागली. यौवराज्याधिकरी; (वास्तविक ' यौवनराज्याधिकारी ' असे पाहिजे. ' यौवराज्य,' युवराजाचा अधिकार.) शरीराचें तारुण्य हेंच राज्य, त्या राज्याचा स्वामी. राज्यावर जशी राजाची मालकी चालते, तशी मदनाची मालकी तिच्या तारुण्ययुक्त शरीरावर चालू लागली. मदनाचा पूर्ण अंमल तिच्या शरीरावर बसला. चरण ३-तारुण्यावस्थेमुळें तिच्या अवयवांनीं आपला बालपणीचा भाव, स्थिति, टाकून दिली. हृदयदेश; स्तन. श्लोक ५३. चरण १-क्रमाक्रमानें हलुहळू तिचे अवयव अधिकाधिक गोरे दिसूं लागले. चरण २-मदनानें जणूं काय तरुणांना ठार मारण्याकरितां ही एक राजकन्यारूपी सुरीच पाजळून ठेविली. चरण ३ व ४. अर्थ:—हिच्या शरीरावर तारुण्य ओथंबूं लागलें. बाल्यावस्थेनें इला इतक्यांतच कसें सोडलें ? श्लोक ५४. माज (सं. मध्य); कंबर, कटि. चरण २-(नितंब वाढूं लागल्यामुळें) तिचा कटिभाग बारीक होऊं लागला. बारीक कंबर हें स्त्रीसौंदर्याचें लक्षण. उदा. 'सिंहकटि.' श्लोक ५५. लीलारसें; नानाप्रकारच्या क्रीडांत दंग होऊन. चरण २, ३ व ४-तिची मंदगती पाहून हंस तिच्या पाठोपाठ चालतात; आपल्या पंखांपेक्षां सुंदर केशकलाप पाहून मोरांनाही लाज वाटते, ('व्यतिरेक' अलंकार); व चकोर तिच्या मुखाला पाहून हा चंद्रच आहे अशी भ्रांति उत्पन्न झाल्यामुळें चंद्रकिरणाच्या आशेनें तिच्या मुखाजवळ येतात. ('भ्रांतिमान' अलंकार.) श्लोक ५६. सुवर्णपूगीफलयुग्म; सुवर्णाच्या सुपाऱ्यांची जोडी ('वक्षोरुहा'चें विशेषण). श्लोक ५७. फेरुनि; बदलून. श्लोक ५८. केशवाचा गुण; कृष्णाचें परमेश्वरत्व,

ब्रह्मत्व. श्लोक ६०. मनोविपर्यास; मनांची अदलाबदल. चरण ४-मदनानें मध्यस्थी मुरू केल्यामुळें त्यांच्या मनांची अदलाबदल झाली, म्ह० रुक्मिणीचें मन कृष्णाकडे गुंतलें, व कृष्णाचें मन रुक्मिणीनें चोरलें. 'परिवृत्ति' अलंकार.

पृष्ठ १३. श्लोक ६१. गुण दूत; गुण हेच दूत. श्लोक ६२. अवतीर्ण झालें; (सं. अवतृ) अवतार घेतला. शीक = शिकवण. श्लोक ६३. प्रकृतिस्वभावे; स्वाभाविकपणें. तदाकार; ब्रह्मस्वरूप. स्वदेहभाव; स्वतांच्या शरीराच्या स्वभावाला किंवा देहधमाला. श्लोक ६४. 'मालिनी' वृत्त. चरण १, २-श्रीकृष्णाच्या चरणकमलीं मन अनुरक्त होऊन ठिकाणावर नसल्यामुळें मदनाला तिच्यावर आपले वाण फेंकण्यास अवसर मिळाला. श्लोक ६६. चरण ३-द्वारकेच्या दिशे-कडून वाहणारा वायु जर कृष्णाच्या अंगावरून येत असेल तर तोसुद्धां तिला प्रिय होता. श्लोक ६७. तत्प्रापक; श्रीकृष्णाची प्राप्ति करून देणारें. श्लोक ६८. कृश-तनु; कृश आहे तनु म्ह० शरीर जिचें अशी 'तनु'. श्लोक ६९. घोण घालणें; (कोंकणी.) कोणाशीं न वोलतां फुरंगटून बसणें. कडमोड; (सं. कथ् = उकळणें.) आंग मोडून येणें, तापाची कणकण.

पृष्ठ १४. श्लोक ७०. भारी; जड. कैटभारी; कैटभ राक्षसाचा शत्रु श्रीकृष्ण. चरण ४-उशाला आपला बाहु (हात) घेऊन निजली. श्लोक ७३. चरण १, २ 'निदर्शना' अलंकार. श्लोक ७४. अपन्हव; लपवणूक, लपविणें. चरण ३ व ४-तिला कृष्णवियोगानें इतकें दुःख सोसावें लागत होतें तरी ती तें बाहेर न दाखवितां लपवून ठेवीत असे. श्लोक ७६. कुसुमशर; मदन. मदनाचे वाण फुलांचे आहेत असा कविसंकेत आहे, व म्हणूनच त्याला 'पुष्पधन्वा', 'कुसुम-सायक' वगैरे नांवें आहेत. शरतरुषीं; बाणांच्या शय्येवर. तिची शय्या तिला बाणां-सारखी दुःखप्रद होऊं लागली. भगवंतीं थोर निर्वाह आहे; भगवंतावर विश्वास असल्यामुळें तिच्या अंगीं वियोगजन्य दुःख सहन करण्याची शक्ति होती. श्लोक ७८. गेहवापी; घरांतील अंघोळीचा हौद; पुष्करणी. अनियत; भलत्या वेळीं, अनियमित वेळीं. चरण ३-डोक्यांत नीट चांगले अगवळ घालून केंस न बांधतां कांहीं-तरी जाड्या भरड्या दोऱ्या (नाडे) घालून कसे तरी केंस बांधून फिरसी. अनाडे; हे अडाणी मुली. श्लोक ७९. चरण १-तुझी भूक व तहान तुला न कळतच नाहीशा होतात; म्ह० तुला त्यांचें भानही रहात नाही. आंगमोडे; तापाची कणकण.

अकालीं; भलत्याच वेळीं; वृद्धपणीं आचरण्याचा योग तूं तरुणपणींच कसा आचर-
तेस ? निजध्यास; चित्तन.

पृष्ठ १५. श्लोक ८०. अजुनि; (सं. अद्यपुनः; प्रा. अज्जउण.) अन्नभूली; अन्न-
द्वेष. श्लोक ८१. चरण ३ व ४-तुझा यांच्याशींच काय तो परिचय आहे;
तुझ्याकडे दुसऱ्या कोणत्या अपरिचिताची नजर जाणार. श्लोक ८२. परेशी; (परा
= श्रेष्ठ.) श्लोक ८३. प्रतिगृहीं; प्रत्येक घरांत, घोघरीं. श्लोक ८४. नवसिले;
(सं. नमस्) नवस केले. (नामापासून क्रियापदाचें रूप.) कांसवाची दृष्टि;
प्रेमळ दृष्टि. चरण ४-इच्या प्रकृतीला गुण देऊन म्हणजे आराम पाडून माझे सर्व
संकल्प (नवस) फेडून घ्यावे. श्लोक ८६. लागि; (सं. लग्) भूतवाधा.
हिला पिशाचवाधा झाली आहे का पहा.

पृष्ठ १६. श्लोक ८७. बोलती बोलणारी; भुताची झाडणी करतांना त्याच्याशी
बोलणाऱ्या स्त्रिया तिला विचारूं लागल्या. श्लोक ८८. चरण १-या स्त्रियांचें शहाण-
पण राजकन्येपुढें फार तर एखादा क्षण टिकें; म्हणजे तें मुळींच टिकत नसें.
श्लोक ८९. ललाट; (सं. निटिल.) विभूति; रक्षा, राख. चरण ३.
ऐश्वर्य. चरण ४. विभूति करणें; अंगारा लावणें. श्लोक. ९० चरण ३-आप-
ल्या विविध (हृदयंगम) कृत्यांनीं श्रीकृष्ण हांसला, म्हणजे त्यानें तिचें मन
मोहून टाकलें. चित्तचैतन्य; चित्त हेंच चैतन्य, किंवा प्राण, चित्तसर्वस्व. श्लोक
९३. चांगलीशी; चांगलीच. चरण ३-सर्पीण चावल्यामुळें लहरी येत आहेत कीं
काय ? चरण ४-पापिणीचा पदर लागला काय ? म्ह० पापिणीचा पदरसंपर्क
झाल्यामुळें तुझी अशी अवस्था झाली काय ?

पृष्ठ १७. श्लोक ९४. चरण २-मनोरथ पूर्ण होण्याचा मार्ग दिसत नाहीं.
श्लोक ९६. कर्णेजप जागराचे; तुझे डोळे जागरण झाल्याची चहाडी करितात,
जागरण दर्शवितात. चरण ४. डोळे अश्रूंनीं भरून त्यांना समुद्राचे बंधू करूं
नकोस. चरण १ व २. 'प्रतीप' अलंकार. श्लोक. ९८. त्रिवेणीं; गंगा, यमुना, सरस्वति
यांच्यासंगमामध्ये स्नान करून तुझ्या प्राप्तीकरितां कोणी तपश्चर्या केली ? पिनाकपाणी;
शंकर. 'पिनाक' हें शिवधनुष्याचें नांव आहे. हुताशनप्राशन; अग्निकाष्ठभक्षण.
श्लोक ९९. चरण २-ज्याची इच्छा परिपूर्ण झाली आहे. खड्गधाराव्रत;
असिधाराव्रत; अतिशय प्रखर तपश्चर्या. श्लोक १०१. शंबरारी; शंबरासुराच।

शत्रु प्रद्युम्न (मदन). श्लोक १०२. तटस्थ; उदासीन वृत्तीनें; उदास मनानें. श्लोक १०४. नियमितच; खरोखर. श्वासनिवास; श्वासोच्छ्वास. मी तुझा बहिश्चर प्राणच आहे. श्लोक १०५. हें स्त्रीजन्म; 'जन्म' मराठींत पुढींगी असतांही येथें संस्कृताप्रमाणें नपुंसकलिगी वापरला आहे.

पृष्ठ १८. श्लोक १०७. चरण २-त्याचा (प्रद्युम्नाचा) तात (कृष्ण) तुला कसा माहीत नाही. (प्रद्युम्न हा कृष्ण व रुक्मिणी यांचा मुलगा. या ठिकाणीं लग्नाच्या पूर्वीच कृष्णाचा मुलगा असा उल्लेख व तो स्वतः रुक्मिणीनें केल्यानें कालविपर्यास झाला आहे.) शेवटच्या दोन चरणांत 'स्वभावोक्ति' अलंकार सुंदर साधला आहे. श्लोक १०८. ईजला हे बुजावी; ('बुजणें' घाबरणें या क्रियापदापासून 'बुजावी' हें प्रयोजक रूप.) हिनें आईला घाबरविलें. श्लोक १११. पद्युगुल; चरणद्वय. आदान आहे; घेणें आहे, हवें आहे. श्लोक ११२. विदर्भाधीश; विदर्भ (वऱ्हाड) देशाचा राजा. चरण ३-माझे सर्व पुण्य आज चांगलें फळास आलें. अवटितघटणें; असंभाव्य किंवा विलक्षण तऱ्हेनें. उदेलें; (सं. उद् + इ.) उदय पावलें. भाग्योदय झाला.

पृष्ठ १९. श्लोक ११४. चरण २-यांचे दोष कोण नाहीसे करील. चरण ४.-उपमा अलंकार. श्लोक ११५. विचाराकारणें; विचार करण्याकरितां. श्लोक ११६. रुक्मीच्या मुखांतून निघालेली कृष्णनिदा त्याच्या उत्तम प्रकाराच्या किंवा परमेश्वरी गुणांमुळे अतिस्तुतिपरच झाली. वैखरी; परा, पश्यती, मध्यमा व वैखरी या चार वाणींपैकीं एक. हिच्यामुळे शब्दाचा उच्चार होतो.

सर्ग तिसरा

पृष्ठ २०. श्लोक २. विचारल्यावीण; विचार केल्यावांचून. श्लोक ३. चरण १,२-हिमालयानें आपली कन्या पार्वती स्मशानवासी नरकपाल धारण करणाऱ्या शकराला देण्याचा अविचार केला, त्याचें फळ तसेंच झालें. कपाळी; शंकर. नरकपाल (कवटी) धारण करणारा. श्लोक ४. चरण १-तूंही त्या हिमालयासारखाच वागत आहेस. श्लोक ६. गुणग्राहक रानटांचा; रानटी माणसांचे, गोवळ्यांचे, गुण घेणारा; त्यांची स्तुति करणारा. श्लोक ७. मातुल; मामा (कंस). मावशी; (सं. मातृष्वसृका) पूतना. श्लोक ८. वक्षस्थळ; छाती. चरण

२-पूर्वी एकदां सर्व ऋषीमंडळींत ब्रह्मा, विष्णु व महेश यांत श्रेष्ठ कोण असा वाद पडल्यामुळे भृगु नांवाचा एक ब्राह्मण ऋषि या तिन्ही देवांची परीक्षा पहाण्यास निघाला. ब्रह्मदेव व शंकर यांच्याकडे जाऊन वंदन वगैरे न करता त्यांना त्याने शिष्या देण्यास आरंभ केला, तेव्हां ते देव त्याच्यावर फार क्रुद्ध झाले. त्यांचा राग शांत करून तो विष्णूकडे गेला व ते शांतपणे निजले असता त्यांच्या छातीवर त्याने लत्ताप्रहार केला. परंतु ते त्याच्यावर न रागावतां उलट 'आपल्या पदकमलाला कांहीं इजा झाली नाहीना?' असे विचारून त्याचे चरण चुरू लागले. **श्लोक ९. चरण १,२**-तुझी कन्या मोठी गुणाची आहे. ती सगुण असतां निर्गुण अशा कृष्णाची पत्नी कशी होईल. निर्गुण या शब्दावर श्लेष केला आहे. निर्गुण; (१) चांगले गुण नसलेला; (२) त्रिगुणबाह्य परमात्मा. **श्लोक १०.** हेरि जाली; उत्तम राजकुमारी असून हेरि (दूती) झाली. किंवा 'हे रिजाली' अमा प्रो. वा. म. जोशी सुचवितात असा पाठ घेऊन 'ही नीच झाली' असा अर्थ घ्यावा. 'रिजाली' (अरबी) = नीच, हलकट. पहिला पाठ अधिक बरा दिसतो. **श्लोक ११. निःसंग;** (१) तटस्थ, उदासीन; (२) निर्लज्ज. अकर्मां; (१) कुकर्म करणारा, दुराचारी; (२) कर्म न करणारा. श्लेष. **चरण ४**-मानव-धर्म काय आहेत, मनुष्याची आवडनिवड काय असते इकडे त्याचें लक्ष नसतें. अशा पतीच्या संगतींत रुक्मिणीला कोणतें सुख लागणार ? **श्लोक १२. वृंदावन-भूविहारी;** वृंदावनाच्या भूमीवर क्रीडा करणारा. **श्लोक १३. सवाह्य अभ्यंतर;** आंत बाहेर, शरीरानें व मनानें. **चरण २**-केव्हांही बोलण्यांत बोल नाही.

पृष्ठ २१. श्लोक १४. चरण १-हा टोणगे कसे वळावे एवढेंच जाणतो. **चरण २. बाहला;** दूध काढतांना गाईचे पाय बांधण्याची दोरी; भाला. हुंबरी घालणें; हुंबरी नांवाचा गोवळ्यांचा खेळ खेळणें. **श्लोक १५. चरण १**-याला कधीं कुळगोताची जरूर लागली नाही. **श्लोक १६. कुत्सितनांदणूक;** कुवर्तन. कामणूक; करमणूक, खेळ. ताक घाटा; ताक व शिजविलेल्या कण्या (घाटा). **श्लोक १८. चरण (१) होउनि भूत;** भूत = १ सृष्टपदार्थ, २ पिशाच. **श्लोक १९. ह्या व पुढील तीन श्लोकांत** कृष्णावतारापर्यंत झालेल्या परमेश्वराच्या आठ अवतारांचा उल्लेख आला आहे. **अमासा;** (१) मांसरहित; निबर; (२) लहानसा. **विरूपी;** कुरूप. **श्लोक २०. चरण १ व २**-वामन अवतारीं परमेश्वरानें बळीजवळ त्रिपाद भूमीची याचना केली अशी कथा आहे. **भार्गव;** भृगूचा (जमदग्नीचा) मुलगा

परशुराम. चरण ३—जमदग्नीची पत्नी रेणुका इच्यावर तो एकदां कांहीं कारणानें फार क्रुद्ध झाला असतां त्यानें आपल्या मुलांस तिला ठार मारण्यास सांगितलें. चार मुलांनीं त्याची ती आज्ञा पाळली नाही, पण परशुरामानें आपल्या हातांतील परशूनें आईचा शिरच्छेद केला व बाप प्रसन्न झाल्यावर, ती पुन्हां सजीव व्हावी असा वर मागून त्यानें तिला सजीव केलें. श्लोक २२. चरण ४. मोक्षप्राप्तीमुळें संसारसुखाला मुक्तात. श्लोक २५. पुंसृष्टि; पुरुषांची जात.

पृष्ठ २२. श्लोक २८. विचारिलीं; विचारांत घेतलीं; त्यांच्याविषयीं विचार केला. श्लोक ३०. चरण ३—लग्न लवकर उरकून घेण्याकरितां त्यानें जोशीबुवांकडून कसा तरी लग्नमुहूर्त काढविला. श्लोक ३५. आंदणाचे; आंदण देण्याचे. चरण २ उत्प्रेक्षा. श्लोक ३६. महासंच; चरण २—मोठ्या पुढ्याचे किंवा बांध्याचे. तख्तरावा; (फा. तख्त, सिंहासन; रावन्, चालणारें.) बैलाच्या गाडीवर फळ्या टाकून त्यावर कलावंतिणीचा गांवांतून फिरता नाच करितात त्याला किंवा त्या फळ्यांना 'तख्त (क्त) रावा' असें म्हणतात.

पृष्ठ २३. श्लोक ३८. कडें; (सं. कटक.). सांखळी; (सं. शृंखला). तरल; नजर न ठरणार, श्लोक ३९. मंदील; (फा. मिदील). पटुतर; अति तलम. श्लोक ४०. आठ गोली; पदराला आठ गोल, वर्तुळें, असलेले (शेले.) श्लोक ४१. 'स्रग्धरा'. भेद खंबायिताचे; नानाप्रकारचीं खंबायती लुगडीं. लुगडें; (सं. दुकूल). श्लोक ४२. 'शार्दूलविक्रीडित'. सत्कृष्णागरुनिर्मिता, हा सर्व एक समास पाहिजे, (सत् + कृष्णागरु + निर्मिता); चांगल्या प्रकारच्या कृष्णागरूच्या म्हणजे चंदनाच्या केलेल्या. श्रीखंडखंडे; चंदनाचे तुकडे. श्लोक ४३. हांडा; (सं. हण्डा). तांब्या; (सं. ताम्र). तिवई; (सं. त्रिपदी). खुजा; (फा. कूझा). तबकडी; (फा. तबक).

श्लोक ४४. चौरंग; (सं. चतुरंग). पलंगपोस; सर्ग ३, (सं. पर्यंक; फा. पलङ्ग. फा. पोश, चादर.) समई; (फा. शमअ; सं. सन्दीपिका). हमाल, (फा.) तबक; (फा.). जडें; रत्नसूचित.

पृष्ठ २४. श्लोक ४६. तक्क्या; (फा.). दुलीचे; कांपूस भरलेले (उ. 'दुलई'). चांदवा; (सं. चन्द्र). सांग नर्द; फांसे व सोंगळ्या. नर्द; (फा.); सोंगटी. पिलसो; टांगण्याचे दिवे. श्लोक ४९. अंस पुंडे; 'पुंड्या जातीचे ऊस. श्लोक ५०.

‘ वसंततिलका. ’ श्लोक ५१. ‘ द्रुतविलंबित. ’ चरण १-आयती; श्रमावांचून मिळालेली. चरण २-आयती; काम, कष्ट, श्रम. अविचारिका; अविचारी स्वमीला.

पृष्ठ २५. श्लोक ५२. पेवण; दळणें. प्रथम ‘दळण’ शब्द आला असून पुन्हां ‘पेवण’ शब्द आल्यानें एकाच क्रियेची पुनरुक्ति झाली आहे. श्लोक ५५. चरण २, ३. ‘सोयऱ्यांत साडू आणि भोजनांत लाडू’ अशी म्हण आहे. श्लोक ५६. मुकासे; मुका + असे. लेहवी; लिहवी. श्लोक ५९. चित्त बसणें; मन रमणें. श्लोक ६०. चरण १-येणाऱ्या आपत्तीची (शिशुपालाशीं होऊ घातलेल्या लग्नाची) फार घाई होत होती. मायसीं; मातेशीं.

पृष्ठ २६. श्लोक ६५. चरण ४-इतक्या यातना सोसून ती जणू कांहीं मदनाचें ऋणच फेडीत होती. श्लोक ६६. विंजणें जाणवीती; पंख्यांनीं वारा घालतात.

पृष्ठ २७. श्लोक ७०. मूर्च्छेयेलागिं जातां; मूर्च्छा जात असतां, मूर्च्छा गेली तेव्हां. चरण ४-तिच्या मृदु भाषणाशीं अमृताची काय तुलना होणार ? त्याच्या-पुढें अमृतही फिकें पडेल. या ठिकाणीं उपमानापेक्षां उपमेयाचें श्रेष्ठत्व दाखविलें आहे म्हणून ‘व्यतिरेक’ अलंकार झाला. श्लोक ७१. कळत कळत; कळून सवरून, समजून उमजून. पाजळणें; (सं. प्रज्वल). श्लोक ७३. चरण १-करवतीवर धरल्याप्रमाणें होणाऱ्या या यातना आतां किती दिवस सोसूं ? वारा होणें; वाताहात होणें, वाऱ्याप्रमाणें चारी दिशेला भडकून जाणें. दैवदुर्वारधारा; दुर्दैवाचा अनावर वर्षाव.

पृष्ठ २८. श्लोक ७६. अवटित घटना; न घडून येणारी विलक्षण गोष्ट. निजकुलपुरुषार्थी; आपल्या कुलाचा पराक्रम किंवा महत्त्व गाजविण्याची इच्छा करणारा. (उपरोधिक). श्लोक ७८. कळि; भांडण. हा संस्कृत पुल्लिङ्गी शब्द असून या ठिकाणीं स्त्रीलिङ्गी म्हणून वापरला आहे. चरण ४. लागणें; गोंधळून जाणें. श्लोक ७९. श्रुतिनिवह; अखिल वेद, किंवा सर्वश्रुति. चरण १-अखिल वेद ज्याचें वर्णन करतांना अमूक एक वस्तु म्हणजे परमेश्वर किंवा ब्रह्म असें न सांगतां नकारार्थी, म्हणजे ब्रह्म काय नाही तें, सांगतात. निजहृदयनिकेतीं; आपल्या हृदयाच्या ठिकाणीं; हृदयांत. चरण ३-जयाचाच; ‘जपाचाच’ असा पाठ पाहिजे. ज्याचें

नामस्मरण करणें हाच श्रीशंकराचा रात्रंदिवस धंदा आहे. **श्लोक ८१.** धांवण्या धांवणें; रक्षण किंवा सहाय्य करण्याकरितां धांवणें.

पृष्ठ २९. श्लोक ८२. चरण १—नानाप्रकारच्या सुखोपभोगाच्या वासनेच्या दुस्तर प्रवाहांत. या श्लोकांत पहिल्या चरणांत विषयोपभोगाची तृष्णा हीच कोणी एक दुस्तर नदी अशा सुंदर रूपकाची योजना करून तें रूपक शेवटपर्यंत फार चतुराईने पार पाडलें आहे. **श्लोक ८३. विदेशीं;** श्रीकृष्णाच्या चरणकमलापासून फार लांब असल्यामुळें तिला आपली जन्मभूमी परकीच वाटूं लागली असा भाव. **चरण २**—तुझ्याशिवाय माझ्या हल्लींच्या चमत्कारिक राहण्याचा (वागण्याचा) कुणाला उलगडा होणार आहे ? **रहाणें;** वागण्याची पद्धत; रहाटी. **श्लोक ८४. चरण ४**—(१) रवितनय म्ह० सूर्यपुत्र यम; त्याचा लुलाय म्ह० रेडा; त्याच्यावर मी स्वतःला आरूढ झालेली केव्हां पाहीन ? मला मृत्यु केव्हां घेऊन जाईल ? ('रवितनयलुलायारूढ' असा एक समास घेतल्यास हा अर्थ). (२) 'रवितनय लुलायारूढ' असे दोन निराळे शब्द घेतले तर 'रेड्यावर बसलेल्या यमाला केव्हां पाहीन' असा अर्थ घ्यावा. ही एवढी साथी गोष्ट पर्यायानें विचारली आहे म्हणून या ठिकाणी 'पर्याय' किंवा 'पर्यायोक्त' अलंकार होतो. **श्लोक ८६. मत्तद्विरदकटस्फोटन;** माजलेल्या हत्तीच्या गंडस्थलाचें विदारण. जंबूकापसददमन; क्षुद्र अशा कोळ्याचा पराभव. दृष्टांत अलंकार. **श्लोक ८७. दुपदतनया;** द्रौपदी. प्रल्हाद; प्रन्हा (ल्हा) द. हिरण्यकशिपु राक्षसाचा मुलगा. हा बालपणापासून विष्णुभक्त असल्यामुळें बापाचा त्याच्यावर फार रोष असे. एकदां तुझा ईश्वर कोठें आहे तें सांग असें विचारल्यावरून तो सर्वत्र आहे असें प्रल्हादानें उत्तर दिलें. तो या खांबांतसुद्धा आहे असें त्यानें सांगितलें. तेव्हां हिरण्यकशिपूनें त्या खांबाला लाथ मारतांच त्यांतून नृसिंहाचें रूप धारण करून विष्णु प्रगट झाले व त्यांनीं त्या दैत्याला ठार मारलें अशी कथा आहे. **श्लोक ८८. दुरितचय;** पापांचा सांठा. **चरण ३, ४**—माझा पापसंचय तुझ्या या निष्ठुरपणाच्या रूपानें फलद्रुप होत आहे कीं काय ?

पृष्ठ ३०. श्लोक ८९. सुराराध्या; देवांनींसुद्धां जिची आराधना करावी अशी. **श्लोक ९१. करीं धरणें;** हातांत धरणें, मदत करणें. **श्लोक ९३. मला अन्याय घडला;** 'मला', माझ्याकडून. बगला; एका देवीचें नांव. वदनस्तंभ करावा; तोंड बंद करावें; त्याची वाचा बंद कर. मन नुगलें; मन मोकळें होत नाही. **श्लोक ९५. मातंकवादीं;** (वाटी=वाडी) मातंगाच्या वाढ्यांत. **चरण ४. (१) तुझा हा**

भक्त वाटेंत मत्त हत्तीप्रमाणें उभा आहे. (प्रो. चि. वि. जोशी हा अर्थ सुचवितात.)
 (२) हा मत्त मातंक (स्वामी) मला तुझ्या भक्ताला वाटीत आहे, चिरडीत आहे.
 (प्रो. पंगु). पहिला अर्थ अधिक बरा दिसतो.

पृष्ठ ३१. श्लोक ९६. त्वरिता; त्वरा करणारी. श्लोक ९७. अतिनिगूढपरा-
 शयसूचिका; अत्यंत गुप्त असे दुसऱ्याचें मनोगत सुचविणारी. श्लोक ९८.
 वरयक्षिणी; उत्तम यक्षस्त्री. श्लोक ९९. ह्या व पुढील श्लोकांत उत्तम प्रकारचें
 सृष्टिवर्णन दृष्टीस पडतें. संध्याकाल, व तदनंतरचा चंद्रोदय वगैरे वर्णनें निःसंशय फार
 बहारीचीं आहेत. सांज; (सं. संध्या). दिनकरकरलक्ष्मी; सूर्यकिरणांचें ऐश्वर्य. कम-
 लांचा बंधु; चंद्र. चरण ३, ४-आपल्या इतर कमलबांधवांप्रमाणेंच हें मुखकमल
 ग्लान झालें आहे असें पाहून चंद्र तिला मुख देण्याच्या हेतूनें त्या ठिकाणीं आला
 (उगवला). श्लोक १००. चरण २-सूर्यास्तानंतर रात्री चक्रवाक व चक्रवाकी
 या पक्ष्यांचा नेहमीं वियोग होऊन दिवसां पुन्हां समागम होतो असा कविसंकेत
 आहे. चरण ३, ४-ब्रह्मदेवाच्या योजनेप्रमाणें (विधिविहितनियोगें) सूर्यानें
 वारूणीचा (पश्चिम दिशेचा) अंगीकार केला म्हणून सायंसंध्येला (संध्याकाळ)
 राग येऊन ती आरक्त झाली आहे काय ? श्लोक १०१. चरण २, ३ व ४-
 चंद्र स्वतः निरिच्छ असून त्यानें या सुंदरीशीं याचकवृत्ति स्वीकारली. ब्राह्मणाची
 नेहमींची भिक्षा मागण्याची वृत्ति (द्विजपति=१ ब्राह्मणश्रेष्ठ; २ चंद्र) न
 विसरतां त्यानें आपले किरणरूपी हात (कर=१ किरण; २ हात) पसरून
 तिच्याजवळ तिचें मुखलावण्य मागितलें. उपमानापेक्षां उपमेयाचें श्रेष्ठत्व
 दाखविल्यामुळे 'व्यक्तिरेक' अलंकार होतो. श्लेषहि आहे. श्लोक १०२.
 कांतिपूर; चंद्रप्रभेचे पूर. चंद्रकांत; हा मणि चंद्रकिरणांच्या सान्निध्यानें पाझरूं
 लागतो असा कविसंकेत आहे. चरण ३-चकोर पक्षी केवळ चंद्रकिरणांवर आपली
 उपजीविका करितात असा कविसंकेत.

पृष्ठ ३२. श्लोक १०४. बाल रत्नाकराचें; समुद्रमंथनाचे प्रसंगीं निघालेल्या
 चौदा रत्नांतील चंद्र हा एक आहे. चरण ३, ४-हे चंद्रा, तूं रत्नाकराचें सुंदर
 अपत्य असतांना 'दोषाकर' असें नांव कसें धारण करतोस. दोषाकर; (१)
 (दोषा=रात्र) चंद्र; (२) दोष+आकर=दोषांची खाण. 'विरोध' किंवा 'विरोधा-
 भास' अलंकार. श्लोक १०५. गुरुदारगामी; 'गुरु', बृहस्पती; त्याची दारा
 (पत्नी) तारा; इच्याशीं गमन करणारा. चंद्राला गुरुपत्नीगमनाचें पातक लागलें

होतें. उपरिनिर्दिष्ट पातकामुळे चंद्राच्या मागे क्षय लागला अशी कथा आहे. श्लोक १०१ पहा. श्लोक १०७. तुहिनकर; (सं. तुहिन=थंड. कर=किरण) चंद्र. 'अपन्हुति' अलंकार. उपमेय तें उपमेय नव्हे तर उपमानच आहे असें वर्णन असतें तेथें हा अलंकार होतो. भारे; पीडित होतो; भारावतो. श्लोक १०८. प्रलयदहनकल्प; प्रलयाग्निसारखा. श्लोक ११०. चरण ४-कृष्णाचा विरह आतां कायमचा झाला. (कळाशी बसणें=वेमालुम होणें. कळाशी=वेमालुम सांधा.) सोले; दुःखित होतें. वचे; जाई, जातो. श्लोक १११. चरण १-समुद्रमंथनाचे वेळीं बाहेर पडलेल्या चौदा रत्नांपैकीं चंद्र व विष हीं असल्यानें चंद्र हा विषाचा भाऊ होतो.

पृष्ठ ३३. श्लोक ११४. सांवळा; (सं. श्यामल). झडपणें; भूतबाधा होणें. झाडणी करणें; अंगांतून भूत काढणें. श्लोक ११५. उतरती; अवतार घेती. निजअंशीं; आपआपल्या अशांनं. श्लोक ११६. चरण २-'रूपक' अलंकार. श्लोक १२१. पुरुष पंचविशावा=सांख्यमताप्रमाणें २५ वें तत्त्व 'सर्वसाक्षी पुरुष'. श्लोक १२३. चरण ४-हे शब्द रुक्मिणीच्या तोंडीं शोभत नाहीत. श्लोक १२४. मनोगज; मनरूप हत्ती. प्रणतभक्तकदंबा; भक्तसमूहांनीं नमस्कारिलेली. श्लोक १२५. चरण ४-मदनाला जाळून जरी तूं त्याचें भस्म केलेंस तरी त्याचा तूं पुरा नायनाट केला नाहीस, कारण तो अद्याप मला त्रास देत आहे.

पृष्ठ ३४. श्लोक १२८. चरण १-गौतम ऋषीची धर्मपत्नी अहल्या. चरण ३-दक्षाच्या सत्तावीस कन्यांना चंद्रानें वरिलें होतें, पण त्यांत त्याचें रोहिणीवर विशेष प्रेम होतें. यामुळे राग येऊन दक्षानें त्याला 'तूं क्षयरोगी होशील' असा शाप दिला; पण पुढें इतर मुलींनीं त्याची प्रार्थना केल्यामुळे 'हा क्षय सतत न टिकतां महिन्यांतून एक पंधरवडा राहील' असा त्यानें उःशाप दिला. चरण ४-कार्तिकेयाची कथा प्रसिद्धच आहे. जोगी; (सं. योगी). श्लोक १२९. सैनिक; सैन्यांतील शिपाई. त्याचें क्रूरपणाचें व्रत. 'सैनिक' (खाटीक) असा पाठ एक अभ्यासक सुचवितात, परंतु त्याचें कारण दिसत नाही. श्लोक १३३. चरण २-मग ती काय पत्रलेखनाला विलंब करणार? श्लोक १३४. पूर्वींपूर्वक; पत्राच्या आरंभीचा मायना लिहून. स्वीयो...पठनीं; आपली वार्ता सांगण्याच्या अभ्यासांत. अध्यापिली; सुशिक्षित, शिकलेली.

सर्ग चवथा

पृष्ठ ३५. श्लोक १. दौत्यार्थ; दूताचें काम करण्याकरितां. श्लोक २. वेदांग; शिक्षा, कल्प, व्याकरण, छंदस्, ज्योतिष व निरुक्त यांतील प्रत्येक शास्त्र. लौकिक-रीति; व्यवहार. श्लोक ५. मंत्राक्षता; वेदमंत्र म्हटल्यानंतर ब्राह्मण यजमानास आशीर्वादपर तांदूळाचे दाणे देतात ते. श्लोक ७. विषयविपधर; विषय (काम) रूपी सर्प. भारी (चरण २); भारून टाकिल. श्लोक ८. मुद्रामुद्रित; अंगठीची मुद्रा (छाप) करून. चरण २-भीमकसुतेला उजवी घालून गेला. श्रीपतिपाद-पंकजयुगीं; श्रीकृष्णाच्या चरणकमलाच्या ठिकाणीं.

पृष्ठ ३६. श्लोक १२. चरण ४-हंसक्षीरन्यायानें तूं मनांत निवड कर. श्लोक १३. उच्चावच; उच्च व हलके. श्लोक १६. शोकार्णवकर्णधारा; शोक समुद्रांतून पार वाहून नेणारा सुकाण्या. श्लोक २३. चरण २-जिवाची लाही करीन. श्लोक २४. प्रस्थान करणें; निघून जाणें.

पृष्ठ ३७. श्लोक २६. फासां पडे; पाशांत (जाळ्यांत) सांपडे. फांसा; (सं. पाश). श्लोक २७. चरण ३-तुझ्या नाममुक्तांचा (नांव हेंच मोती) चारा. श्लोक ३१. वचनीय सीमा; बोलण्याची सीमा. श्लोक ३२. चरण ४-रुक्मिणीसारख्या राजकन्येच्या तोंडीं, विशेषेकरून ती मुदेवाबरोबर तोंडी निरोप सांगत असतांना, हे शब्द शोभत नाहीत. (सर्ग ३, श्लोक १२३ पहा.) श्लोक ३३. अनर्कसंपर्क; सूर्याशिवाय इतरांचा संपर्क. श्लोक ३६. समयप्रतीक्षा; योग्य वेळेची वाट पाहणें. श्लोक ३७. जशातशाही; वाटेला तिला, भललीला. ठाव व्हावा; स्थान मिळावें. ठाव; (सं. स्थान.)

पृष्ठ ३८. श्लोक ४१. धाकेत; धाक बाळगतात, भितात. श्लोक ४३. चरित्र; स्थिति. श्लोक ४४. विहंगमकुळें; पक्ष्यांचे समुदाय. बाहती; एकमेकाला बोलवतात. नुतिपाठक; स्तुतिपाठक. या व पुढील श्लोकांत प्रातःकाळचें फार सुंदर वर्णन आहे. जुन्या मराठी काव्यांत निसर्गाचें वर्णन नाही असे म्हणणारांनीं हे श्लोक, व तसेच तिसऱ्या सर्गातील ९९ पासून पुढील श्लोक अवश्य वाचावेत. श्लोक ४५. निःश्रीक; निस्तेज, गतवैभव. चरण ३-प्रातःकाळच्या प्रकाशामुळें तारे अदृश्य होऊं लागले.

पृष्ठ ३९. श्लोक ४६-५२. रम्य कल्पनेनें भरलेले आहेत. यांत पहाटेच्या वेळीं स्वामीणीला स्वप्नांत झालेलें कृष्णदर्शन, कृष्णाची मनोहर मूर्ति, उभयतांचें प्रेमयुक्त संमीलन इ० शब्दचित्र कवीनें बहारीचें रेखलें आहे. **श्लोक ४७.** ध्यानीं वसें तें स्वप्नीं दिसें या म्हणीप्रमाणें स्वामीणीला स्वप्नांत कृष्णभेट होते. **श्लोक ५२.** निधि; कृष्णरूपी संचय. **श्लोक ५३.** पक्षद्वार; मागील दरवाजा. क्षेमाशंसी; क्षेम (हित किंवा कल्याण) सुचविणारा. काकपक्षी, पाण्यानें भरलेल्या घागरी, सवत्स धेनु, सुवासिनी वगैरे शुभ शकून होत.

पृष्ठ ४०. श्लोक ५६. मधुकरपटली; भृंगसमूह. पटली; समूह. **चरण ४-** रात्रीं मिटलेलीं कमलदले सूर्योदयानें उघडल्यामुळें त्यांत सांपडलेल्या भुंग्यांची आतां सुटका झाली. **श्लोक ५८.** निजपोष्यें; आपले आश्रित. **श्लोक ५९.** पृथ्वीवृत्त. स्मरणमालिका; जपमाला, स्मरणी.

पृष्ठ ४१. श्लोक ६५. गार्हपत्य; श्रौताग्नि धारण करणाऱ्या ब्राह्मणाच्या पांच अग्नीपैकीं एक. ते पांच अग्नी-दक्षिणाग्नि, गार्हपत्य, आहवनीय, सभ्य, आवसथ्य. **श्लोक ६७.** जीव देऊनि वाणि; जिवाला त्रास देऊन. वाणी; वाण, उणीव.

पृष्ठ ४२. श्लोक ७४. कृष्णवर्त्मा; (चरण १) अग्नि; (चरण २) कृष्णाचा मार्ग. **श्लोक ७६, ७७.** सुंदर दीर्घ रूपक. तद्वपि; 'तदपि' असें पाहिजे. निजसुख, आत्मज्ञानाचें सुख. त्रिविध वारे; आध्यात्मिक, आधिदैविक व आधिभौतिक संकटें.

पृष्ठ ४३. श्लोक ८०. हे मनाचे श्लोक सरस असून त्यांत कवीचे भावना-निदर्शन, भाषाप्रभुत्व व कल्पना हे गुण चांगले व्यक्त होतात. **श्लोक ८१. चरण २ व ३-** जिच्याकरितां (पत्नीकरितां) तूं इतकी लुडबूड करतोस ती तुला मुळींच विचारीत नाही; पण त्याबद्दल तुला वाईट वाटत नाही, किंवा रागही येत नाही. **श्लोक ८३.** शांतिकांता; शांतिरूप कांता.

पृष्ठ ४४. श्लोक ८४. विषयविरति; विषयांपासून परावृत्त होणे. **श्लोक ८५. चरण ४-** या रसज्ञ जिव्हेनें माझे उपकार अशा रीतीनें हरिनाम न घेतां परनिंदा करून फेडले काय? **श्लोक ८८.** विधिनिषेधीं; धर्मनियम मोडण्यांत, धर्मनियमांचा निषेध करण्यांत.

पृष्ठ ४५. श्लोक ९१. वासनाबंध; (समास पाहिजे.) **श्लोक ९३.** अपर-गति; उत्कृष्टगति, मोक्ष. जन्मा नयोनी; पुनर्जन्म न पावून. **श्लोक ९४. चरण**

३-तुझी कल्पना (परमेश्वराव्यक्तिरिक्त मनांत येणाऱ्या कल्पना, विचार) नष्ट व्हावी असें जर तुला वाटत असेल. कळस ढळणें; मोडून जाणें, नष्ट होणें. **श्लोक ९६.** विषयविषममार्गां; विषयांच्या दुस्तर मार्गांत. क्षेत्रसंन्यास; शरीराचा त्याग, मरणें. **श्लोक ९७.** यदुपतिपदवी; श्रीकृष्णाकडे (परमेश्वराकडे) जाण्याचा मार्ग. साही शत्रु; षड्विकार.

पृष्ठ ४६. श्लोक ९८. चरण ४-हा परमेश्वरप्राप्तीचा योग मनुष्यजन्माशिवाय इतर कोणत्या उत्तम जन्मांत घडून येईल ? **श्लोक ९९.** तत्त्वमस्यादि; 'तत्त्वमसि' = तूच तें (ब्रह्म) आहेस. तुला सहज ब्रह्मज्ञान होईल हा अर्थ. **श्लोक १००.** 'यूथिका' वृत्त. जगत्रय सावली; 'जगत्रयसावली' असा एक समास पाहिजे. विसांवली; शांत झाली; हृदयांत उत्पन्न होणारे विचार व विकार शांत झाले. **श्लोक १०१.** वृत्त स्वागता. **श्लोक १०२. चरण ३-**या चरणाचे पहिले शब्द हस्तलिखित पोथीच्या अभावीं सांपडत नाहीत. तथापि प्र. धों. कानिटकर यांनीं सुचविलेला 'देवदें' हा शब्द सयुक्तिक दिसतो. **श्लोक १०४. परीस;** (सं. स्पर्श.) नाकनायक; स्वर्गाधिपति इंद्र.

पृष्ठ ४७. श्लोक १०५. द्वैतभान; परमेश्वर व जीव हे भिन्न अशी जाणीव. **श्लोक १०७.** अनादिसुख; ब्रह्मसुख. **श्लोक १०९. मित्रें;** (संस्कृताप्रमाणें नपुंसकलिङ्गी उपयोग). **श्लोक ११०. चरण ३-४ (१)** ममत्व (व तदुद्भव द्वैतभाव) नाहीसे होऊन जिवाशिवाची जीवात्म्याची व परमात्म्याची समता अधिकाधिक होऊं लागली. (२) समदृष्टी होऊं लागते. **श्लोक ११३. चरण ३-** विषयांकडे धांवणारें मन मागें परततें. **श्लोक ११७. गुणत्रयफांसा;** त्रिगुणात्मक संसाराचा पाश किंवा बंधन.

पृष्ठ ४८. श्लोक १२२. अर्थ:-मायेची निद्रा (मोह) मला लागल्यामुळें मी तुला विसरलों होतों. आतां तूं मला त्या निद्रेंतून जागें केल्यामुळें झालेल्या ज्ञानातें माझ्या संचिताचा (कर्माचा) नाश झाला आहे व सर्व संसारबंधनें तुझन गेलीं आहेत. परमेश्वरा, केवढी ही तुझी माझ्यावर दया ! **श्लोक १२३. खेळ;** संसाररूपी खेळ. **श्लोक १२७. परदेशीं;** ऐहिक संसाररूपीं परदेशांत. **श्लोक १३१. पाश;** मोहपाश. उगवावा; मोकळा करावा. सोडवावा.

पृष्ठ ४९. श्लोक १३२. हरिस्तव; कृष्णस्तुति. स्तोत्र. **श्लोक १३३. 'हरिणी' वृत्त.**

सर्ग पांचवा

पृष्ठ ४९. श्लोक १. ' शिखरिणी.' हेमनगरी; द्वारका. त्रिभुवननिधान; तिन्ही लोकांना निधीप्रमाणें वाटणारा श्रीकृष्ण.

पृष्ठ ५०. श्लोक ४. " अयोध्या मथुरा माया काशी काञ्ची अवन्तिका । पुरी द्वारावती चैव सप्तैते मोक्षदायिकाः ॥ " श्लोक ५. ' प्रतीप ' अलंकार. अलका; कुबेराची राजधानी. अमरावती; इंद्राची राजधानी. श्लोक ७. सिद्धि; अष्टसिद्धि-अणिमा, महिमा, गरिमा, लघिमा, प्राप्ति, प्राकाम्य, ईशित्व आणि वशित्व. चरण ४. ' जे ' ऐवजी ' ते ' घेणें वरें. ' ते ' = तेथील लोक. श्लोक ८. विदोविदीं; रस्तो-रस्तीं. श्लोक १०. अविष्टिती; उभ्या राहतात. सज्यांला; सज्जांत. श्लोक ११. सबाळ; आपल्या मुलांना वरोवर घेऊन. कृष्णांग्रिसरोरुहार्चा; कृष्णाच्या चरण (अंग्रि) कमलांची पूजा. श्लोक १३. वैदान्तिक कारिका; वेदांतावरचे श्लोक किंवा सूत्रे.

पृष्ठ ५१. श्लोक. १५. ' मालिनी.' श्लोक १६. पीयूषवापी; अमृताच्या विहिरी. श्लोक १९. उच्चैःश्रवे; इंद्राच्या घोड्यासारखे (उच्चैःश्रव्यासारखे) घोडे. श्लोक २२. चार मुक्ती; सलोकता, समीपता, सरूपता, सायुज्यता. (भक्ताला परमेश्वरभक्तीपुढें चारी मुक्तींचीहि परवा नसते.) श्लोक २३. जयविजय; वैकुंठ लोकाचे विष्णूचे द्वारपाल. चरण ४-मुनिजनांचें मन ज्याकडे लागलें असा जो श्रीकृष्ण त्याला पहात आहे. श्लोक २४. निगूढ; त्याला न दिसेल अशा रीतीनें एकीकडे. अक्रूर; कृष्णाचा मित्र.

पृष्ठ ५२. श्लोक २५. चरण ३ व ४-वेत्रयष्टी; (१) भालदाराच्या हातांतील काठी. भालदाराची काठी हातांत घेतली, भालदाराची जागा पतकरण्यास तयार झाली, तरी सुद्धां श्रीकृष्ण दृष्टीस पडेना हा भाव; (२) भालदारचोपदार देवांची दाटी मोडण्याकरितां काठ्यांनीं मारीत असतां त्या काठ्या किरीटांवर बसल्या तरी सुद्धां दर्शन होत नव्हतें. (कानिटकर). श्लोक २६. स्वर्लोकलोकाधिप; स्वर्गाचा लोकाधिप म्ह० राजा; इंद्र. चरण ४-योग्यतेप्रमाणें आसनें दाखविणारा. श्लोक २७. गंडूषविधि; चूल (गंडूष) भरणें, तोंड धुणें; श्लोक २८. तांबूल-करंक; विड्याची पेटी, करंडा. पतदग्रही (सं. पतद्ग्रह) पिकदाणी, तस्त. श्लोक

२९. स्फुट होय; उमलतें. श्लोक ३०. आसा; धनुष्य (सं. आस; धनुष्य).
श्लोक ३४. आपाद; पायांला लागणारी, पायांला पोहोंचणारी.

पृष्ठ ५३. श्लोक ३८. चरण १ व २-धोतरानें कंबर कसली होती ती सोडून रुक्मिणीचें पत्र काढलें. राहवावे; राहूं द्यावें, बाजूला ठेवावें. श्लोक ३९. दिक्पती; अष्टदिक्पाल. श्लोक ४०. वाद्यध्वनि; वाद्यांचा आवाज. कलाली; कलली, वांकली.
श्लोक ४१. समुत्थानवेळा; उठण्याची (कचेरी बरखास्त होण्याची) वेळ.

पृष्ठ ५४. श्लोक ५२. उद्धव; कृष्णाचा चुलता व परम भक्त.

पृष्ठ ५५. श्लोक ५५. अधरी; निराधार करतो, खालीं आणतो. श्लोक ५६. असदुद्योग; दुष्कर्मांचा व्यवसाय. सुरपतिरु; कल्पवृक्ष. श्लोक ५७. चरण १-जे (यती) मोठ्या प्रयासानें संसारांतील विषयपाशांचा उलगडा किंवा छेद करतात. अहंबुद्धि; अभिमान. श्लोक ५८. निजानंद; ब्रह्मानंद. निजकर्म निचरणें; कर्मांचा निचरा करणें, म्हणजे कर्मांचा (कर्मफलाचा) आपल्यावर परिणाम होऊं न देणें. श्लोक ५९. धांवती; (नाम.) धांवणें. निजनिलयकारागृह; आपला देह (निलय = वसतिस्थान, घर) हाच कारागृह; देहबुद्धि नाहीशी होते हा भाव.

पृष्ठ ५६. श्लोक ६०. जीवाभिधविहग; जीव नांवाचा पक्षी. श्लोक ६१. दुरितचयपाथोनिधि; (पाथोनिधि = समुद्र) पापसंचयाचा समुद्र. श्लोक ६३. स्वपरजनवैषम्य; आपपराविषयीं विषमभाव. श्लोक ६४. चहुंमध्ये; चार आश्रमांत. १ ब्रह्मचर्य, २ गार्हस्थ (गृहस्थाश्रम), ३ वानप्रस्थ, ४ संन्यास. सुरपतिपुर; इंद्राची नगरी, अमरावती. श्लोक ६५. मूढप्रवरवर; अतिमूर्खाचा शिरोमणि. विप्रबुध; नांवाचा ब्राह्मण. श्लोक ६६. वंशविपिनी; कुटुंबरूपी अरण्यांत. तुस्त (सं. त्वरित); तत्काळ. महांधाचे; या ऐवजीं श्री. कानिटकरांनीं मदांधाचे असा योग्य पाठ सुचविला आहे.

पृष्ठ ५७. श्लोक ६२. तदुद्देशें; त्यांच्यासाठीं.

पृष्ठ ५८. श्लोक ७३ व ७४. यांत फार सुंदर रूपक साधलें आहे. जीव-पथिक; जीव हाच प्रवासी. श्लोक ७६. सगुण भजन; परमेश्वराच्या सगुण मूर्तीचें भजन. चरण ३-मग तो सहजच सत्त्वगुणाच्या कसोटीला उतरतो म्ह० पूर्णपणें सात्त्विक बनतो. चरण ४-मनाची क्रिया विचार करणें; तीच मन विसरतें. श्लोक ७७. वेदांत; ब्रह्म हेंच सत्य, जग हें मिथ्या असें सांगणारें, व जीवात्मा व परमात्मा

यांचें ऐक्य दाखविणारें मत. जिवशिवां; जीवात्मा व परमात्मा यांमध्ये. **श्लोक ७८. मुमुक्षा;** जन्ममरणांपासून मुक्त होण्याची इच्छा. **चरण ४-**ज्याप्रमाणें खपु-
ष्पाला (गगनकुसूम) अस्तित्व नाही, त्याप्रमाणें बंधाभावीं मुमुक्षेलाही अस्तित्व
नाहीं. बंधच नाहीत तर बंधापासून मोक्ष (मुटका) तरी कशी संभवणार ?

पृष्ठ ५९. श्लोक ८१. तुरीयावस्था; सुषुप्ति, स्वप्न, जागृति व तुर्या (किंवा
तुरीया) या चार अवस्थांपैकीं ब्रह्माशीं तादात्म्य होण्याची एक स्थिति. **श्लोक ८२. विदर्भ;** वऱ्हाड. **श्लोक ८५. चरण ३. ओज, प्रसाद, माधुर्य इ०**
काव्यगुण आहेत. **संपदा;** काव्यगुणसंपत्ति. **श्लोक ८६. तीर्थस्वरूपचरण;** तीर्था-
प्रमाणें पवित्र चरण असलेला. **समवासकाम;** सर्व इच्छा पूर्ण झालेला. **श्लोक ८७.**
शिरोवतंसा; शिरोमणि. **चरण ३-मराठी पत्रांत नेहमीं येणारा मायना ' सह '**
खेरीज करून असाच असतो.

पृष्ठ ६०. श्लोक ८९. चरण २-योगिश्रेष्ठाच्या हृत्कमलरूपी पिंजऱ्यांत
राहणारा पोपट. **श्लोक ९१. भवदीय गुणौघ;** तुमच्या गुणांचा प्रवाह. ताप
तीव्ही; आधिभौतिक, आधिदैविक. आध्यात्मिक. **श्लोक ९३. चरण ३-विद्या,**
तरुण वय, संपत्ति, सौंदर्य व सद्गुण यांचें स्थान.

पृष्ठ ६१. श्लोक ९५. वीरभाग; वीरालाच योग्य असा भाग. **चरण २-**वीरांमध्ये तुझी तत्काळ फजीती होईल; ते निंदाव्यंजक टाळ्या पिटतील. **सिंहा-**
मिष; सिंहाचा भाग. आमिष; मांस. **श्लोक ९६. पाणिग्रहास करिजे;** पाणिग्रहण
कर, लग्न कर. **श्लोक ९७. रक्षोविवाह. कन्येला पळवून नेऊन बळजबरीनें**
केलेला विवाह. राक्षसविवाह. आठ विवाहप्रकारांपैकीं एक. श्लोक ९९. निज-
मनोरथदायिकेचें; आपले मनोरथ पूर्ण करणारीचें. **श्लोक १००. पदांबुजज-**
स्रपनं; चरणकमलाच्या धुळीच्या स्नानानें, विलेपनानें. **श्लोक १०१. स्वप्नापकें;**
तुझी प्राप्ति करून देणारीं.

पृष्ठ ६२. श्लोक १०६. परावर; अत्यंत श्रेष्ठ. **श्लोक १०७. करभोर;**
(करभ=हाताच्या मनगटापासून बोटांपर्यंतचा भाग. ऊर=मांडी.) जिच्या मांड्या
सुंदर आहेत अशी स्त्री. **श्लोक १०८. जो; जो विधु (चंद्र). श्लोक ११०.**
कपाळपाटी; कपाळाचा भव्य पट्टा. **श्लोक १११. चरण २-कान पाहिले**

म्हणजे सुवर्णाच्या शिंपल्याच आहेत की काय असा भ्रम होतो. तिलप्रसून; तिळाचें फूल.

पृष्ठ ६३. श्लोक ११४. विलसभू; 'विलासभू' असें वाचावें. विलासभू; विलासस्थान. श्लोक ११५. माजे; कंबरेमुळें; कंबरेकडे पाहून. श्लोक १२१. सामुद्रिक लक्षणांनीं; (सामुद्रिक; हातांपायांवरच्या रेषा पाहून भविष्य सांगण्याचें शास्त्र). हातांपायांवरील रेषांनीं.

पृष्ठ ६४. श्लोक १२७. दशमी अवस्था; मूर्च्छा; प्रेमीजनाच्या दहा अवस्था सांगितल्या आहेत, त्यांना 'अवस्थादशक' असे म्हणतात. त्यांतील दहावी अवस्था, मूर्च्छा. अवस्थादशक पुढीलप्रमाणें वर्णिलें आहे :—“ दृग् मनः संगसंकल्पौ जागरः कृशताऽरतिः । न्हीत्यागोन्मादमूर्च्छाता इत्यनंगदशा दश ॥ १ ॥ श्लोक १३०. नटनाख्य; कृष्णा, तूं अवतारधारी परमेश्वर नट आहेस, व हे सर्व तुझे खेळ आहेत. श्लोक १३२. दीर्घसूत्री; लांबण लावणारा, विलंब करणारा. श्लोक १३७. पेशलांगी; मृदंगी. श्लोक १३८. पणपूर्व; शपथ घेऊन. प्रस्थाननक्षत्र; प्रवासास निघण्याकरितां अनुकूल नक्षत्र. गुरुपुण्य; गुरुवारीं पुण्य नक्षत्र आलें म्हणजे गुरुपुण्य योग म्हणतात. हा चांगला योग आहे. यालाच अमृतसिद्धि योग म्हणतात. श्लोक १३९. देवक; लग्नमुंज इत्यादि कार्यांचे सिद्धयर्थ देवतास्थापन.

पृष्ठ ६५. श्लोक १४१. दारुक; कृष्णाचा सारथी. श्लोक १४३. सहारें; (सं. सहार=आम्रवृक्ष) आंबराया. चरण २—प्राणप्रियेच्या सुंदर कथांनीं करमणूक करून. आनर्त; एक प्राचीन देश. हल्लींचा काठेवाड. त्याची द्वारका राजधानी होती. हिलाच आनर्तनगरी असें प्राचीन नांव होतें.

सर्ग सहावा

श्लोक १. चतुरंग सेना; हत्ती, घोडे, रथ व पायदळ हीं चार अंगें ज्यांत आहेत, असें सैन्य. रजोविशेषें; धुळीच्या लोटांनीं. श्लोक २. चरण १—रुक्मीनें नगराबाहेर येऊन त्याचें स्वागत केलें. श्लोक ३. 'नोप' शब्द कोणत्याहि कोशांत सांपडत नाही. त्या ऐवजीं 'नोक' असा शब्द घ्यावा. नोक=नोकश्लोक; ऐट

(कानिटकर). श्लोक ५. काश्मीरसंसेचित; केशराचा सडा घातलेली. सदांभा; गर्विष्ठ, मानी.

पृष्ठ ६६. श्लोक ८. उदंत; (सं. पुल्लिगी) वार्ता. जरासंध; बृहद्रथाचा मुलगा व कंसाचा सासरा. याच्या शरीराचीं उपजतांच दोन छकलें होतीं. तीं ' जरा ' नांवाच्या राक्षसीनें सांधलीं, व त्यामुळें त्याला जरासंध हें नांव प्राप्त झालें. श्लोक १३. अतिमृदुतरबाला; अतिशय मऊ केंसांच्या किंवा लोंकरीच्या.

पृष्ठ ६७. श्लोक १७. चरण २-चौक; लम्बकार्यात तांदुळ, गहुं वगैरेचा पाटावर घालतात तो. श्लोक १९. संप्रोछन; (अं + प्र + उच्छ = पुसणें; प्राकृत-प्रोच्छन) अंग पुसणें. श्लोक २०. बाळातर्पी; कोवळ्या उन्हांत. आलीजनें; सखीजनानें. श्लोक २४. चरण १-कानांतील बाळ्यांचे प्रकार.

पृष्ठ ६८. श्लोक २७. दशावतारांकित; परमेश्वराच्या दहा अवतारांचीं चित्रें काढलेल्या. श्लोक २९. अपेटी, अमाळा. पेठ्या व माळा हे अलंकार निस्तेज झाले. (पंगु). श्लोक ३०. सज; सज्ज, सुशोभित. श्लोक ३१. अनवट; नवीन; मागील श्लोकांतील ' अपेटी, ' ' अमाळा ' याही शब्दांत ' अ ' चा अर्थ अभावात्मक नसून दुसरा कांहींतरी असावा. निटल्या; नीट रीतीनें नकसून केलेल्या. श्लोक ३२. कावरोधे; कां अवरोधे. (अवरोधे-अडथळा करतो, आड येतो.) श्लोक ३४. सुपानी; पाणीदार, तेजस्वी. श्लोक ३६. पुण्याहवाचन; विवाहादि मंगलकार्यांतील प्रारंभीचें धर्मकृत्य. नीरांजन करणें; औक्षण करणें, ओवाळणें.

पृष्ठ ६९. श्लोक ३७. पद्मापदोपासक; लक्ष्मीच्या चरणांचे भक्त. श्लोक ४३. वस्तुविवेक; तत्त्वाचा, सत्यब्रह्माचा विचार. श्लोक ४५. अजपा; ' हंस ' नांवाचा मंत्र; यांत प्राणायामाचा संबंध येतो. श्लोक ४६. पांच्या; (सं. पंचिका=ऐतरेय ब्राह्मणग्रंथांतील प्रत्येक पुस्तकाचें नांव.) ऐतरेय ब्राह्मणग्रंथ. श्लोक ४७. श्रीश-मुद्रा; विष्णुमुद्रा, वैष्णवांच्या मुद्रा. निद्रा; ' निद्रा ' ऐवजी ' रुद्रा ' असा चांगला पाठ प्रो. पंगु सुचवितात.

पृष्ठ ७०. श्लोक ५०. गोडखे; गोडखाऊ. (कानिटकर). पृष्ठ ७१. श्लोक ६२. कपालें; चरण १-कपालें (मनुष्याच्या कवठ्या धारण करणारे कापालिक.) निग्रहस्थान; पराजय. श्लोक ६३. चरण २-या श्लोकांत मीमांसक नैयायिकांना दोष देतात. नैयायिक पटाचें उपादान कारण सांगतांना ' वेमा ' (मागाची फणी)

व 'तुरी' (धोटा), व घटाचें उपादानकारण सांगतांना 'चक्र' (कुंभाराचें चाक) हीं उदाहरणें देतात. 'तुमची बडबड केवळ बौद्धिक आहे, परमार्थदायक नाही' असा भाव. (पंगु).

पृष्ठ ७२. श्लोक ७५. पत्रशाका; पालेभाज्या. श्लोक ७९. बिरिंज्या; (बिरंज = केशरी भात.) गुजराथी शब्द.

पृष्ठ ७३. श्लोक ८२. कर्कर; (?) श्लोक ८६. करजल पुतळी; करपुतळी. दिवा व काजळ लावलेलें भांडें घेऊन शकुन पहाण्याची तऱ्हा. श्लोक ८७. पदरेसीं; एकट्या पदरानें; दुसरें कांहीं पांघरावयास न घेतां.

पृष्ठ ७४. श्लोक ९५. सभाक्षोभ; सभा पाहून गांगरून जाणें.

पृष्ठ ७५. श्लोक १००. कृष्णार्थ; द्रौपदीकरितां. श्लोक १०१. पांखरूं; गरुड, विष्णूचें वाहन. श्लोक १०४, १०५. स्वमीला उद्देशून बोलते. श्लोक १०८. क्षितिधरकुलोत्तंसकुलजा; गिरिकुलांत श्रेष्ठ अशा कुलांत जन्म पावलेली हिमनगतनया पार्वती. शिवसुरत; शंकराच्या ठिकाणीं रममाण होणारी. शरीरार्धपतिका; शरीरार्धाची स्वामिनी.

पृष्ठ ७६. श्लोक १०९. कारुण्य लहरी; 'कारुण्यलहरी' असा एक समास घ्यावा. श्लोक ११०. विश्वप्रणितचरित; ज्याचें चरित्र अखिल जगताच्यापुढें आहे, असा. या श्लोकाचे पहिले दोन चरण निर्यमक आहेत. पावेसि; पावशील. श्लोक १११. न मनिं; मानूं नको. श्लोक ११२. पहिल्या दोन चरणांत 'सम' अलंकार आहे. दोन पदार्थांचा यथायोग्य योग वर्णिला असतां 'सम' अलंकार होतो. हा योग दोन चांगल्या किंवा वाईट वस्तूंमध्ये असतो. श्लोक ११५. कुसुमशरनालीकनलिका; मदनाचे बाण ठेवण्याची नळी.

पृष्ठ ७७. श्लोक ११६. मदन किंवा प्रद्युम्न हा रुक्मिणी व कृष्ण यांचा मुलगा असल्यामुळे, रुक्मिणीनें लग्नाच्या आधीं आपण त्याची माता असा उल्लेख केल्यानें या ठिकाणीं कालविपर्यास झाला आहे. श्लोक ११९. वितर्कावतीं; वितर्काच्या भोवऱ्यांत. श्लोक १२०. विधुर; विरहव्यथित. श्लोक १२२. प्रकृतिकमनीया; स्वभावता सुंदर असलेली.

पृष्ठ ७८. श्लोक १२३. रागेजसिल; रागावशील. श्लोक १२४. वळसा; घोटाळा. श्लोक १२६. अवश्यंभावी; अवश्य घडून येणारें. श्लोक १२७

विधुर; विरहावस्था अनुभविणारी. श्लोक १२८. दगदली; (दगदगणें=त्रासणें)
त्रासली, भ्रमली.

पृष्ठ ७२. श्लोक १३४. चरण १-(१) सूर्याशिवाय मनुष्यांस रात्र
कंठावी लागते तशी तुझ्याशिवाय माझी स्थिति झाली आहे. तुझ्याशिवाय मला
सुखाचा प्रकाश मिळत नाही. अवस; अमावास्या. (२) अवस = उत्कृष्ट हौस,
आवड, (फारशी 'हवस' = अवस). (कानिटकर). पहिलाच अर्थ बरा वाटतो.
श्लोक १३८. चरण ४-कृष्णाशिवाय तिच्या जिवाची उलघाल होत होती.
श्लोक १३९. प्रमदविपिनगर्भी; क्रीडोद्यानाच्या मध्यभागी.

पृष्ठ ८०. श्लोक १४२. ध्रुव व गजेंद्र; (सर्ग १-श्लोक ९ टीप पहा). अंबरीष;
हा एक विष्णुभक्त राजा होता. त्याचें सत्त्व पहाण्याकरितां एका द्वादशीचे दिवशीं
पहाटेच दुर्वास ऋषि त्याचेकडे गेले व 'स्नान करून भोजनास येतों' असें सांगून
नदीतीरावर गेले व सूर्योदयापर्यंत परत आले नाहीत. इकडे सूर्योदयाला एकादशीचें
पारणें फेडावयाचें असल्यामुळें राजाला मोठी अडचण पडली. अतिथीला टाकून
आपण भोजन करणें योग्य नसल्यामुळें त्यानें एक तुलशीपत्र तोंडांत टाकून पारणें
फेडलें, पण दुर्वास परत आल्यावर त्याला तेंही खपलें नाही, व त्यानें राजाचा फार
छळ केला. शेवटी, परमेश्वरानें आपलें सुदर्शन चक्र ऋषीच्या पाठीस लावून त्याला
अंबरीषापुढें शरण जावयास भाग पाडलें. श्लोक १४५. आठव्या; कृष्णावतार
आठवा होता.

पृष्ठ ८१. चरण ४-श्लोक १४९. भेद दिधला; घरांतील भीमक व रुक्मी
यांच्या मधील मतभेद कळविला. अपराधीण; (उपरोधिक.) श्लोक १५२.
पृथा; पांडवांची आई, कुंती. धर्माच्या राजसूययज्ञांत श्रीकृष्णानें उष्ट्री काढिली
त्याला उद्देशून ही ओळ आहे.

पृष्ठ ८२. श्लोक १५७. व्रजयुवति दाठींतहि; 'व्रजयुवतिदाठींतहि' असा
एक समास घ्यावा. गोकुळांतील गोपींच्या दाठींत. श्लोक १६२. मुरकुंडी पडणें;
गर्दी होणें.

सर्ग सातवा

पृष्ठ ८३. श्लोक १. हृदयगत; मनांतील विचार, मनोगत.

पृष्ठ ८४. श्लोक ४. कृष्णागमनभव; श्रीकृष्णाच्या आगमनानें उत्पन्न झालेला. श्लोक ५. सरोव्याजें; सरांच्या मिषानें. द्वंद्वींहुन; दोन नेत्रांतून. अति-शयोक्ति अलंकार. श्लोक ६. शुभाशंसी; शुभ दर्शविणारी. नेत्रशफरी; माशाप्रमाणें दिसणारे नेत्र. श्लोक १०. संजीवनसिद्धि; पुनर्जन्माची प्राप्ति.

पृष्ठ ८५. श्लोक ११. निदाघकाळ; (निदाघ, उष्णता), उन्हाळा. श्लोक १२. चरण ४. मनांतील विचार जागच्या जागीं जिरून गेले. श्लोक १८. सांख्य; सांख्य, योग, न्याय, वैशेषिक, मीमांसा आणि वेदांत या सहा दर्शनांपैकीं एक. पातंजल; योगशास्त्र. वेदशिरोरहस्यें; वेदांतील मुख्य मुख्य गूढ तत्त्वे. तत्प्राप्ति; परमेश्वरप्राप्ति. सामरस्यें; तन्मय झाल्यानें. श्लोक २०. चरण ३ व ४-वागेति; वागतात. अति संचरूना; ह्याचा अर्थ लागत नाही; शिवाय यमकाला जुळत नाही. तेव्हां कानिटकर म्हणतात त्याप्रमाणें 'अति संच' किंवा 'अतिसच्च' (फार चांगल्या) असा पाठ घ्यावा. पंचसूना (चरण ४). गृहस्थाश्रमांत घडणाऱ्याच हत्या. त्यांचें परिमार्जन करण्याकरितां वैश्वदेव समयी 'पंचसूना दोष-परिहारार्थम्' असा संकल्प करावा लागतो. 'पंचसूना गृहस्थस्य चुल्ली पेषण्युपस्करः । कुंडनी चाद कुंभश्च'-मनुस्मृति. (कानिटकर). श्लोक २१. गोमती; (चरण १) नदीचें नांव; (चरण २) इंद्रियें व बुद्धि यांचा. हीरांकुरांच्या; हिरकण्यांचा. श्लोक २४. छत्तीस गुण; वधुवरांच्या पत्रिकांत दिसून येणारे गुण. हे गुण एकंदर छत्तीस असतात. त्यांत काहीं अनुकूल, काहीं प्रतिकूल असे असतात. कृष्णाच्या व रुक्मिणीच्या पत्रिकेंत सर्वच गुण अनुकूल आहेत हा भाव.

पृष्ठ ८६. श्लोक २७. तदर्थ; कृष्णप्राप्त्यर्थ. श्लोक ३०. चरण ४-जमिनींत टाकलेलें बी उगवून त्याला अंकुर आलें म्हणजे त्याला फळें येण्याची आशा असते, त्याप्रमाणें माझ्या मनोरथांना आतां अंकुर फुटल्यामुळें ते फलप्रद होण्याच्या मार्गाला लागले आहेत. श्लोक ३२-३९. या श्लोकांत वर्णिलेल्या सुदेवाची स्थिति पाहून द्वारकेला श्रीकृष्णाला भेटून परत आलेल्या सुदामदेवाची आठवण होते.

पृष्ठ ८७. श्लोक ३५. सुवर्णपीठ; सुवर्णासन. श्लोक ३६. वसनांचळानें; वस्त्राच्या, लुगड्याच्या पदरानें. श्लोक ३९. अरणीयुग्म; अग्नि उत्पन्न करण्याची दोन काष्ठें. दृषदुपल; वरवंटा. श्लोक ४०. धसासे पडति; छाती धडधडूं लागली.

पृष्ठ ८८. श्लोक ५२. चौरडोली=अंबारी. रुमाल वारणें; शेल्यासारखें वस्त्र (रुमाल वगैरे) चंवरीसारखें राजेरजवाड्यांवर वारणें. श्लोक ५३. वाम; दुःख करी, दुःखी होई. श्लोक ५५. सतखे करीती; भात, नारळ, वगैरे जिन्नस ओवाळून टाकतात. श्लोक ५६. राजवीथी; राजमार्ग.

पृष्ठ ८९. श्लोक ५८. तारा; डोळ्यांतील बाहुली; दृष्टि. चरण ४-स्त्रियांची नजर किंवा दृष्टि घरांत ठरेना. श्लोक ६३. भूषा विपर्यास; एक समास पाहिजे; दागिन्यांची अदलाबदल; भलता दागिना भलत्या जागीं घालणें. पादांगद; (पाद+अंगद) पायांतील भूषण. वास्तविक 'अंगद' शब्द मनगटांतील भूषणाला लावतात. श्लोक ६५. कृतविपरीतदशा; ज्यांची मनाची स्थिति चमत्कारिक केली आहे, बदलून टाकली आहे, अशा. निरंजनानें; श्रीकृष्णानें. श्लोक ६९. स्मरवैजयंती; मंदनाच्या ध्वजा.

पृष्ठ ९०. श्लोक ७१. बलाया घेणें; इडापिडा बाहेर घालविण्यासाठीं बोटें मोडून दृष्ट काढणें. श्लोक ८०. असूर्यपश्या; सूर्याचें दर्शनही ज्यांना घडणार नाहीं अश्या. स्वळण पावेति; पडतात. चवधी; चतुर्विध मुक्ति.

पृष्ठ ९१. श्लोक ८३. मुकुलितमुखी; जिचें तोंड मिटलें होतें, जिच्या मुखांतून एकही शब्द निघत नव्हता अशी. श्लोक ८४. प्रत्युद्गमनविधि; सामोरें जाऊन भेटण्याचा आचार. श्लोक ८७. नृपमूर्धन्य कुमरी; राजाधिराजाची कन्या. चरण ३ व ४-श्रीकृष्ण परमात्म्याच्या परमेश्वरी स्वरूपाची, सर्वत्र अणुरेणूसुद्धां व्यापून उरणाऱ्या स्वरूपाची, ओळख झाल्यामुळें, जिला 'कृष्ण आला, कृष्ण गेला' वगैरे सांगण्यांत कांहीं अर्थ नव्हता.

पृष्ठ ९२. श्लोक ९३. चरण ४-अनिष्टद्योतक शिंक येऊन अपशकून झाला. श्लोक ९९. ग्रंथ उकले; या गोष्टीचा धागा लागला; कोडें उलगडलें.

पृष्ठ ९३. श्लोक १०१. सरपाड; सारखी योग्यता, समानगुणता. श्लोक १०२. अप्रिळ; 'अप्रिल' असा संस्कृत शब्द नाही. प्रो. पंगूंचा 'अप्रिय' हा पाठ योग्य अर्थाभावीं पडत नाही. त्यांतल्या त्यांत श्री. कानिटकरांनीं सुचविलेला 'कंप्रि-

लट्कप्रसंगें' हा पाठ बरा दिसतो. 'कंप्र = चंचल.' 'कंप्रिलट्क्' = चंचलट्क्. श्लोक १०३. दुःखास्पद; दुःखाचें स्थान, दुःखदायक. श्लोक १०४. या व पुढील श्लोकांत रुक्मिणीच्या आईनें तिला सासरीं कसें वागावें याविषयीं फार उत्तम उप-देश केला आहे. श्लोक १०४. तंती लागसी; ओळीला, मार्गाला लागलीस. श्लोक १०५. चरण २-मला तुझ्याविषयीं फार काळजी वाटते. श्लोक १०६. पोटा-गीची माय; जिच्या पोटांत मुलीविषयीं कालवाकालव होते अशी; आंतव्याला पीळ पडणारी. श्लोक १०८. भावा; दीर. श्लोक १०९. तिरांचे माणुस; तिरसट, रागीट माणूस.

पृष्ठ ९४. श्लोक ११७. चरण ३ व ४-जर तुझ्या मुखांतून अभिमानाचे उद्दाम शब्द आले तर तुझ्या सद्गुणांचें मूळच नाहीसें झालें असें समज. श्लोक ११९. सांडी धरणें; हार खणें. श्लोक १२०. अनासक्तपणा; निरिच्छता. श्लोक १२२. खांडव; खांडववन. ह्या इंद्राच्या अरण्याचा अग्नीनें कृष्ण व अर्जुन यांच्या साहाय्यानें फडशा पाडला. कृष्णा; द्रौपदी. श्लोक १२३. बुद्बुदरूप; बुडबुड्या-सारखा. बुद्बुद; बुडबुडा. श्लोक १२७. चरण २-पापाला पाठमोरी हो; पापाचरणापासून लांब रहा.

पृष्ठ ९५. श्लोक १३५. अर्थ:-तुझा केशकलाप तमोमय प्रदेशाप्रमाणें दिसून त्यांतून मुखरूपी चंद्र रात्रंदिवस प्रकाशतो आहे, असा भास झाल्यामुळें काचोळीच्या आंत दडून बसलेलें स्तनरूपी चक्रवाक पक्ष्यांचें जोडपें या रात्रीमुळें होणाऱ्या वियोगाच्या कल्पनेनें भिऊन गेलें आहे. श्लोक १३७. चरण ३-हलक्या कानानें जर कोणाच्या चहाव्या ऐकणार नाहीस. श्लोक १४१. चरण ३-जोंपर्यंत जिवंत आहों (ज्यावें) तोंपर्यंत दानधर्म करण्याकरितां हात नेहमीं बर केलेला असावा.

पृष्ठ ९६. श्लोक १४२. वेचेंकरून; खर्च करून. श्लोक १४५. चरण १-तूं या संसारसुखांत आसक्ति न धरतां त्याच्याकडे दुर्लक्ष करून (उपेक्षा बुद्धीनें) रहा (विचर). परुषवचनोच्चारण; कठोर शब्दांचा उच्चार.

पृष्ठ ९७. श्लोक १४९. हा श्लोक वामन पंडितांच्या स्फुट श्लोकांत आढळतो. श्लोक १५४. प्रणविनितदुच्छिष्ट; 'प्रणविनि' = श्रुति. त्यांचा महिमा; त्याच्यापासून निघालेला (तदुच्छिष्ट). कारण, "यस्य निश्चसितं वेदाः" । श्रीकृष्णमहिमा अर्चित्य असून वेद हे त्याचें उच्छिष्ट होत. (कानिटकर.) श्लोक १५५. चरण ४-

पतिवंचना करणाऱ्या स्त्रियांची गति वडाच्या शाखाप्रांवर पहावयास सांपडते. त्यांना वटवाघुळाचा जन्म येतो.

पृष्ठ ९८. श्लोक १६०. शिक्षाविधि; शिकवण, उपदेश. श्लोक १६७. निर्वाहकर्ता; संकटांतून पार पाडणारा.

पृष्ठ ९९. श्लोक १७०. ऐहिकामुष्मिक; इहपरलोकचें सुख. श्लोक १७२. उगऊन द्यावें; स्पष्ट करून सांगावें.

सर्ग आठवा

पृष्ठ १००. श्लोक ४. हिलाटें; हिलाल. हिलाटें घेति; टेंभा मिरवितात. श्लोक ६. कूडमंथ्री; कपटाचा सल्ला देणारा; दगलबाज. (सं. कूट; म. कुडें.)

पृष्ठ १०१. श्लोक १३. राहो; (चरण २); राहु. दाड; द्राड. श्लोक १७. कुसृष्टि; वाईट कल्पना; भलते विचार. श्लोक २१. विंधिला; टोंचला.

पृष्ठ १०२. श्लोक २८. कपाट देणें; दार लावणें. श्लोक ३५. ताळ पडणें; ताळ सुटणें, बेवनाव होणें, खटका उडणें. श्लोक ३७. चरण १—हें ऐकून आईला आनंद झाला नाही, तर आईपणा कोठें राहिला; ती आई कसली ? बीजाक्षरमंत्र; गूढ गोष्टीची सूचना. श्लोक ३८. शकुनग्रंथी; शुभ शकुनाची गांठ.

पृष्ठ १०३. श्लोक ४०. संवरणार्थ; लग्नाच्या वेळीं माळ घालण्याकरितां. आगुल्फ; पायांच्या घोळ्यांपर्यंत. श्लोक ४१. विश्वेश्वरी; विश्वस्वामिनी रुक्मिणी. श्लोक ४२. मुक्ताफळस्तोम; मोत्यांचे घोंस. श्लोक ४४. कारी; क्वारी, मुलगी. श्लोक ४५. झोंपाळ्याप्रमाणें अस्थिर वृत्ति. दोला; झोपाळा, झुला. श्लोक ४८. अवेक्षिता; पाहणारा, दृष्टि टाकणारा. नाकी चुना लावणें; फसविणें, हातावर तुरी देणें. चरण ४—वाईट दुष्ट विचार ज्याचे त्यालाच फळतात; त्यांचीं फळें त्यांच्या पुढेंच दत्त म्हणून उभी राहतात. श्लोक ५०. वारमुख्या; मुख्य मुख्य वारांगना. श्लोक ५२. पदातिफेरा; पायदळाचा घेर. श्लोक ५३. वन्हियंत्रें; तोफा. श्लोक ५३. कट; सैन्याची तुकडी. ५१—५२ श्लोकांत सांगितलेल्या 'शिपाई,' 'पदाति-फेरा,' 'स्वारसमूह,' 'रथ,' 'गज,' 'वन्हियंत्रें,' ह्या सैन्याच्या सहा विभागांची (कट) व्यवस्थित रचना केली होती.

पृष्ठ १०४. श्लोक ५५. गूढलीला; जिची कृति गुप्त प्रकारची होती अशी.
श्लोक ५९. अगस्तिपत्नी; लोपामुद्रा. अत्रिपत्नी; अनसूया. मुद्गल; एक ऋषि.
अरुंधती; वसिष्ठ ऋषीची पत्नी. अतिप्रबुद्धा; अतिशय शहाण्या. श्लोक ६६.
पुन्नाम; पुरुषाचें नांव.

पृष्ठ १०५. श्लोक ६९. मलापकर्षस्त्रपनीय; मळ धुऊन काढण्याकरितां.
श्लोक ७१. प्रवाळपीठावर; पोंवळ्यांच्या आसनावर. चरण ३-केशर (काश्मीर)
व कस्तुरी समभाग घेऊन. श्लोक ७६. यथास्थानदेशीं; अवयवांच्या योग्य
ठिकाणीं.

पृष्ठ १०६. श्लोक ७९. एकार्तिक; आरतीचें एका वातीचें नीरांजन. श्लोक
८३. सुवर्णपर्याणित; सुवर्णाचें सामान (खोगीर वगैरे) घातलेले. (सं. पर्याण;
पल्याण, खोगीर.) श्लोक ८४. मृदूपधानान्वित; मऊ उशांसहित. श्लोक ८७.
लोपामुद्रा; अगस्त्य ऋषीची पत्नी. अनसूया; अत्री ऋषीची पत्नी. मुद्गल; ऋषि-
विशेष. श्लोक ८८. त्रिनयनगृहस्वामिनि; हे त्रिनयनाची म्हणजे शंकराची
गृहिणी, पार्वती. मृदुस्वांते; हे कोमलहृदये. जुगवती; (सं. युग्) घडवून आण-
णारी. श्लोक ८९. आनर्ताधिप; आनर्त देशाचा (काठेवाड, यालाच 'सौराष्ट्र'
असें पूर्वी नांव असे) अधिपति; कृष्ण.

पृष्ठ १०७. श्लोक ९०. स्मितज्योत्स्नाजाळें; सर्वत्र पसरलेल्या हास्यरूपी
चांदण्यानें. निजनिलय; तिचें स्थान, देऊळ. श्लोक ९२. पुरोभागों; देवळाच्या
पुढें. अतितत; (सं. तन्.) अतिशय विस्तृत. नानाविध निवह; नाना प्रकारचे
समुदाय. घनवटें; दाटी करी. समुदायांनीं दाटी झाली होती. श्लोक ९४.
उद्वर्तिति; तोंडाला हळद लावतात. राववीलीं; (अळित्यानें) रंगविलीं. श्लोक
९५. कंठसूत्र; मंगळसूत्र; गळेसरी. श्लोक ९८. सोदरमुख्यजाया; भावाची पट्ट-
राणी. तुलावी; लबाड. श्लोक ९९. मेनका; एक अप्सरा. सुरवारमुख्या; मुख्य
मुख्य अप्सरा. श्लोक १००. मल्ली कुसुमें; मालतीचीं फुलें. तत्केशसंस्कार; तिची
वेणीफणी. सुकेशी व मंजुवोषा; अप्सरांचीं नांवें. विभूषा; दागिने.

पृष्ठ १०८. श्लोक १०१. तिलोत्तमा व रंभा; अप्सरांचीं नांवें. उठी; उत्था-
पन. श्लोक १०२. उर्वशी व घृताची; अप्सरांचीं नांवें. वसिला; वशिला, ओळख.
श्लोक १०३. संदेहसोपान; संशयांचा सोपान (जिना; पायऱ्या). श्लोक १०४.

पहाणी; दृष्टि, पहाण्याची लकब. श्लोक १०५. भरोन धापें; धाप किंवा दम लागल्यामुळे. श्लोक १०८. आलीकडे; तुझ्यापासून लांब. आत्मीय; खरोखर तुझा असा म्हणविणारा. श्लोक १०९. निसांसी; निशांसी. चरण ३-हें तुझें आचरण कोणत्या प्रकारचें आहे ? तूं असें कसें आचरण करतेस ? कोण; कोणत्या प्रकारचें. चरण ४-परब्रह्म श्रीकृष्ण तुझी वाट पहात आहे. श्लोक ११०. विवेकांजन; विचाररूपी काजळ. उदासपणें; निरासक्तवृत्तीनें. अद्वैत; श्रीकृष्ण परमात्मा. श्लोक ११३. क्षत्रियाधम; शिशुपाल. हताश; निराश. श्लोक ११४. चरण ३-चिलखतें, शस्त्रें, सैन्य व रथ यांनीं युक्त, सज्ज होऊन. संनद्ध; चिलखत घातलेला. वाहन; रथ.

पृष्ठ १०९. श्लोक ११५. विविधभार; नाना प्रकारचीं सैन्यें. श्लोक ११७. व्युत्पत्तीला; मूळ स्थानाला, उत्पत्तिस्थानाला. रुक्मिणी ही आदिमाया प्रकृति असून, परमेश्वरापासून प्रकृति उत्पन्न झाल्यामुळे, श्रीकृष्ण परमात्मा हा तिचें मूलस्थान होय. श्रीकृष्णाला जाऊन मिळशील हा भाव. श्लोक ११८. वीरगुंडी; वीराला शोभण्यासारखी गांठ. चरण ३-वदननिहितवंशी; मुरलीला तोंड लावलेला, मुखाशीं मुरली धरणारा. श्लोक ११९. कौस्तुभ; श्रीकृष्णाचा मणी. वैजयंती; कृष्णाची माला. श्लोक १२०. खगपति; गरुड. श्लोक १२१. न लक्षे; दिसत नाही. सत्ता; शक्ति. श्लोक १२२. स्वस्त्यस्तुते; तुझें कल्याण असो.

पृष्ठ ११०. श्लोक १२३. मुळ; मूळ, बोलवणें. श्लोक १२६. पृथिवी-पुरूतपुत्री; पृथिवीपतीची, राजाची कन्या. विकचपद्मपलाशनेत्री; प्रफुल्ल कमल-दलाप्रमाणें जिचे नेत्र आहेत अशी. चारुशीला; सुशील.

पृष्ठ १११. श्लोक १३०. सौंदर्यसारसनिर्मित; उत्कृष्ट सौंदर्याच्या रसाची तयार केलेली. श्लोक १३१. चरण १-मुखचंद्र हा अमृताचा (पक्षीं, अधरसुधा) सिंधु. उधार; कर्ज. चरण ४-नाहीं तर हा चंद्र (हरिणलाछन) डाग असलेला असा कां ? श्लोक १३२. अभुक्ता; न वापरलेल्या कोऱ्या (मुक्ता=मोती). सीमंतसीमपदवी; केंसांतील भांगाचें स्थान. येकावळीयुत; एकावलीसहित. श्लोक १३४. आकर्ण; कानांपर्यंत. षट्पदवृंद; भृंगसमूह. श्लोक १३६. व्यंजनस्तनी; जिचे स्तन स्पष्ट दिसून येण्याइतकें उन्नत होते अशी. हेमशृंखळा; सोन्याच्या सांखळ्या.

पृष्ठ ११२. श्लोक १३७. मंडितेक्षणा; विकसित झालेल्या कळी (कुड-

मल) प्रमाणें शोभायमान दिसणारे नयन असलेली. शुचिस्मिता; शुभ्रहास्याची. (हास्याचा रंग पांढरा असतो असा कविसंकेत आहे.) पक्क...धरा; पिकलेल्या तोंडल्याचे भाऊच असे ओंठ असलेली. तिचे ओंठ तोंडल्यासारखे लाल होते हा भाव. श्लोक १४०. भगवदासिस; परमेश्वरप्राप्तीला. श्लोक १४१. चरण १ व २—डाव्या करकमलानें केशपाश सांवरून, व कटाक्षांच्या बाणांनीं (अपांग-विशिखीं) इतर राजांना दूर करून. श्लोक १४३. उमगीत; ओळखीत. मानसा; मानससरोवराला. परमहंसकुळावतंसी; परमयोग्यांच्या कुलाला ललामभूत होणाऱ्या श्रीकृष्णाच्या ठायीं. या व पुढील दोन श्लोकांतील उत्प्रेक्षा अलंकार फार सुंदर आहेत.

पृष्ठ ११३. श्लोक १४४. चातकप्रणयिनी; चातकाची स्त्री. निदाघतप्ता; उन्हांनें संतप्त झालेली. श्लोक १४५. विषयांकुरमात्रचारा; केवळ विषयरूपी कोंबांचा चारा (कोंवळा व म्हणून त्याग करण्यास कठीण.) श्लोक १४६. प्रयागतीर्थावरील गंगा, यमुना, सरस्वती या तीन नद्यांच्या संगमाला 'त्रिवेणी संगम' म्हणतात. या संगमावरील वटवृक्षावर पिंड दिला म्हणजे मोक्ष मिळतो अशी समजूत आहे. या श्लोकांत भीमकी व तिच्या सख्या यांचा त्रिवेणी संगम कल्पिला असून श्रीकृष्ण परमात्मा हा (वट महीरुह) वटवृक्ष कल्पिला आहे. हें फार सुंदर रूपक आहे.

पृष्ठ ११४. श्लोक १५२. हिरांगदें; हिरेजडित अंगदें; बाहुभूषणें. श्लोक १५३. श्रीवत्सलक्ष्मीस; श्रीवत्साच्या ऐश्वर्याला (कृष्णाच्या वक्षस्थलावर विशेष शोभा येत होती.) त्रिदिवस्त्रवंती; देवनादी जान्हवी (गंगा). श्लोक १५५. आविर्भवे; प्रकट होई. चरण २—किंवा शृंगाररसानें अवतार घेतला. श्लोक १५६. अमुद्र; स्पष्ट, स्फुट. चरण ३, ४ रुक्मिणीची श्रीकृष्णाच्या पायांकडे खिळलेली दृष्टि जणुंकाय मेघाच्या पृथ्वीवरील सिंचनाप्रमाणें होती. (प्रो. पंगु). श्लोक १५९. यदूद्ग्रह; यदुवंशोद्भव कृष्ण. तिर्यङ्मुखी; वाकड्या नजरेनें (चोरून) पहाणारी. श्लोक १६०. सौजन्याचा निर्वाह; सौजन्याची वर्तणूक.

पृष्ठ ११५. श्लोक १६१. नवोदत्तें; नवीन लग्न झाल्यामुळे. श्लोक १६२. पृथुश्रोणिश्रांता; स्थूल अशा जघनभागामुळे श्रांत झालेली. स्वित्त्वदना; मुखावर घर्मेबिंदू असलेली. श्लोक १६४. स्वत्वाचें; प्रेमाच्या सात्विक विकारांचें. श्लोक

१६५. जवदाणें (?). उतटती; तुटती. श्लोक १६६. निवाडें; निश्चयानें. श्लोक १६७. प्रकृतिपुरुषां; रुक्मिणी ही प्रकृति किंवा माया; व श्रीकृष्ण हा पुरुष किंवा परमात्मा. प्रपचाविष्टांचा; प्रपंचांत शिरलेल्या संसारी जनांचा. हृदयग्रंथि; मनाचा संशय.


पृष्ठ ११६. श्लोक १६८; त्रिदशननगरी; देवनगरी अमरावती. विमोक्ता बंधाचा; संसारबंधनांपासून मुक्त करणारा. चरण ४.—आधीं ज्याच्यावर फुलें घातलीं होतीं अशा माथ्यावर, मस्तकावर, (देवांनीं) कल्पवृक्षाच्या फुलांची वृष्टि केली. श्लोक १६९. कुरवंडी करणें; ओवाळून टाकणें. श्लोक १७०. विनीतस्वें; नम्रपणानें. श्लोक १७१. हाहाहूहूप्रभृति; 'हाहा' व 'हूहू' हे दोन गंधर्व होते. स्वारस्यें; सुरसपणामुळें. अधरिती; धिःकार करिती.

पृष्ठ ११७. श्लोक १७७. पतितनिवहोद्धारक; पतितजनांचा उद्धार करणारा. निवह; समुदाय. श्लोक १७९. अनियत; अनिश्चित. सदसद्रस्तु; सत्य व असत्य पदार्थ. सुखसंदूक; सुखाची पेटी.

परिशिष्ट

संस्कृत काव्यांतील कांहीं थोडे

समानार्थक उतारे



सर्ग दुसरा

श्लोक ३. प्रजाः प्रजाः स्वा इव तन्त्रयित्वा । (शा. ५.)

श्लोक ६. एकमेव नौ जीवितं द्विधास्थितं पुनःशरीरम् । (शा. ६.)

श्लोक २७. १ तदीयमानीलमुखं स्तनद्वयम् । (रघु. ३-८.)

२ मुखेन सलक्ष्यत लोघ्रपांडुना । (रघु. ३-२.)

श्लोक ३०-३२. न मे हििया शंसति किचिदीप्सितं

स्पृहावती वस्तुषु केषु मागधी ।

इति स्म पृच्छत्यनुवेलमादतः

प्रिया सखीरुत्तरकोसलेश्वरः ॥ १ ॥ (रघु. ३-५.)

श्लोक ३४. नहीष्टमस्य त्रिदिवेऽपि भूपतेरभूदनासाद्यमधिज्य-

धन्वनः ।

(रघु. ३-६.)

श्लोक ३८. सर्वोपमद्रव्यसमुच्ययेन । यथा प्रदेशं विनिवेशितेन ॥

सा निर्मिता विश्वसृजा प्रयत्नात् । एकत्र सौर्द-
दिदक्षयेव ॥ १ ॥

(कुमारसं)

सर्ग तिसरा

श्लोक ३७. पटुपटहध्वनिभिर्विनीतनिद्रः ।

(रघु. ९)

श्लोक १००. हला पश्य नलिनीपत्रांतरितमपि सहचरमपश्यंती

आतुरा चक्रवाक्यारटति ।

(विक्रमो०)

श्लोक १०९. प्रजागरात् खिलीभूतस्तस्याः स्वप्ने समागमः ॥
बाष्पस्तु न ददात्येनां द्रष्टुं चित्रगतामपि ॥ १ ॥

श्लोक १२३. न पुनरेति गतं चतुरं वयः । (रघु. ९.)

सर्ग पांचवा

श्लोक ८. संक्रीडन्ते मणिभिरमरप्रार्थिता यत्र कन्याः ॥ (मेघ.)

संस्कृत काव्याशीं परिचय असलेल्या वाचकांना आणखी असे अनेक उतारे सांपडतील. स्थलसंकोचास्तव त्या सर्वांचा या ठिकाणी उल्लेख करतां येत नाही. केवळ उदाहरणें म्हणून कांहीं थोडीं स्थळें वर दाखविलीं आहेत.

सामराजविरचित 'रुक्मिणीहरण.'

कठिण शब्दांचे अर्थ.

अ

अकिंचन—(सं.); गरीब, दरिद्री.

अगरु—(सं.); चंदन.

अग्रज—(सं.); ज्येष्ठ, वडील भाऊ.

अग्रण्य—(सं. अग्रणी); पुढारी.

अंग—(सं.); अवयव.

अंगद—(सं.); बाहुभूषण.

अंघ्रि—(सं.); पाय.

अचर—(सं.); स्थावर; स्थीर, अढळ.

अंचल—(सं.); पदर.

अचाट—(सं. अ + चाट); चावट,

फाजील; लबाड.

अजान—(सं. ज्ञा-जाणणें.); अडाणी,

अजाण.

अजिर—(सं.); अंगण.

अटाला—(सं. अटाल); माळा.

अतळस—(अ. अतलस); काळसर लाल

सॅटिण.

अतिशय—(सं.); अतिप्रसंग.

अत्यय—(सं. अति + इ); शेवट, नाश.

अत्याहित—(सं.); अत्याचार.

अद्वैत—(सं.); जीव व ब्रह्म यांचें ऐक्य.

अधोक्षज—(सं.); विष्णु.

अध्यपणें—(सं. अध्यापन); शिकविणें.

अंधकारि—(सं.); अंधकासुराचा शत्रु;

शंकर.

अंधंतम—(सं.); तमोमय प्रदेश.

अनभिमत—(सं.); अप्रिय; त्रासदायक.

अनभिज्ञ—(सं.); अडाणी.

अनर्घ्य—(सं.); मूल्यवान.

अनर्ह—(सं.); अयोग्य, अनुचित कर्म.

अनवरत—(सं.); सतत.

अनात्मज्ञ—(सं.); अज्ञ, वेडा.

अनास—(सं.); परका, शत्रु.

अनार्य—(सं.); उद्धट, असंभावित.

अनिमिष—(सं.); डोळे न मिटतां;

सावधानतेनें.

अनियत—(सं.); भलता; अनियमित.

अनिश—(सं.); एकसारखा; रात्रंदिवस.

अनुपद—(सं.); पाटोपाठ; तत्काळ.

अनुसंधान—(सं.); लक्ष; चित्त.

अन्वय—(सं.); वंश.

अपत्रप—(सं. त्रपा; लाज);—निर्लज्ज.

अपर्णा—(सं.); पार्वती.

अपवर्ग—(सं.); मोक्ष.

अपवाद—(सं.); निंदा.

अपसद—(सं.); दुरात्मा, दुष्ट, नीच.

अपूर्त—(सं.); अपूर्ण.

अभिधा-(सं.); नांव.
 अभिलपित-(सं.); आवडती गोष्ट;
 इच्छा.
 अभिराम-(सं.); सुंदर.
 अभिज्ञ-(सं.); कुशल, शहाणा.
 अभिज्ञान-(सं.); खूण.
 अंभोधि-(सं.); समुद्र.
 अमासा-लहान (सं. अम्-लहान); दुबळा.
 अमोघ-(सं.); न चुकणारा, पराकमी.
 अयोनिज-(सं.); विष्णु, ईश्वर.
 अरवार-(का. अरलु = फूल); हलका,
 ढिसूळ.
 अर्थी-(सं.); याचक.
 अलक-(सं.); केंम.
 अलगट-(सं. अ + लग्न); स्वतंत्र,
 फाजील.
 अलिंद-(सं.); ओटा.
 अवकाश-(सं.) पोकळी, रिकामी जागा.
 अवचट-(सं. अवचित); अकस्मात्,
 अवचित.
 अवज्ञा-(सं. अवय.); जड, हिडीस.
 अवतंस-(सं.); दागिना.
 अवद्य-(सं.); निद्य, निंदास्पद भाषण.
 अवधारणें-(सं. अवधृ); खात्री बाळगणें,
 लक्ष्यांत ठेवणें.
 अवरोध-(सं.) अंतःपूर.
 अविचारिका-अविचारी स्त्री.
 अविच्छिन्न-(सं.); निवळ.
 अविदग्ध-(सं.); मूर्ख.

अविषय-(सं.); अगोचर, अज्ञेय.
 अविहित-(सं. अ+विधा); संपूर्ण,
 अविभागलेलें; शास्त्रविरुद्ध.
 अवो-(सं. अहो); अहो.
 अव्यक्त-(सं.); निर्गुण, निराकार पर-
 मात्मा, ब्रह्म.
 अव्हाट-(सं. अ+वाट); आडमार्ग.
 असाली-राक्षसीण, कृत्या.
 असोशी-(सं. आ+शोष); उत्कट इच्छा.
 अस्तावा-(फा. आप्ताबा); झारी.
 अहाळणें-(का. होळकु; तेज); पोळणें.
 अक्षवाण-(सं. आयुष्यवान्); ओवा-
 ळणें, औक्षण.

आ

आकरोट-(सं. अक्षोट); अकोड.
 आखंडळ-(सं. आखंडल); इंद्र.
 आगळा-(सं. अग्र); मोठा, श्रेष्ठ, अधिक.
 आगळा-(सं. आर्गळा); अर्गळा, अडसर.
 आचमनीय-(सं.); चूळ भरून टाक-
 ण्याचें पाणी.
 आतपत्र-(सं.); छत्री.
 आतळणें-(सं. आप्. आप्त. प्रा. आत्)
 भेटणें, स्पर्श करणें.
 आतुडणें-(सं. अत्रुट्) भेटणें.
 आतंक-(सं.); भीति.
 आदर्श-(सं.); आरसा.
 आनाय-(सं.); जाळें.
 आंदोलणें-(सं. आंदोल्); हेलकावणें.

आंदोलिका-(सं. आंदोल्); पालखी-
सारखें एक वाहन.

आपगा-(सं.); नदी.

आपण-(सं.); बाजार.

आपत्ती-(सं. आपत्ति); संकट.

आभा-(सं.); तेज, कांति.

आयु-(सं.); आयुष्य.

आरातिक-(सं. आरति); आरती.

आराधक-(सं.); पूजा करणारा, भक्त.

आलक-का-(सं. 'आल'; कपट)

द्राड, कपटी.

आलोडणें-(सं. आलुड्); पारंगत होणें,

हस्तगत करणें.

आवर्त-(सं.); पाण्यांतील भोंवरा.

आवळी-(सं. आवली); पंक्ती, ओळ.

आश्रयाश-(सं.); अग्नि.

आसक्ति-(सं.); अनुराग.

इ

इंगळ-(सं. अंगार); निखारा.

इष्ट-(सं.); यज्ञयागादि कर्म.

ई

ईशान-(सं.); शंकर.

उ

उगड-डा } -(सं. उत् + घट्);

उगंड-डा } सुटका, उद्धार.

उगवणें-(सं. उद्गम्); उलगाडा करणें.

उगला;-व्यर्थ, मुकाठ्यानें.

उच्छून-(सं. उत् + श्वी); फुगलेला,
उंचावलेला.

उटणें-(सं. उद्वर्त्त); स्वच्छ करणें,
लेप देणें.

उटाळणें-(सं. उत् + ताल); उत्पन्न
होणें, उठणें, निघणें.

उठणें-(सं. उत् + स्था); शोभून दिसणें,
स्पष्ट दिसणें.

उठाण-(सं. उत् + स्था); उन्नतता,
उठावदारपणा.

उड्ड-(सं.); नक्षत्र, तारा.

उतटणें-(सं. उत् + तन्); फाटणें.

उतती-(का.); खारीक.

उत्पल-(सं.); कमल.

उदन्त-(सं.); वार्ता.

उदास-(सं.); तटस्थ, निरपेक्ष.

उद्धत (सं.); उद्धट.

उद्योत-(सं.); प्रकाश.

उद्वर्तणें-(सं. उद्वर्त्त); उटणें वगैरे
अंगाला लावणें.

उद्वस-(सं.) उध्वस्त.

उद्विग्न-(सं. उद्विज्); खिन्न.

उधंटा-(सं. उद्धत); उद्धट आचरणाची.

उधार-(सं. उद् + आ + ह); कमीपणा.

उपकंठ-(सं.); आसपासचा प्रदेश.

उपचडा-(म. उप + चढणें); उमाळा,
आवेग.

उपधान-(सं.); उशी.

उपन्यास-(सं.); विवरण.

उपस्थान-(सं.); जवळ आणणें, पूजा,
सेवा.

उपायन-(सं.), नजर, भेट.

उपेंद्र-(सं.); विष्णु.

उबाळा;-त्रास.

उमासा;-उसासा.

उल्का-(सं.); आकाशांतून तुटलेला
तारा.

उसंत-(सं. विव्हांति); विव्हांति.

ऊ

ऊर्मिका-(सं.); अंगठी.

क

कदंब-(सं.); कळंबाचा वृक्ष समुदाय.

कपाळी-(सं. कपालि); शंकर.

कपोत-(सं.); कबूतर, पारवा.

कवरी-(सं.); केशकलाप.

करट-(सं.); गंडस्थल.

करनाल-(फा. कर्णा); वाद्यविशेष.

करपत्र-(सं.) करवत.

करि-(सं. कृ.) करणी.

करीणा-(फा.) हकीगत, इतिहास.

कर्णपिशाचिका-(सं.); गुप्त सांगणारी.

कलापी-(सं.); मोर.

कषणें-(सं. कष), घासणें.

कारूक-(सं.); चित्तारी, कारागीर.

कार्पण्य-(सं.); कंजुषपणा.

काश्मीर-(सं.); केशर.

किर्मीरित-(सं.); नानारंगाची, चित्र-
विचित्र.

किली-(सं. कील); किल्ली.

किशोर-(सं.); लहान पोर.

किसलय-(सं.); पालवी, कोमल पल्लव.

कीर-(सं.); पोपट.

कुचकुच-(सं. कूज); कुजबूज.

कुमार-(सं.); कार्तिकेय.

कुड्मल-(सं.); कळी.

कूर्पास-(सं.) चोळी, काचोळी.

कूर्पासक-(सं.) चोळी.

कोक-(सं.) चक्रवाक पक्षी.

कोठी-(सं. कोष्ठ); कोठार, साहित्य
ठेवण्याची खोली.

कोरकें-(का. कोरगु=शुष्क); कोरान्न;
कोरडें अन्न.

कोरदार-(का. कोर); कंगणीदार.

कंज-(सं.); कमल

कांची-(सं.); कंबरपट्टा.

किंकिणी-(सं.); लहान घंटा.

कोंचकी-(कों. कोका); पागोटें.

कृपाणी-(सं.); खंजीर, खड्ग.

कृशानु-(सं.); अग्नि.

कृष्णसार-(सं.); हरीण.

क्रम-(सं.); वेदपठणाचा एक प्रकार.

कारी-(सं. कुमारी. म. कुंवारी);
मुलगी.

ख

खडाणी-लाथ मारणारी गाय.

खदिर-(सं.); कात, खदिरसार.

खासा-(फा.); मुख्य सरदार.

खिरणी—एक लहान फळ.

खिसमिस—(फा.); बेदाणा.

खोती—मक्ता.

खंज—(सं.); लंगडा.

खंजन—(सं.). पक्षि विशेष.

ग

गणक—(सं.); ज्योतिषी; जोशी.

गदाग्रज—(सं.); कृष्ण.

गरळा—(सं. गृ.); कडु कारळें किंवा
दुसरें एकादें औषध चावून त्याचा
तान्ह्या मुलास रस घालतात तो.

गरिमा—(सं.); पुष्टपणा, मोठेपणा.

गाढी—(सं.); मोठी.

गार्हपत्य—(सं.); अग्नि.

गुडी—(का.); पताका.

गुह्यक—(सं.); यक्षकिन्नरांसारखे कुबेर—
सेवक.

गोडंबी—(गोड बी) बिब्याच्या आंतील बी.

गोपानशी—सी (सं.); सज्जाच्या खांबा-
खाली येणारा तुळईचा भाग.

गोमायु—(सं.); कोल्हा.

गोमेद—(सं.); एक रत्न.

गोसी—(सं. गोष्ठी); गोष्ट.

गंगालय—(सं.); धंगाळ.

गोंडाळ—(देशी. गोंडी-मंजरी); गोंडस.

गुह्यपति—(सं.) अग्नि.

घ

घडीत—(सं. घट); घडण.

घालफेडी—गडबड, घालमेल.

घालाघाली—गोंधळ, धांदल.

घुरट—(सं. उग्र + ट); घाणेरडी.

घोंग—(हिं. घूँघी); सोंग.

च

चतुरानन—(सं.) ब्रह्मदेव.

चय—(सं.); समुदाय.

चर—(सं.); जंगम.

चलथ—चवड, रास, चळथ.

चार—(सं. चर); चपळ, लबाड.

चार—(सं.) हेर.

चिकसा—उटणें, सुगंधी तृव्य.

चित्तांक—(सं. चित्र + अंक)

गळ्यांतील एक दागिना, चितांक.

चिरीट—चिरडखोर.

चूचुक—(सं.); स्तनाचें अग्र.

चूडा—(सं. चूडा-कंकण); बांगळ्या.

चेडें—चेटुक.

चैतन्य—(सं.); परमात्मा, ब्रह्म.

चोवा—(हिं.); चंदनाची उटी.

चौकी—(सं. चतुष्किका); लहान चौरंग.

चौढाळणें—(सं. चतुर्धा) गोलंकार करणें.

चंडातक—(सं.); चोळी, काचोळी.

चंद्रशाला—(सं.); गच्ची.

छ

छमीना—(फा.); शामियांना, डेरा.

छांदस—(सं. छंद); छांदिष्ट.

छाया—(सं.); कांति, टवटवी, सावली.

छुरिका—(सं.); सुरी.

ज

जलयंत्र-(सं.); कारंजें.

जव-(सं. यव); हातांतील बांगड्या-
सारखा दागिना.

जवन-(सं.); वेगवान.

जाकळणें-पोळणें, कळवळणें.

जिव्हार-(सं. जीव); अंतःकरण,
काळीज.

जिव्हाळा-(सं. जीव); झरा, अंतःकरण.

जेठी-(सं. ज्येष्ठ); मळ, पैलवान.

जोहरी-(फा.); रत्न पारखी.

जंगम-(सं.); चल; एका ठिकाणाहून
दुसरीकडे हलवितां येणारा.

जांब-(फा. जाम्); पेला.

जांबूनद-(सं.); सोनें.

झ

झळाळी-(सं. झला); तेज, चकाकी.

झांपडी-(सं. स्वाप); झांपड, गुंगी.

झांस (हिं. झासा); धमकावणी, तळमळ.

डालणें-(सं. दल्); डावलणें; प्रतिकार
करणें, बाजूला लोटणें.

डांभा-(सं. दंभ); डौल, गर्व.

ढ

ढाल-ढंग, साहस कर्म.

त

तकवा-(फा.). धीर, बळ.

तगटी-(फा. तख्त); भरजरी.

तटणें-(सं. तट); थांबणें, बंद पडणें.

तनुता-(सं.); क्षीणता.

तन्वी-(सं.); नाजूक, सडपातळ
अंगाची स्त्री.

तमिस्त्र-(सं.). अंधःकार.

तरल-(सं.); अस्थिर, चकाकणारे.

तरला-(सं.); चपल स्त्री.

तरप-(सं.); बिछाना.

ताटक-(सं.); तानवडा, एक कर्ण-
भूषण.

तानवडा;-एक कर्णभूषण.

ताफता-(फा. ताप्ता), एक उंची रेशमी
वस्त्र.

तालवृंत-(सं.); पंखा.

तिरकुट-(सं. तिल); तीळकूट, तीळ
कुटून केलेली चटणी.

तिवाटी-(सं. त्रि+वाट); विधुळवाटी.

तिवाशी-(फा.); गादी, गालिचा.

तिळावा-(सं. तिल.); तिळाचा लाडू.

तुहिनकर-(सं.); चंद्र.

तोडर-(का.); पायांत घालण्याचा एक
दागिना.

तंती-(सं.); ओळ, मार्ग.

तांखडी-हुशार, शहाणी.

तांत्रिक-(सं.); तंत्रशास्त्रज्ञ.

तोंडखोडी;-तोंड टाकून बोलण्याची
खोड असणारा.

त्रपा-(सं.); लज्जा.

थ

थटी-(सं. स्था.); कणगी, सांठव-
विण्याची जागा.
थोकणें-(सं. स्था.); थांबणें.

द

दमन-(सं.); पराभव.
दमामा-(फा.); मोठा नगरा.
दरोगीण-(फा.); दासीवर देखरेख
करणारी मुख्य दासी.
दळदर-(सं. दल.); दळदार, जाड.
दारिका-(सं.); कन्या.
दावें-(सं. दाम.); दोरी.
दाशार्ह-(सं.) यादव.
दिनमणी-(सं.) सूर्य.
दिदक्षा-(सं.); पाहण्याची इच्छा.
दीक्षा-(सं.); नेहमीची रीत.
दुकूल-(सं.); वस्त्र.
दुरळ;-कडक, तीव्र.
दुराशा-(सं.); दुष्ट वासना.
दुरित-(सं.); पाप.
दुलडी-(दु + लड = सर); दूड.
दूरदृष्ट-(सं.); अदृष्ट, दैव.
देखी-(सं. दृश्); दृष्ट.
देवई-(सं. देवकी; प्रा. देवई, कृष्ण-
माता देवकी.
देवडें-डें-(देहुडा); (सं. देह) वांकडा,
वक्र.
देहली-(सं.); उंबरठा.
दैर्नदिन-(सं.); रोजचें.

दैवज्ञ-(सं.); जोशी, ज्योतिषी.

दैवेकरी;-दैववान्.

दोहणें-(सं. दुह); दूध काढणें.

दौवारिक-(सं.); द्वारपाल, रक्षक.

दौश्चित्य-(सं.); दुष्ट विचार.

द्वारवती-(सं.); द्वारावती, द्वारका
नगरी.

द्विजपति-(सं.); चंद्र, ब्राह्मणश्रेष्ठ.

द्विजराज-(सं.); चंद्र.

द्वैपायन-(सं.); शुक.

ध.

धटी-(सं.); मूल्यवान् रेशमी वस्त्र.

धन्वी-(सं.); धनुर्विद्येत प्रवीण अस-
लेला; धनुर्धारी.

धम्मिल्ल-(सं.); केशकलाप, वेणी.

धसणें;-धुसणें

धाणें-(सं. धा;) तृप्त होणें.

धाता-(सं.); ब्रह्मदेव.

धात्री-(सं.); दाई.

धाम-(सं.); तेज, वसतिस्थान.

ध्वांत-(सं.); अंधःकार.

न.

नर्द-(फा.); नरद, सोंगटी.

नवोढा-(सं.); नववधू.

नाति-(सं. नप्त्री); नात.

नाराच-(सं.); बाण.

नारिकेल-(सं.); नारळ.

नालीक-(सं.); बाण, बंदूक.

निकसी-(सं. निकष); मऊ, गचाळ.

निकेत-(सं.); स्थान
 निकेतन-(सं.); स्थान, घर.
 नितंबिनी-(सं.) स्त्री.
 नितंबणें;-चक्राणें, शोभणें, सुंदर
 दिसणें.
 निदेश-(सं.); आज्ञा, निरोप.
 निधायी-(सं. नि + धा); विश्वासां-
 तील स्त्री किंवा दासी.
 निधि-(सं.); समुद्र, खजिना, द्रव्याचा
 सांठा.
 निपट;-खरोखर, सर्वस्वी.
 नियत-(सं.); खरोखर.
 नियोजणें-(सं. नियुज्); जुंपणें, लावणें.
 निरत-(सं.); तत्पर.
 निरय-(सं.); नरक.
 निराळ-(सं. निरालय); आकाश.
 निरीह-(सं. निर् + ईहा); निरिच्छ.
 निरंजन-(सं.); निर्विकल्प, शुद्ध.
 निर्द्वंद्व-(सं.); सुखदुःखरहित.
 निर्वाण-(सं.); सुटका.
 निर्वाह-(सं.); कार्यक्षमता, अंगीकृत
 कार्य पार पाडण्याचा निश्चय.
 निर्विकल्प-(सं.); अज्ञेय, अतर्क्य.
 निलज-(सं.); निर्लज्ज.
 निवह-(सं.); समुदाय.
 निवाडें-(सं. निर्वृत्त); शेवटीं, अखेरीस.
 निवाणी-(सं. निर् + वर्ण); खराब,
 वाईट.
 निवेदणें-(सं. निविद्); समर्पण करणें.

निवृत्ति-(सं.); वैराग्य.
 निश्चेतना-(सं.); मूर्छा.
 निपद्या-(सं.); जागा, स्थान.
 निःसंग-(सं.) तटस्थ, उदासवृत्तीचा.
 निराजणें-(सं. निराज्); निरांजन
 ओवाळणें.
 नीवि-(सं.); निःच्या, निःच्यांची गांठ.
 नीशार-(फा.); मच्छरदाणी, धाबळी.
 नैय्यायिक-(सं.); न्यायशास्त्र जाणणारा.
 नैर्ऋत्य-(सं.); नैर्ऋत्येकडची देवता,
 नैर्ऋत्येय.
 न्याहाली (फा. न्यहाल); पराची गादी.

प

पटह-(सं.); नगारा, ढोल.
 पडण-(सं. पतन); संकट.
 पण्यंगना-(सं.); वारांगना.
 पतद्ग्रही-(सं.); तस्त.
 पद्मराग-(सं.); माणिक, लाल.
 परभाग-(सं.); उत्तम गुण.
 परमहंस-(सं.); संन्यासी.
 परावृत्ति-(सं.); परत फिरणें.
 परिणत-(सं.); ज्ञानवृद्ध.
 परिपाक-(सं.); परिणाम, फळ.
 परिपाटी (सं.); रीत, परिपाठ.
 परिवेषण-(सं.); वाढप.
 पल्लव-(सं.); पदर
 पल्ली-(सं.); पाल.
 पवणें-(सं. प्राप्); पावणें, मिळणें.

पाखर-(सं. प्रक्खर, प्रक्षर; प्रा. पखर.)

घोड्याची किंवा हत्तीची झूल.

पाची-एक रत्न.

पाटाउ (सं. पट्ट); उंची रेशमी वस्त्र.

पाटाव.

पाड-महत्त्व, मोठेपणा.

पातित्य-(सं.); अधःपात.

पातें-(सं. पत्र); पापणी.

पाद्य-(सं.); देवास स्नानाचे वेळीं
घालण्याचें पाणी.

पान-(सं. पर्ण); कर्णभूषणविशेष.

पामर-(सं.); गरीब.

पारणें-(सं. पारण); समाधान, तृप्ति.

पालव-(सं. पल्लव); पदर.

पाव-(सं. पाद); पाय.

पावक-(सं.); अग्नि.

पाशपाणी-(सं.); वस्त्र.

पाळा-(सं. पालि.); वेडा, समुदाय.

पिसाळणें-(सं. पिशाच); वेड्यासारखें
वागणें.

पीठ-(सं.); आसन.

पुरारि-(सं.); शंकर.

पुरोडाश-(सं.); हविर्द्रव्य.

पुलीन-(सं.); वाळवंट.

पुष्पेषु-(सं.); मदन.

पूगीफल-(सं.); सुपारी.

पूर्त-(सं.); दानधर्माचें कृत्य.

पेषण-(सं.); दळणें.

पैशुन्य-(सं.); लबाडी, चहाडखोरपणा.

पोखती-(फा. पोख्त.); पोक्त, प्रौढ.

पोल्हार;-वायकांचा पायाच्या आंगठ्यांत
घालण्याचा चांदीचा दागिना.

पंजर-(सं.); पिंजरा.

पंवाडा-(सं. प्रवाद); पराक्रम.

पांजण-(सं. पा.); नव्या वस्त्रास खळ
देणें.

पांड्य-एका देशाचें नांव.

पोंहची-(हिं.); पोंची; पुरुषाच्या
मनगटावरील एक दागिना.

पौंड्रक-(सं.); चिन्ह.

प्रोच्छन-(सं. स्पृश); अंग पुसणें.

प्रणति-(सं.); नमस्कार, नमन.

प्रतीहारिका-(सं.); द्वारपालिका.

प्रथित-(सं.); विख्यात.

प्रमाणगी-(सं. प्रमाण); परवानगी,
हुकूम.

प्रवाह-(सं.); कार्यक्रम.

प्रवाळ-(सं.); पोंवळें.

प्रस्ताव-(सं. पश्चात्ताप; म. पस्ताव);
पश्चात्ताप.

प्रक्षेप-(सं.); टाकणें, ऐकणें.

प्राकार-(सं.); तट.

प्राशन-(सं.); भक्षण.

फ

फरा-घेर, आवार.

फरास-(फा.); विछाडित घालणारा.

फांकणें-(सं. स्फाय); लांब जाणें.

फुल्लेल-(फूल + तेल); फुलांचें अत्तर,
तेल.

व

बजागी-(हिं.); हट्टी, भांडखोर.
 बडिश-(सं.); बलिश; मासे धरणाच्या
 कोळ्याच्या दोरीला मासा अडकण्या-
 करितां बांधलेला गळ.
 बघणें-(सं. बंध्); घडून येणें, जमणें,
 वश होणें.
 बराडी;-भिकारी, आशाळभूत.
 बहू-(सं.) पीस.
 बलाई-(फा.); इडापिडा, संकट.
 बहळ-(सं. बहल); पुष्कळ.
 बाट-(सं. भ्रष्ट); लबाड.
 बाड-(फा.); तंबूची कनात, पडदा.
 बाफता-(फा.); रेशमी वस्त्र.
 बाहणें-(सं. ह्ये); बोलावणें.
 बाहे-(सं. बाहु); हात.
 बिजवरा-(सं. द्वितीया. म. बीज.)
 एक कपाळावरचा दागिना.
 बिडाल-(सं.); मांजर.
 बिदी; (सं. वीथि); रस्ता, गल्ली.
 बिरडें-गांठ.
 बोरुद-(सं. बिरुद); प्रतिज्ञा, बाणा,
 ब्रीद.
 बुझवणें-(सं. बुध्); समजूत करणें.
 बेसर-(हिं.); नथ, चमकी.
 बोज-प्रतिष्ठा, महत्त्व.
 बोटवा-गव्हला.
 बंदी-(सं.); भाट, स्तुतिपाठक.

भ.

भाक-(सं. भाष्); वचन.
 भान-(सं.); ज्ञान, कल्पना.
 भारती-(सं.); वाणी.
 भावणें-(सं. भाव); वाटणें
 भुजिष्या-(सं.); दासी.
 भूत-(सं.); प्राणी.
 भूमीरूह-(सं.); वृक्ष.
 भेकी-(सं.); बेडकी.
 भेरी-(सं.); नौबत.
 भेषज-(सं.); औषध.

म

मणिबंध-(सं.); मनगट.
 मधुपर्क-(सं.); अतिथीची पूजा.
 मध्य-(सं.); कंबर.
 मनस्वी-(सं.); मन ताब्यांत असलेला,
 शहाणा.
 मरीच-(सं.); काळें मिर्रे.
 मल्ली-(सं.); पांढरी जाईची वेल.
 महर्घ-(सं.); महाग, दुष्प्राप्य.
 महाप्रस्थान-(सं.); मृत्यु.
 महिषी-(सं.); म्हैस.
 मागती;-पुन्हां.
 माज-(सं. मध्य); कंबर.
 मातुलिंग-(सं.); महालुंग.
 मालती;-गव्हल्यासारखा खिरींत घाल-
 प्याचा एक पदार्थ.
 माव-(सं. माया); कपट, माया.

माष-(सं.); उडीद.
 मिहिर-(सं.); सूर्य.
 मीमांसक-(सं.); मीमांसा जाणणारा.
 मुकुलित-(सं.); मिटलेलें.
 मुखरणि-(सं. मुखर); मुखरण; मुख्य.
 मुग्ध-(सं.); वेडा.
 मुग्धा-(सं.); सोळा वर्षाच्या आंतील
 स्त्री.
 मुदा-(फा.); मुद्दा, मुख्य गोष्ट.
 मुद्रिका-(सं.); अंगठी.
 मुरणें-(फा. मुरच्चा); तृप्त होणें.
 मुष्टिक-(सं.); मुष्टियुद्ध करणारा.
 मुसली-(सं.); बलराम.
 मुळचिह्नी-(सं. मूळ + चिह्न), आमंत्रण-
 पत्रिका.
 मूर्धन्य-(सं.); श्रेष्ठ, मुकुटमणि.
 मूस-(सं. मूष); आटणी, साचा,
 घडण.
 मूळ-(सं; मूल); बोलावणें.
 मेखळा-(सं. मेखला); कमरपट्टा.
 मेचक-(सं.); मेघ.
 मेचणें;-भिऊन माघार घेणें.
 मेंढें;-चौकी, पहारा.
 मेध्या-(सं.); हुशार, शहाणी.
 मोकलणें-(सं. मुक्त. प्रा. मोक्क.);
 पाठविणें, सोडणें.
 मोट;-सांठा.
 मोर-(सं. मयूर); नाकांतील एक
 दागिना, मोरणी.

मोरळळ-(हिं.); मोरचल, मोराच्या
 पिसांचा कुंचा किंवा चवरी.
 मोळा;-वागण्याची पद्धत.
 मंत्रवादी-(सं.); मांत्रिक, मंत्र घाल-
 णारा.
 मंथणें-(सं. मंथ); पराभव करणें,
 ठार मारणें.
 मेंढ;-घातकी, दुष्ट माणूस.

य

यज्वा-(सं.); होमहवन करणारा.
 यान-(सं.); रथ.
 यायजूक-(सं.); नेहमीं यज्ञ करणारा.
 यावा-डौल.
 येला-(सं. एला); वेलची, वेलदोडा.
 येव;-येणें.
 योग-(सं.); भेट, प्रसंग, ध्यान.
 योगनिद्रा-(सं.); समाधि.
 यंत्र-(सं.); कांहीं तरी जादुटोण्याची
 आकृति किंवा कोष्टक.

र

रती-(सं. रक्तिका = गुंज); हिरे-मोत्यें
 वजन करण्याचें अति लहान वजन.
 रय-(सं.); वेग, गति.
 रव-(सं.); आवाज, स्वर.
 रशना-(सं.); कंबरपट्टा.
 रसाला-(सं.); सुरस, रसाळ.
 रसोडेक-(सं. रस); रसाळ, रसभरित.
 रहाणें-(फा.); रहाणी, वागण्याची
 पद्धत.

रहाळ-(फा.); परिचय, मार्ग.
 राका-(सं.); पौर्णिमा.
 राजक-(सं.); राजांचा समुदाय.
 राजन्य-(सं.); राजांचा समुदाय.
 रातणें-(सं. रम्) रममाण होणें.
 राव-(सं. राजन्); राजा.
 स्वम-(सं.); सोनें.
 रुचि-(सं.); रंग.
 रुचिर-(सं.); सुंदर.
 रोख-(फा.); झोंक, मनाचा कल.
 रोखणें-(फा.); बंद पाडणें, बंद पडणें.
 रोचकता-(सं.); रुचि.
 न्ही-(सं.); लज्जा.

ल

लसणें-(सं. लशुन); वैदूर्यमणि, एक
 रत्न.
 लागट-(सं. लग्); लोचट, चिकटणारी.
 लालस-(सं.); उत्कंठेनें, उत्कंठित.
 लासणें-(सं. लांछ्); भाजणें.
 लांसी-; राक्षसीण.
 लाहणें-(सं. लभ्); मिळणें.
 लिगाड-खोडसाळ.
 लिस-(सं.); दूषित.
 लेखा-(सं. लेख); किमत, पाड.
 लेणें-(सं. लेपन); दागिना, धारण
 करणें.
 लेवा-(सं. लेप); लेप.
 लौद;-दांडणे.

व

वचणें-(सं. वज्); जाणें.
 वदान्य-(सं.); उदार.
 वयस्या-(सं.); सखि, मैत्रीण.
 वरपंगती-(वरपंख), वरकांती, वर-
 वरचा देखावा.
 वराकी-(सं.); गरीब, दुदैवी स्त्री.
 वराडी-(सं. वर + हाट); वन्हाडी,
 लग्नकार्याकरितां जमलेले लोक.
 वरान्न-(सं. वर + अन्न); वरण.
 वरोरू-(सं.); सुंदर स्त्री.
 वगर्थ-(सं.); बांधव, भाऊवंद.
 वल्लरी-(सं.); वेली.
 वळवट-(सं. वलय, म. वळणें); गव्हले,
 शेवया वगैरे वळून केलेले पदार्थ.
 वक्षोरुह-(सं.); स्तन.
 वाक्पत्ति-(सं.); वृहस्पती.
 वाखा-(फा.); नाश, त्रास, पडापडी.
 वाजपेयी-(सं.); वाजपेय नांवाचा
 यज्ञ करणारा.
 वातायन-(सं.); खिडकी.
 वादित्र-(सं.); वाजंत्री.
 वारुणी-(सं.); पश्चिम दिशा.
 वावडणें-भटकणें.
 वावहणें-पळून जाणें.
 वाळक-(सं. वालुकी); वालुक, काकडी.
 विकणें-(सं. विक्री); मान्य होणें.
 विकत्यन-(सं.); गर्व, प्रौढी.
 विखळ-(सं. वि + खल); दुष्ट.

विखंडणें-(सं. वि + खंड्); दुःखित
करणें.

विघड-(सं. विघट्); विघाड, वियोग.

विच्छाय-(सं.); फिकें, पांढरें.

विजवटी-(सं. विद्युत् + वत्); द्राड,
त्रात्य.

वितंक-(सं.); खुराडें.

विदग्ध-(सं.); शाहाणा माणूस.

विधेयी-(सं.) कर्तव्यदक्ष.

विपारी-(सं. विपरीत); विरूप, कुरूप.

विपंची-(सं.); वीणा.

विप्रतिपत्ती-(सं.); मतभिन्नता.

विप्रश्निक-(सं.); भविष्य सांगणारा
ज्योतिषी.

विबुध-(सं.); देव.

विभूति-(सं.); रक्षा, राख.

विरोदी-विरोली, पायाच्या बोटंतील
चांदीचा दागिना.

विलसणें-(सं. विलस्); शोभणें.

विलसित-(सं.); शोभा, सौंदर्य.

विलुठणें-(सं. विलुट्); लोळणें.

विशाखा-(सं.); एक नक्षत्र.

विशिख-(सं.); बाण.

विसंबणें-(सं. विश्रम्); त्याग करणें,
सोडणें.

विहित-(सं.); नेमून दिलेलें.

विहिरा-विहीर.

विज्ञ-(सं.); ज्ञानी पुरुष.

वीचि-(सं.); लाट, लहर.

वीथि-(सं.); मार्ग.

वेंघविणें-(कों. वेंग); चढविणें.

वेठे-(सं. विष्टि); बिगारी, मजूर.

वेत्रधर-(सं.); भालदार, चोपदार.

वेदिका-(सं.); ओटा.

वेदी-(सं.); यज्ञाचा ओटा.

वेधा-(सं.); ब्रह्मदेव.

वैखरी-(सं.); वाणी

वैदग्ध्य-(सं.); चातुर्य.

वो-(सं. अहो); अवो, अहो.

वोचकणें-(सं. भय + चक; हिं. भयक्.

म. वचक) भिणें, वचकणें.

वोटी-(का. उडी.); ओंटी.

वोड-(सं. ऊढ); आपत्ति.

वोडी-(सं. ऊढ); ओढ.

वोसजणें-ओसरणें, कमी होणें.

वोळवणें-(सं. उल्लंघ्); चढणें, वळणें.

वोहट-(सं. अवघट्ट, प्रा. ओहट्ट);
ओहटी.

विंजण-(सं. व्यजन); वारा.

विंजणा-(सं. व्यजन); पंखा.

वृष्णि-(सं.); यादव.

व्यक्त-(सं.); परमात्म्याचे सगुण
साकाररूप.

व्यजन-(सं.); पंखा.

व्यवसित-(सं.); व्यवसाय.

व्रज-(सं.); गोकुळ.

श

शकट-(सं.); गाडा, गाडी.

शची-(सं.); इंद्राणी.
 शरीरी-(सं.); शरीर धारण करणारा
 पुरुष.
 शर्वाणी-(सं.); पार्वती.
 शलाका-(सं.); सळई.
 शशी-(सं.); चंद्र, कापूर.
 शाठिका-(सं.); साडी, पैठणी.
 शाली-(सं.); साळी, भात.
 शिबीर-(सं.); सैन्याचा तळ.
 शिक्षापन-(सं.); शिकवण.
 शूर्प-(सं.); सूप.
 शेखर-(सं.); डोक्यावरचा तुरा.
 शैबल-(सं.); शेवाळ.
 शोग-(सं.); तांबडें.
 शौरी-(सं.); कृष्ण.
 शांभव-(सं.); शंकरभक्त.
 शृंगाटक (सं.); रस्त्यांतला चौक.
 श्यामल (सं.); सांवळें.
 श्रोत्रिय (सं.); वैदिक ब्राह्मण.
 श्लथ (सं.); सैल.

स

सक्त (सं.); गुंतलेला, आसक्त.
 सखवार (सं. सुकुमार); सुकुमार.
 सखर (सं. स + खर); ठाशीव, घट्ट
 विणीचें.
 सजण (सं. स्वजन); मित्र, सखा.
 सजणें (सं. सज्ज); जमणें, घडणें,
 शोभणें.

सतखा (फा.); ओवाळून टाकलेला
 जिन्नस.
 सतरंज (फा.); बुद्धिबळें.
 सनातन-(सं.); चिरकाल टिकणारें,
 शाश्वत.
 ससाध-(सं.); सूर्य.
 समीक्षा-(सं.); शोधपूर्वक पहाणें.
 सरवळा;- गव्हल्यासारखा खिरीत घाल-
 ण्याचा एक पदार्थ.
 सवारणें-(सं. संवृ); शृंगारणें.
 सहकार-(सं.); आश्रयवृक्ष.
 सहकारी-(सं.); पत्नी.
 साची-(सं. सत्य); सुंदर.
 साजिरा-(सं. सज्ज); सुंदर.
 साथ्यकि-(सं.); कृष्णाचा सारथी.
 साध्वस-(सं.); भीति.
 सारंग-(सं.); हरिण.
 सायी-(सं. छाया); सावली.
 साली-(सं. श्याली); मेहुणी.
 साव-(सं. साधु. प्रा. साहु); प्रामा-
 णिक पुरुष.
 सित-(सं.); टोंक असलेला, कुशाग्र.
 सिसफूल-(सं. शीर्षपुष्प); केसांत
 घालण्याचें चंद्राकार फूल.
 सुरवा-(फा.); विजार, पायचोळणा.
 सुजि-सूज, वाढ.
 सूद-(सं.); स्वैपाकी.
 सेला-(सं. चैल); शेला.
 सोमयाजी-(सं.); सोमयाग करणारा.

सौमिक-(सं.); सोमरसासंबंधी.
 सौर-(सं.); सूर्योपासक.
 सौविदल्ल-(सं.); जनानखान्यांतील
 सेवक.
 संकर्षण-(सं.); बळराम.
 संच-(सं. संचय), बांधा, पुढा.
 संध्या-(सं.); संधिकाल.
 संभार-(सं.); साहित्य, समूह.
 संभ्रम-(सं.); धोंटाळा.
 संमार्जनी-(सं.); केरसुणी.
 संवाहन-(सं.); पाय चेपणें, चुरणें.
 संविधान-(सं.); व्यवस्था, तयारी.
 संविजन-(सं. व्यजन); वारा घालणें.
 संसृति-(सं.); संसार.
 संक्षुब्ध-(सं.); प्रक्षुब्ध, रागावलेला.
 सांकड-(सं. संकट); संकट.
 सांडणी-ओवाळून टाकलेला पदार्थ.
 सांव-(सं. स्नायु.); नाडो, शीर.
 सिंपी-(सं. शुक्ति. प्रा. सिप्पी);
 वोंडलें, दूध पाजण्याचा शिंपला.
 सौंगडी-(सवेंगडी); संवगडी, सोवती.
 स्पंदन-(सं.); चलन-वलन, हालचाल.
 स्यंदन-(सं.); रथ.
 स्थगित-(सं.); विचारांत गडून गेलेली
 तळीन; लुप्त.

स्मेर-(सं.); हास्य.
 स्वन-(सं.); नाद, आवाज.
 स्वाग-(सं.); निद्रा.
 हरिता-(सं. हरित); दिशा.
 हरिद्रा-(सं.); हळद.
 हलधर-(सं. हल-नांगर); बळराम.
 हळी-(सं.); हली, बळराम.
 हाट-(सं. हट); बाजार.
 हातसर;-हातांत घालण्याचे मणगळ्यां-
 सारखे सर.
 हातरोखा;-हातानें लिहून ठेवलेली हुंडी,
 दस्त ऐवज वगैरे.
 हिलाळी-(फा.); मशाल धरणारा.
 हीरक-(सं.); हिरा.
 हुतवह-(सं.); अग्नि.
 हुताशन-(सं.); अग्नि.
 हुंबरी;-गवळ्याचा एक खेळ.
 हेजीव-(फा.); दून.
 हेला-(सं.); हेळसांड, धिक्कार.
 होरड-हट्ट.
 हंसतुळिका-(सं.); हंसाच्या पराची
 गादी.
 हूद-(सं.); सरोवर.

